


# منهنجون بهترين ڪهاڻيون

نجم عباسي



- طوفان جي تمنا
- پٿر تي ليڪو
- ڳاڙهو لال ٿين
- جيڪي منهنجي من ۾ آهي
- ناچڻي
- ايڏو سور سڀي
- مون پڻ ڳايو هو
- ڏنم ان ڏنل
- رشتا ناتا
- اڪيلا نه آهيون
- سور ۾ هوندي مرجھايل
- للڪار
- پهڙن ۾ پڪار
- پيار ڪهاڻي
- بلنديون
- پروفيسر
- دارو هن ديواني جو
- ڪهاڻي جو ڪاٺل
- گاندي
- تصوف جي چير ٿاڙ
- تلاش
- زلزلو
- ماستر يانبي
- ڊوڪو
- مٿي سنڌ سڪار
- لينن جي انقلابي ڪهاڻي

# منهنجون بهترين ڪهاڻيون

نجم عباسي

ساهتي سوشل ويلفيئر آرگنائيزيشن خانواھن  
تعلقہ ڪنڊيارو ضلع نوشهروفيروز سنڌ  
۱۹۹۱ع

## (سڀني حق ۽ واسطالڪيڪوٽ)



چپائيندڙ: غلام نبي ناشاد  
جنرل سيڪريٽري ساهتي سوشل ويلفيئر آرگنائيزيشن  
خانواهن- ضلع نوشهروفيروز.

تعداد: هڪ هزار

ڪمپوزنگ: سنڌ ٽيڪ ڪمپيوٽر ڪمپوزنگ سنٽر حيدرآباد سنڌ

ڪمپيوٽر آپريٽنگ: حبيب قادر قريشي - سارنگ رام

چپيندڙ: نيو فيمس پريس - حيدرآباد

چاپو: پهريون

قيمت: ۶۰ روپيا

# فهرست

6	جاڻ سڃاڻ
8	ڪڏهن به ٽڪڻ وارو ليکڪ
11	ادب. ساڃاهه ۽ سگهه
14	مان فھيم جو مامو آھيان
22	1- ڪوريءَ جي ڪھاڻي
26	2- حادثا
30	3- لطيفان (فھيم جو خط)
37	4- قدامت چمن لاءِ
41	5- پٿر تي ليکو
48	6- ڪراچيءَ جي ميزبان
58	7- هٿ ڪشڪول نه آهن
6	8- پروفيسر
71	9- وري نه ايندو وٽجارو
76	10- سنڌ ۾ طوفان
82	11- چوريءَ جا انگل
87	12- ڪٿي جو موت
95	13- ڊگهو ڀرامو
101	14- باهه جو چنڊ
104	15- دوکو
109	16- منهنجي ڌرتي جي روشني
114	17- ويهيو نه هاڻي ماڻ
118	18- ڪارو صوبيدار
125	19- سرٽيفڪيٽ
128	20- سائينم مٿان سون تي
135	21- مڙسي

سدا جيئي


ويھين سالگرھ  
(۲۴.۹.۹۱)

جيئي سنڌ

”شيام“ املھ يا بي ملھ جيون  
ڪٽجي ڪيئن، ڪو مان نه اهڙو.

موتن جنينھن ميهڻو

I  
L  
O  
V  
E  
S  
I  
N  
D  
H



Y  
O  
U  
N  
G  
E  
N  
G  
I  
N  
E  
E  
R

(30)

**PROUD TO BE SINDHI**

آديسي اڄ مر، سپان مزدو سپڪو  
(۱۹ مئي ۱۹۹۱ع، هالا ناڪ، حيدرآباد سنڌ)

## انتساب

### غزل

هيرو صراف جي ڳولا ۾ هٿون هٿ هلندو،  
نيٺ لهندو ۽ وڃي مٿ ۾ انهيءَ جي پوندو!

ننڍ تارن کي، نه دريا کي ملي ويساهين،  
يا ڳ ۾ ڇاڳ هٿن جي، ۽ هي هلندو رهندو!

گنهن ۾ ساحل تان گڏهن ڪو نه ڪو موتي پاتو،  
لهي پاتار ۾ پوندو جو انهيءَ کي لپندو!

جاوري ياد پئي يا ته حقيقت هوندي، وسرندو،  
وسري وري ياد نه سڀڻو پوندو!

پير هلندڙ نه کي بيٺل ٿي ڪٿي پير ٿڪل،  
جو وٿن مان ٿو وڃي گنهن کي سورستو لڳندو؟

مينهن ڪڻ، ماڪ ڦڙا، لڙڪ ۾ آخر پاڻي،  
جو ڦڙو موتي بڻيو سو ته نه پاڻي بڻندو!

نارائڻ شيام

فَهِيم عباسيءَ جي نالي....

جنهن ۱۹ مئي ۱۹۹۱ع، حيدر چوڪ حيدر آباد تي، سڌايل سنڌ  
جي قومي جلسي ۾ شرڪت لاءِ نوابشاهه جي پانڌيئڙن سان  
ويندي، هالا ناکه حيدر آباد وٽ پنهنجي جيون پيٽا ڪئي.

# جاڻ سڃاڻ

اهڙو ادب تخليق ڪيو وڃي، جيڪو انساني جذبن ۽ آڌمن جي ترجماني ڪري. ائين هروڀرو نه آهي ته اديب پنهنجي ذات، پنهنجي ذهني سُڪون خاطر لکي ٿو. پر اڄ تائين سائين نجم عباسي جيڪي به ڪجهه لکيو آهي، اهو ٻين کي ٻڌائڻ لاءِ، ٻين جي ذهني تائين پهچائڻ لاءِ لکيو آهي، پنهنجي عوام جي نفسيات کي سامهون رکي لکيو آهي. هن، سماجي مسئلن، معاشي مسئلن، ثقافتي، سياسي ۽ ديس وارن جي مسئلن تي قلم کنيو آهي.

اڄ به هو اڌ رنگ جهڙي موذي مرض ۾ مبتلا آهي. شديد جسماني ڪمزوري جي باوجود هي اڏول ارادي وارو مهان اديب (اڃا خاموش نه ٿيو آهي) پنهنجي قوم ۽ عوام جي نجات جي لاءِ مسلسل لکي پيو هو ٿڪو نه آهي، پنهنجي سنڌي پڙهندڙن کي نيون نيون ڪهاڻيون ڏئي پيو، پنهنجي ڪهاڻين ۾ جن ماڻهن جي دٻين جي ڳالهه پيو ڪري، ڳالهه سان گڏ ان تي عمل ڪرڻ جي وات به ڏسي ٿو. سائين نجم عباسي ۽ سادگي ۽ سان گذاريو آهي. پاڻ ڪڏهن به شهرت جي ضرورت محسوس نه ڪئي اٿن، نه ئي ڪي وري هن حيلاً هلايا آهن ۽ هي واحد سنڌ ۾ ڪهاڻيڪار آهي، جنهن جا ايترا ڪتاب ڇپجي سنڌي قوم جي هٿن تائين پهتا آهن. هو ڳالهه ڪندو ته صاف ڪري، جنهن ۾ نه منافقتي ۽ وارو رويو هوندو نه ئي وري ڪنهنجي اجائي طرفداري هوندي. هن ثابت ڪري ڏيکاريو آهي ته هو قول ۽ فعل ۾ سچو آهي. ڪهاڻي هجي، مضمون هجي، ناول هجي، آتم ڪٿا هجي، مڪالمو هجي يا ترجمو هجي، هن تخليقي ادب سان گڏ تحقيقي ادب ۾ به پاڻ مڃرايو آهي - سائين نجم عباسي مختلف موضوعن جهڙوڪ: سياست، فلسفو، ادب ۽ سنڌ جي تاريخ تي سٺي ڄاڻ رکي ٿو، هن ڪڏهن به سمجهوتو نه ڪيو آهي، پنهنجي لکڻين ۾ اوليت پنهنجي نظرين کي ڏئي آهي - سائين امان الله عباسي ۽ مون سائين نجم عباسي کي چيو ته اسان ساهتي سوشل ويلفيئر آرگنائيزيشن - انوارهن طرفان اوهان جو ڪتاب ڇپرائڻ ٿا چاهيون، اوهان پنهنجون پسنديده ڪهاڻيون چونڊي اسان کي ڏيو ۽ سائين نجم عباسي ۽ آهي ڪهاڻيون اسان کي چونڊي ڏنيون. هي ڪتاب نجم عباسي جو ۲۷هون ڪتاب آهي -

... هتي تنظيم خانواهن جو بنياد ۱ سيپٽمبر ۱۹۸۴ع تي پيو. هي تنظيم، تعليم، ادب، صحت ۽ ماڻهن جي سماجي مسئلن جي خدمت لاءِ قائم ڪئي وئي آهي. هن تنظيم طرفان هن وقت ساهتي لائبريري ۽ ساهتي ٽيوشن سينٽر هلن پيا. - ۱۸ آڪٽوبر ۱۹۸۵ع تي ساهتي لائبريري جو افتتاح ۽ سائين نجم عباسي جو

جنر ڏينهن خانواهن ۾ ملهايو ويو. ۲۶ اپريل ۱۹۹۱ع تي خانواهن ۾ نجر عباسي جو سنڌي ادب ۾ گولڊن جوبلي سال (۹۱-۱۹۴۱ع) ملهايو ويو - پاڻ هن تنظيم جو ميمبر پڻ آهي، ساهتي لائبريري کي ڪافي ڪتاب امداد ڪيا آهن ۽ ڪندو رهي ٿو.

شهيد فهمير فاروق عباسي جيڪو ساهتي تنظيم جو بنيادي ميمبر هو، نهايت خوش مزاج، ادب دوست ۽ سنڌ دوست انسان هو. لائبريريءَ کي پڻ ڪافي ڪتاب امداد ڪيائين، جڏهن به خانواهن آيو ته ساهتي لائبريري ۾ اچي ضرور حاضري پرائي.

ساهتي سوشل ويلفيئر آرگنائيزيشن خانواهن جو سرپرست اعليٰ ۽ صدر سائين امان الله عباسي آهي. ساهتي لائبريري ۱۹۸۴ع کان اڄ تائين هلائڻ ۾ ان جو ساٿ رهيو آهي. اها حقيقت آهي ته جيڪڏهن سائين امان الله جو لائبريري سان ساٿ نه هجي ها ته ساهتي لائبريري پوين پساھن ۾ اچي ختم ٿي وڃي ها. مفت ۾ جاءِ ڏيڻ، لائبريري کي پگهار، ڪتاب ۽ اخبارون گهرائڻ لاءِ امداد ۽ هر ممڪن مدد ڪندو رهي ٿو. هن ڪتاب جي تياريءَ ۾ اسان يوسف سنڌي، علي نواز گهانيگهري، سرمد عباسي ۽ سارنگ سهتو جا ٿورائتا آهيون جن پنهنجو قيمتي وقت سڙائي هن ڪتاب ڇپائڻ ۾ مدد ڪئي -

”منهنجون بهترين ڪهاڻيون“ اوهان جي هٿن ۾ آهي، آئنده به هن اداري طرفان سٺا ۽ معياري ڪتاب ڇپرائي پڌرو ڪنداسين.

ساٿ سلامت

غلام علي ناشاد

جنرل سيڪريٽري ساهتي سوشل ويلفيئر آرگنائيزيشن  
(رجسٽرڊ) خانواهن ضلع نوشهرو فيروز سنڌ.



# ڪڏهن به نه ٽڪجڻ وارو ليکڪ!

هڪ مسلسل لکندڙ ليکڪ، ڪڏهن نه منجهندڙ، وات نه وڃائيندڙ ۽ پنهنجي همعصر ليکڪن کي پنٿي ڇڏي اڳتي وڌي ويندڙ ليکڪ طور جي ڪنهن ليکڪ جو نالو ڪٿجي ته اهو سائين نجم عباسيءَ جو ڪٿجي ته صفا نهڪي ايندو. سائين نجم عباسي پيشي جي لحاظ کان ڊاڪٽر ته آهن ئي پر بحیثیت ادیب بہ پاڻ سماجي، صنعتي، مذهبي ۽ معاشي بیمارین جو ڪنهن اسپیشلسٽ ڊاڪٽر جيان پتو لڳايو آ. نہ صرف پتو لڳايو آ، بلڪ ان جي جاچ پڙتال ڪري حل بہ ڏسيو اٿن - ان جي مثال طور سيپٽمبر ۱۹۸۹ع وارو سهڻي منگريڻ ڪٿجي ته ڪهاڻي ”لطيفان“ پر اها خوبصورت ڦار چٽي نظر ايندي. هن ڪهاڻيءَ جو مک ڪردار هڪ نوجوان عورت ”لطيفان“ جو آهي جنهن جو پوڙهو پيءُ نسلي هنگامن پر ڪلاشنڪوف جي ديوتا آڏو پينٽ طور استعمال ٿئي ٿو. لطيفان جي گهر جا حالات خراب ٿي وڃن ٿا جن کان تنگ اچي هوءَ آپگهات ڪري ٿي، پر بچي وڃي ٿي ۽ اسپتال پهچي ٿي. جت ڊاڪٽر سهاڳ سندس علاج ڪري ٿو ۽ نيٺ حسن سلوڪ سان ڊاڪٽر سهاڳ، لطيفان کي ٻيهر جيئري رهڻ جي خواهش ڏانهن مائل ٿو ڪري ۽ لطيفان کي هڪ سلائي مشين ٿو وٺي ڏي جنهن سان هوءَ پورهيو ڪري سگهي زندگيءَ لاءِ جاکوڙ ٿي ڪري. هن ڪهاڻيءَ جي مک ڪردار لطيفان جهڙيون اجتماعي گهڻيون عورتون آهن جن لاءِ حياتي ڪنڊن واري راهه آهي ۽ جيڪي ڪنهن ڊاڪٽر سهاڳ جون منتظر آهن. ڊاڪٽر نجم عباسي اهڙين عورتن جو مسئلو ڪٿي نہ صرف ان جي پس منظر کان پڙهندڙن کي آگاهه ڪيو آهي بلڪ ان جو حل بہ ڏسيو اٿائون. جي اهڙين لاچار ۽ غربت جو شڪار عورتن کي سلائي مشينون وٺي ڏنيون وڃن ته نہ صرف سندن پيٽ جي پالنا ٿي سگهي ٿي بلڪ، ٻيون بہ گهڻيون اڻپوريون آسون پوريون ٿي سگهن ٿيون.

سائين نجم عباسي جڏهن بہ لکيو آهي ته نالي ڇپرائڻ يا ڇپيل ليک، متن مائنٽن کي ڏيکارڻ لاءِ ناهي لکيو. پاڻ سڌائين پنهنجي ديس سنڌ ۽ سنڌ واسين لاءِ لکيو اٿائون. پاڻ سڌائين پنهنجي لکڻين ۾ سنڌ خلاف ٿيندڙ سازشن کي وائڪو ڪيو اٿائون. سندن ڪهاڻين ۾ مسڪين ماروڙن مٿان ٿيندڙ ڏاڍاڻن جو ذڪر آهي ۽ شهرن توڙي ڳوٺن ۾ سنڌي ماڻهن مٿان ٿيندڙ قهري ڪاروائين تي احتجاج ڪيل آهي. سندن هر ڪهاڻيءَ ۾ سنڌ ۽ سنڌيت جو جذبو ڦار چٽو نظر ايندو - ڪنهن ناڪام ليکڪ هڪ دفعي سائين ڊاڪٽر نجم عباسي لاءِ چيو ته نجم

عباسي اهو ليڪڪ آهي جيڪو پاڻ پنهنجي خرچ تي زوريءَ ليڪڪ ٿيو آهي. پهرين ڳالهه ته ڪوبه شخص ليڪڪ ٿيندو ناهي. بلڪ ليڪڪ ته پيدائشي ليڪڪ هوندو آهي. ڪير ڪشي ڪيترا به لفظن جا جهان جوڙي ۽ اهي چهرائي ته جيستائين انهن منجهه عوام جو درد ۽ ذات جو اظهار نه هوندو ته اهو شخص عوامي مقبوليت حاصل ڪري نه سگهندو. هونءَ به ليڪڪ لاءِ ٻه شيون تمام ضروري آهن. هڪ ته ذات پيو عوامي پنپرائي. اهي ٻئي شيون جنهن وٽ هونديون آهن اهي اصل ۾ ليڪڪ آهي. ۽ اسان ۱۹۴۱ع کان ۱۹۹۱ع تائين جي پنجاهه سالن جو جائزو وٺنداسين ۽ ان عرصي ۾ ڊاڪٽر نجر عباسيءَ جن جي ڇهه ڪتابن ۽ اڪيلين ڪهاڻين جو جائزو وٺنداسين ته اسان کي سندن ڪهاڻين ۾ ذات جو اظهار ڪهاڻيءَ جي بيهڪ، موضوع جي چونڊ ۽ بهترين ڊائلاگس جي صورت ۾ نظر ايندو، ۽ عوامي پنپرائي انهيءَ صورت ۾ نظر ايندي جو ڊاڪٽر صاحب جي ڪيترن ئي ڪهاڻي ڪتابن ۽ ناولن آڏو (پير ڇاپو) جا لفظ لکيل نظر ايندا. هڪ ليڪڪ جي ان کان وڌي ۽ وڌيڪ ڪاميابي ڇا هوندي ته کيس سندس ديس جو عوام چاهي ٿو ۽ کيس پڙهڻ ٿو چاهي. هت ڊاڪٽر صاحب جي ۲۶ ڪتابن جا نالا پڻ ڏيندس.

۱. طوفان جي ڦٽا - ٻه ڇاپا - ڪهاڻيون
۲. پٿر تي ليڪو - ٻه ڇاپا - ڪهاڻيون
۳. ڳاڙهو لالين - ٻه ڇاپا - ڊرامو
۴. جيڪي منهنجي من ۾ - ڪهاڻيون
۵. ناچشي - ڪهاڻيون
۶. ايڏو سور سهي - ڪهاڻيون
۷. مون پڻ ڳايو هو - شاعري
۸. ڏنر ان ڏنل - آتم ڪهاڻي - ٻه ڇاپا
۹. رشتا ناتا - ڪهاڻيون
۱۰. اڪيلا نه آهيون - ڪهاڻيون
۱۱. سورج هوندي مرجھايل - ڪهاڻيون
۱۲. للڪار - ڪهاڻيون
۱۳. پهاڙن ۾ پڪار - ڪهاڻيون
۱۴. پيار ڪهاڻي - ناول
۱۵. بلنديون - ٻه ڇاپا - ناول
۱۶. پروفيسر - ڪهاڻيون
۱۷. دارون هن ديواني جو - ڪهاڻيون
۱۸. ڪهاڻيءَ جو قافلو - تنقيد

۱۹. گانڌي - جيون چتر
۲۰. تصوف جي چير ڦاڙ - مضمون
۲۱. تلاش - ناول
۲۲. ماستريائي - ناول
۲۳. دوکو - ڪهاڻيون
۲۴. مٿي سنڌ سڪار - ڪهاڻيون
۲۵. زلزلو - ناول

۲۶. لينن جي انقلابي ڪهاڻي - جيون چتر

ڊاڪٽر نجم عباسي جو اصل نالو نجم الدين عباسي آهي، پاڻ ۱۸ آڪٽوبر ۱۹۲۷ع تي ضلع نوشهروفيروز جي ننڍڙي شهر خانواڻ ۾ ڄاوا هئا. پاڻ ۱۹۵۳ع ۾ ايمر-بي-بي-ايس جي ڊگري ورتي هئائون. سائين نجم عباسي صاحب لاءِ شايد ڪيترن کي اها خبر نه هوندي ته سائين جن شاعر به رهي چڪا آهن. پاڻ اسڪول جي زماني ۾ شاعري به ڪندا هئا جيڪا 'مون پڻ ڳايو هو' جي نالي سان ڇپجي به چڪي آهي. پاڻ هاڻي شاعريءَ کان ايترو ته دور آهن جو اهو چوڻ ڏاڍو ڏکيو ٿو لڳي ته ڪو پاڻ شاعر به هيا. توڙي جو سندن ڪيترن ڪهاڻين مثلاً 'ڪراچيءَ جا ميربان' (پٿر تي ليڪر)، ڪتاب ناچڻي جي انتساب، ڪهاڻي ناچڻي، ڦٽڙي (ناچڻي) وغيره ۾ پاڻ ڪهاڻين کي اهڙو رنگ ڏنو اٿائون جو آزاد ۽ نشري نظر جو مزو ملي ٿو. پر هاڻي پاڻ شاعري کان دور آهن.

سنڌي ادب ۾ پنجاه سال گذارڻ وارو (پاڻ اڃا به لکن پيا) ۽ ۲۶ ڪتابن جو وارث وڃ ڀر ڌڻ رنگ جهڙي موذي بيماري جو باندي بڻجي ويو هو ۽ سال کن لکن کان هلاڪ هيا. پر ان وچ ۾ پاڻ وري وري ان عزم جو پرچار ڪندا رهيا ته جڏهن به نيڪ ٿيندس ته هڪ نئون اديب ٿي نئين حوصلن سان لکندس ۽ اڄ جڏهن پاڻ ڏکندڙ هٿن سان ڀين سنڀالي ڪاڳر تي ڊوڙائن ٿا ته مان آڪاش ۾ سنڌي ادب کي چوڏهين جي چنڊ جيان چمڪندو ڏسان ٿو.

سرمد عباسي

بیراج کالوني، سکر

۱۹۹۱.۹.۲۱ع

# ادب، ساجاھ ۽ سگھ

سنڌ جي مھان ليکڪ، محترم نجر عباسي کي خاموش ۽ بي ضرر ڏسي پيو سوچيندو هوس ته اديب سست ۽ بي همت ٿا ٿين. نجر عباسي وٽ مانوارن محمد ابراهيم جويو ۽ ايمر- اي عالمي صاحب جن جي هائي ڏسي، ويتر پڪ پئي ٿي. پرڏيهي شيءَ ۽ رائي کي ترقي پسند ٿيڻ لاءِ اکين تي رکندو آهيان. سو جڏهن ڪن انگريزي ڪتابن ۾ پڙهيم ته عوام جي پيڙائين کي سيني ۾ ولوڙڻ سان اديبن جو رت خرچ ٿو ٿئي ان ڪري هو هائيءَ ۾ هيٺا پر ارادي جا پهڙا ٿا ٿي پون. اهڙا انسان، مارشلائن، فوجي ۽ سول آمرن کي لوڏي زمين دوز ٿا ڪن ۽ وري پاڻ سباجها قائم ۽ دائر آهن. دنيا جي عظيم ترين شاعر (بقول سورلي صاحب) جو ڪجهه هيئن بيت به ڏان اخبار ۾ پڙهيم:

هر اوک با خبر بود، پر درد بود

هر اوک پر درد بود، زرد بود (رومي)

سو ادا معافي ٿو وٺان.

۱۹۴۶ع آهي، انگريزن جي بادشاهي ۾ عوام ڏمر کان بچيل آهي. سنڌ به ان ۽ ادب ۾ پاڻ پرو آهي. اسان جو هي اديب ۱۹ سالن جو ڳيرو ۽ حسين جوان آهي. حق پرست جي پرچار ۾ اچي پاڪستان جي لاءِ گيت لکي ٿو، جفاڪشي ڪري ٿو ۽ اردو کي رابطي جي زبان سمجهي ٿو.

۱۹۵۵ع آهي، سنڌ جو نالو وٺڻ ڏوه آهي. ون يونٽ اسانجي ٽيهن سالن جي اديب کي جاڳائي ٿو، چوي ٿو ته هي سبوتاز آهي. سنڌ جو ان ادب ۽ امن پامال ٿيو آهي. قلمر کشي، سچ لکي ڪفارو ادا ڪري ٿو. قائد اعظم ۽ قائد ملت جي قولن ۽ فعلن جو تجزيو ڪري ٿو. سندن انجام ڏسي ٿو، جن جا ڪيس ۽ قاتل اڄ جي جوڌي فهمير وانگر موزون وقت جي انتظار ۾ آهن. وڌيڪ قلمر کشي ٿو، ڪتاب ڇپيل چويهه ٿين ٿا. ۱۹۹۰ع اچي ٿو، اسانجو اديب سن ٽپيو آهي، فالج جو حملو آهي، ملڪ اڌ بچيل آهي، اڌ ۱۹۷۱ ۾ قوم پرست بنگلاديش، قرباني جا انبار ڌڻي آزادي ماڻي. پاڪستان ۾ اسلامي، چونڊيل حڪومت آهي، جا اسلام آباد تائين محدود آهي. شهرن ۾ اير ڪير اير حق پرست جو تشدد ۽ باقي سنڌ ۾ ڌڙيلن جو راج آهي. عوام پيڙجي ٿو، بلاول ته پاڳ وارو چنبرو اڄ جي پيٽ ۾.

اسانجي اديب کي، سندس نياڻي غزاله ٻاهر ڪٿ تي ليٽائي ٿي. گهر آڏو مسجد مان، اسلام جو مولوي فتويٰ ٿو ڏئي (آگسٽ ۱۹۹۰)، سنڌي مسلمان راجا

ڏاهر جو اولاد آهن، اهي ڪافر آهن، اسلام ۽ اردو جا دشمن آهن، انهن کي مارڻ جائز آهي.

گيت جي گهٽتي وڃي ٿي، ۱۲-ڪلاڪ مهلت آهي نه ته عورتون به ڪشي وينداسون. اديب، ڏي ۽ غزاله کي چوي ٿو: تون پنهنجا ٻار وٺي وڃ. آئون ۱۹۶۰ کان آباد آهيان، آئون نه هلندس. ڏي ۽ سندس معصوم ٻار انڪار ڪن ٿا. اديب، سنڌ جي اٺائي بچائڻ لاءِ آڻ مڃي ٿو.

اڄ ڪلهه سکر جي بوسيده ۽ اڌ زمين زير ڪورٽر ۾ آهي. ڪڏهن ته لطيف آباد ۾ سئو گهر، ٿٽو ڪمر، اترڪنڊيشن ڪار، نفيس ٿاڻيل وارو ساڻو غسلخانو، ذاتي لئبريري، صرف اديب جي ذاتي استعمال لاءِ هيا. واقفيت هوندي به استعمال جي اجازت نه.

جون ۱۹۹۱ آهي. سکر ۾ گرمي ۽ رڪارڊ ٽوڙيا، ۽ پاري ۵۳ ڊگري سينٽي گريڊ ڪراس ڪيو. ٻارهن سو سال کن پريان هلو. عرب سڳورا ستر، ستر (باه) ڪري وڃي عربستان جي واري ۾ ساهه کنيائون.

ڏيڏو سو سال کن وري پوئتي ڏسو، گورو، رچرڊ برٽن رات جو جهلي هلندڙ ڪمري مان رڙ ٿو ڪري، انهيءَ کي ته پڪڙي اچو. گارڊ ڪمانڊر بندوق کڻي چوي ٿو ته لات صاحب ڪنهن کي؟ برٽن صاحب حڪم ٿو ڪري ”هوا کي!“  
خاڪي جويو اديب سان ملڻ ڪمري ۾ ٿو اچي، پڪو به هلي ٿو پر ڪمرو ٻاهر کان وڌيڪ گرم. ڪجهه ترسي موڪلائي ٿو ته ٻئي دفعي حيدرآباد کان هوا کڻي پوءِ ايندس.

پر اسانجو اديب، اهڙي هنڌ، کليل غسلخانو، هو وري آهي به پٿر ۾، گذارو ڪري ٿو. عوامي سواري، راڪيٽ ويگن ۾ گناهه معاف ڪرائي سواري ماڻي ٿو. ڳوٺ خانواڻ ۾ پنهنجي ادب جي گولڊن جوبلي ٿو ملهائي. ڏاڙيلن جي ڊپ کان شهر وارا دوست به مجبور ٿي شامل نه ٿا ٿين. ڳوٺ جي ننڍي ساهتي لئبريري ۽ سنڌي ادبي سنگت ۾ شامل ٿي ماهوار باقاعده رسيد سان پنسا پياري ٿو ۽ عوامي اخبارون پڙهي ٿو.

اديبن، اها ساڃاهه ۽ سگهه ادب تي ڏني ٿو.

هن سال، سنڌ تي سر ڏيندڙ جوڌن مان فهير به آهي ۱۹ مئي ۱۹۹۱ آهي، پارٽي حيدرآباد پهچڻ جو حڪم ڏنو آهي هالا ناڪي وٽ زور آزمائي آهي، نوابشاهه جون ٻه بسون ڪنهن به صورت ۾ شهر ۾ ناهن ڇڏيون. ڊوڪن دهمانن کي جوڌا ۽ جوڌيون لفت نه ٿا ڏين. قانوني ادارا بندوقون تائين ٿا، فائر جي وارننگ ڏين ٿا. جوڌا سينا ٿاڻي قومي جذبي ۽ شعور جا برست چوڙين ٿا. هڪ سرڪاري گولي ڊرائيور کي لڳي ٿي. اسانجو جوڌو اهو ڏسي اٿي ٿو، هڪدم ٻي گولي هن

کي ڳل وٽان رهوندي، للڪاري چوي ٿي، اٿئي همت ته بس مان هيٺ لهه. اسانجو ۱۹ سالن جو ڳڀرو جوان، سنڌ جو رنگ انجنيئر ورائي ٿو؛ ”حاضر آهيان، مونڱ ميهڙو آهي، سنڌڙي تي سر کير نه ڏيندو“ پراڻا ساٿي بس ۾ ليٽن لاءِ هدايت ٿا ڪن. اديون قميص پڪڙي مٿيون ٿيون ڪن. ان تار ڪري جوڌا لهن ٿا. ٻه جوڌا لهي ويا. گوليون ڪنهن انتظار ۾ آهن. ٽيون جوڌو فهير آهي. اديون کان پلاند ڇڏائي هيٺ لٿو. برست سيني ۾ لڳي ٿو. جوڌا ڊڪي سهارو ڏين ٿا. محافظ سرڪار جا قنڌاڪ بندوقن جا هڻي ڪين پري ڪن ٿا. ٻئي بس مان وڌيڪ جوڌا اچن ٿا. انهن جي پيرن ۾ برست ٿا لڳن. هڪ ڪار بيهاري وئي. سرڪاري ڪارندا زخمي جوڌي کي ڪشڻ نه ٿا ڏين، ڪابه مدد جوڌن جي ڪامياب نه ٿي ٿيڻ ڏجي. زخمي جوڌو چوي ٿو اهڙن غدارن کي نه آزمايو، مونکي هاڻي ڪنهن به مدد جي ضرورت نه آهي. آواز اچي ٿو:

## " I love sindh " - "Proud to be Sindhi:

”اڄ آديسي مڙ، سپان موندو سڀڪو.“

هن ڪتاب جي مهاڳ، ”مان فهير جو مامو آهيان“ ۾ مهان ليکڪ نجر عباسي کي پنهنجي پيڻ فهير جي ماءُ، چوي ٿي: ”توهان به جيئي سنڌ جون ڪهاڻيون لکندا آهيو ۽ منهنجو فهير ننڍي هوندي کان تنهن جا ڪتاب شوق سان پڙهندو هيو.....“

اديون، اها ساڃاه، سگهه فهير کي به ادب ڏني.

۲۴ سيپٽمبر ۱۹۹۱

امان الله عباسي

صدر، ساهتي سوشل ويلفيئر آرگنائيزيشن، خانواھ

فهير سنڌ ولا

2/2 بي -نوابشاھ هائوسنگ سوسائٽي

نوابشاھ

# مان فھيم عباسيءَ جو مامون آھيان.

(سنڌ جي سپاهي فھيم عباسيءَ جي قتل جي چاليھي تي سنڌ جي انقلابي پارٽي ڏانھن پيغام)

اسان جي خاندان وارا، جيڪي سکر ۾ هٽائين، سي سڀ صبح جو ائين وڳي ڳوٺ خانواھن پھچي ويا سين، پوليس هٿان قتل ٿيل فھيم عباسيءَ جو لاش، رات هڪ بجي، هن جي ماءُ پيءُ ۽ ڀيڻ وٽ نواب شاھ ۾ پھچي ويو هو. اھي بہ لاش سميت صبح جو ڳوٺ پھتا هئا.

گھر ۾ ضاعفن جو پاڙ ڪڍي رڻ مونکي جھوري رھيو هو. مان سارو وقت ڪوشش جي باوجود ڳوڙھا روکي ڪونه ٿي سگھيس ۽ ماٺ ۾ اڪيون اڳھندو رھيس. مان آڌرنگ بيماري ڪري هلڻ چلڻ جھڙو ڪونه هئس، گھر جي هڪ ڪنڊ ۾ وڻ هيٺان ويٺو هوس، ڪرسي تي اڪيلو ئي اڪيلو، اهو سوچي رھيو هئس ته پنھنجي غم ۽ صدمي ۾ ٻڌل ڀيڻ کي ڪيئن سامھون ٿيندس.

نيٺ ڀيڻ آئي ۽ لاش بہ آيو. ڀيڻ سڄي ڳوٺ ۾ ٻڌجندڙ دردناڪ دانهون ۽ آھون ڪري رھي هئي. چار پنج ضاعفون هن کي پڪڙي رکڻ جي ڪوشش ڪري رھيون هيون، پر هو پنھنجي پٽکي سٽڪي ۾ سڀني جي هٿان نڪري ٿي وئي.

مان پُورو ويٺو هئس، پر هن جي حالت ڏسي منھنجو هيٺان ٿي ڦاٿو. هو رڙيون ڪري خدا جي اصليت ۽ حقيقت کي وائڻي ڪري رھي هئي.

سنڌي، پير، پنڊت، پادري ۽ ٻيا مذهبي مھندار خدا جو سچ لھڻ لاءِ مھينن جا مھينا، ورھين جا ورھ، عمرن جون عمريون مراقبن، چلڻ، جبلڻ ۾، غارن ۾، عبادت گاهن ۾، پوڄائون، رياضتون، تپسانون، ۽ هڪ من لڳائيندي گذاريندا آهن. پر ورنڊو ڪجهه ڪونه اٿن. پر مان ڊاڪٽر آھيان ۽ مون اهو ”سچ“ ان ماءُ جي واٽان واکڻ ۽ چڻ اکرڻ ۾ ٻڌو آھي، جنھنجو ننڍو نوجوان ٻار (ڌيءُ يا پٽ) اوچتي موت جو شڪار ٿيو آھي ۽ هو ان جي لاش مٿان ماتر ڪندي آھي. اھوئي وقت آھي، جو هو خدا جي حقيقت ۽ اصليت وائڻي ڪري وجھندي آھي ۽ هن جو لاشمزد ٻوليندو آھي. لاشمزد پر نہ فقط شخصي حقيقتون لڪل هونديون آهن، پر انهن ۾ گذريل صدين جي پيڙھين جون اجتماعي حقيقتون ۽ تهذيبن پڻ گڏ ٿيل، استور ٿيل يا زخيزو ٿيل هونديون آهن، اھي اھڙن وقتن تي ڇھڻ تي اچي وينديون آهن.

سڄو گھر روج راڙي سان پرچي ويو هو. مون کي محسوس ٿيو ته آسمان

روئي رهيو آهي. ڌرتي روئي رهي آهي. پکي روئي رهيا آهن، جايون روئي رهيون آهن پر اهي سڀ شيون مون وانگي ڳوڙها روڪڻ ۾ ڪامياب ٿي رهيون آهن. سڀ مت مانت پهچي ويا هئا. مرحيات جا سوٽ، سوٽيون، ماساٽ ماساٽيون، چاچا چاچيون، ماما، ماميون ۽ ٻيا اهڙي عزيز هيانڊ جهوريندڙ واکا ۽ رڙيون ڪري روئي رهيا هئا. ڪير پرچائڻ وارو ڪونه هيو.

ڪلاڪ ٻن کان پوءِ منهنجي وڏي ڪڪي مون وٽ آئي ته پٺي هٿن مان نڪرندي ٿي ويڃي، لاش کڻڻ ٿي ڪو نه ٿي ڏني، توهان هلي آلت ڏيوس. مان ئي ڇهن پيٽن پاترن ۾ وڏو آهيان ۽ اها پيٽ سڀني ۾ ننڍي ۾ ننڍي آهي. سڀني مانت جنازي جي چوڌاري مڙيا بيٺا هئا ۽ روج راڙو متل هو. مون پيٽ جي مٿي تي هٿ رکيو.

ڪجهه ڳالهائي نه سگهيس. پيٽ رڙندي چيو مون کي آخري پيرو به پٽ جو منهن ڏسڻ نه ٿا ڏين، مان هن کي کڻڻ نه ڏيندس.

مون هڪ مانتن کي چيو ته مٿي کان هن جو ڪفن ڪوليو، ڪفن مٿي تان هٽايو ويو ته مون ڏٺو ته مرحيات فهيم جو سارو منهن ڪپهه جي تهن سان ڍڪيل هو. مان سڄو مامرو سمجهي ويس ته پوليس، گوليون جو برست هن جي چاهري تي هنيو آهي. جنهن ڪري هن جو سارو چهرو ڇهرجي ويو آهي ۽ سڃاڻپ جو نه رهيو آهي ۽ خوفناڪ ٿي ويو آهي. انڪري ڊاڪٽر ڪپهه جي تهن سان هن جو منهن ڍڪي ڇڏيو آهي. ۽ هتي غسل ڏيڻ وقت به ڪپهه هٽائي نه وئي آهي. ڪفن وري بند ڪيو ويو، ۽ جنازو کڻي قبرستان روانا ٿيا.

مان قبرستان وڃڻ جهڙو ڪونه هئس. انڪري پيٽ جي ڀر سان ٿي وينس. هوءَ روئندي، رڙندي فرياد ڪندي رهي. هڪ وقت مون ڏي مهڙ ڪري چيائين، ”ڪٿي آهي جي اير سيد؟ پاڻ آرام سان بنگلن ۾ ويٺو آهي. ۽ ٻين جي جگر جي ٽڪرن کي پيو مارائي!“

منهنجي پيٽ اهڙي هٿ ٽوڪيل عورتن مان نه آهي. جڏهن فهيم جو پيٽ ۱۹۷۱ع کان ۱۹۷۴ع تائين مشرقي پاڪستان، بنگلا ديش ۽ وري هندوستان ۾ قيد هيو، ته ساھيوال کان پنڊي تائين اڪيلي سر پنهنجي ٻارن سان رهي، اسان جي زور ڀرڻ تي به سنڌ نه آئي. ريڊيو تان پاڻ خيريت جو احوال اپريل ۱۹۷۲ع ۾ پاڪستان قيدين جي پروگرام ۾ پنهنجي همت ڀري آواز ۾ نشر ڪرايائين. هن اڄ لهاڙ يا مڪاريءَ سان نه چيو ته هيءُ هڪ پٽ آهي، پر منهنجا ڏهه پٽ هجن ها ته اهي پڻ قوم تان قربان ڪندس. حقيقت ۾ مون اڄ تائين اهڙي ماءُ نه ڏني آهي. جا اهڙي ڊاڙ هڻندي هجي. هن خدا کي به ست سريون ٻڌايون ۽ جي اير سيد کي پڻ. مون کي به ڏوراپو ڏنائين ته تون به جيئي سنڌ جون ڪهاڻيون لکندو آهين. ۽ فهيم ننڍي



هوندي کان تنهنجا ڪتاب شوق سان پڙهندو هو. هاڻي آئي ڏي مون کي منهنجو  
فهير!

مان اڳي ئي اهو سوچيندو هوس ته جلسن جلسن ۽ مظاهرن ۾  
سڌائين عام شاگرد مرڻ ٿا. وڏن ليڊرن جا پٽ ولايت ۾ تعليم پراين ٿا يا هتي  
محفوظ ڪاليجن ۽ يونيورسٽين ۾ پڙهن ٿا. ۽ سياسي تحريڪن کان پاسو رهن  
ٿا. انگري ڪڏهن به اهو ڪو نه ٻڌو ويو ته دولت مند سياسي اڳواڻ جو ڪو پٽ،  
سياسي جلسي يا مظاهري ۾ گولين جو شڪار ٿيو. ان ڪري سياست ۾ حصو  
وٺندڙ شاگردن کي اهڙن ليڊرن کي چٽاڏيڻ گهرجي ته اسين توهان جي ليڊر شپ  
اڻستائين قبول نه ڪنداسين، جيستائين توهان جو اولاد اسان سان گڏ نه پڙهندو ۽  
سياسي هلچل ۾ اسان سان ساٿ ڏئي. اسان سان پيرن پنڌ نه هلندو. باقي  
شاگردي جي زماني ۾ اسان کي اهو طبقاتي فرق قبول نه آهي. جتي ڪٿي رڳو  
غريبن کي مارائڻ وارو توهان جو اهو ٺڳيءَ جو ٺاڻ هائي اسين سمجهي ويا آهيون.  
پين پنهنجي اٿاه غم ۾، جي اير سيد تي به چوه چنڊيا. جي اير سيد جي  
به نرالي شخصيت آهي. هن ستر سالن کان سياست ڪئي آهي پر اڄ تاءِ ڪا  
مضبوط سياسي پارٽي نه ٺاهي سگهيو آهي. دنيا ۾ ڪيترن سياسي ليڊرن جن  
جي اير سيد جي وقت ۾، يا هن کان پوءِ يا وري ائين ڪشي چئجي ته هن کان به  
گهڻو پوءِ سياست ۾ پير رکيو، تن پنهنجي قوم ۾ شعور جاڳايو، سگهاري ۽  
هٿيار بند سياسي پارٽي کي وجود ۾ آندو، ان ذريعي عوام هاري، پورهيت  
مزدور ۽ شاگردن کي سجاڳ ڪيو ۽ عملي ويڙهه وڙهي آمرن ۽ سامراجين کي  
شڪست ڏيئي پنهنجو ملڪ آزاد ڪرايو ۽ سوشلزم جي تعمير ۾ لڳي ويا. اهڙن  
سياسي اڳواڻن ۾ مانوڙ يتنگ، چون اين لاي، هوچمن، ڪم ايل سنگ، انگولا جو  
ڊاڪٽر آگستينو، ڪيوبا جو ڊاڪٽر ڪسٽرو ۽ ٻيا ڪيترائي انقلابي ليڊر ان دوران  
ٿي چڪا آهن، جن سامراج سان مقابلو ڪري پنهنجو پنهنجو ملڪ آزاد ڪرايو ۽  
اتي سوشلزم جاراڄ شروع ڪيو ۽ هنن جا ملڪ عوام ۽ ترقيءَ طرف گامزن آهن.

اڄ به ايشيا، آمريڪا ۽ لئٽن آمريڪا جي ڪوڙ ملڪن ۾ قوم ۽ قومي ۽  
سماجي آزاديءَ لاءِ تحريڪون هلي رهيون آهن ۽ انهن جا انقلابي اڳواڻ طوفان  
بشجي، پنهنجي پيڙيل قوم جي ڪاميابيءَ سان قيادت ڪري رهيا آهن. جيئن ته  
جي اير سيد انقلابي نه آهي. ۽ سارو وقت يعني ستر سال هن جي سياست  
وڌيڪي يا بورجوا سياست رهي آه، ان ڪري هو سنڌي قوم کي پاڻ زوال طرف  
وٺي وڃڻ ۾ مددگار ثابت ٿيو آهي. جنهن جي وڌيڪ سياست جون خصوصيتون  
هي رهيون آهن. پارٽيءَ ۽ اتحاد ۾ پڇ ڊاهه، عملي هٿيار بند سياست کان دوري،

اوطاقي سياست يعني رڳو ڳالهيون ڪرڻ، بيان ڏيڻ ۽ ٺهراءُ پاس ڪرڻ قيادي هڪ هئي، يعني پنهنجي ڳالهه هلائڻ ۽ مڃرائڻ، ساڻن سان صلاح مصلحت ڪرڻ يا گڏيل قيادت کان انڪار ڪرڻ، نوجوان ڪار ڪنڻ جون همتون توڙڻ ۽ هنن جون صلاحيتون ضايع ڪرڻ، فيصلي جي قوت ڪانه، ارادي جي سگهه کان وانجهيل، مستقبل مزاجي اڻ لپ، پنهنجي طبقي ( وڏين جي، موجودگيءَ) کان سواءِ پاڻ کي اهاڻڪو ۽ بيوس محسوس ڪرڻ ۽ هر اهم مامري ۾ هنن کي آڻڻ. خبر ناهي ته هو ”اهنسا“ جهڙي غير فطري، ناقابل عمل ۽ نڪمي نظريي کي ڇو ٿو پسند ڪري! ڏيکيه کان بچڻ خاطر، ٿوري ۾ ائين چئجي ته جي ايمر سيد جي وڏيرکي سياست سنڌي قوم جا ترا ڪڍيا آهن، ان جا هي ٽي ٿنڀا آهن:

(۱) وڏيرکي ذهني ۽ وڏيرڪو عمل

(۲) اوطاقي سياست

(۳) نسلي سيد پشي جي برتري جو احساس. ان جو مطلب هن جو دماغ جاگيرداراڻي سوچ کان اڳتي وڌي نه سگهيو آهي. جي ايمر سيد جو سنڌين تي جيڪو سچ پچ ته احسان آهي، اهو سندس ڪتاب. هو تقريرون ۾ گفتگو ۽ سياست تي ڳالهائيندي ڇا به چوي، پر ڪتابن ۾ هن هروڀرو غلط ڳالهيون نه لکيون آهن. هن جو اڀياس اونهن ۽ وسيع آهي ۽ هن جون لکڻيون گهڻي حد تائين انقلابي آهن ۽ سنڌين لاءِ نهايت ڪارائتيون آهن ۽ هر سنڌي کي هن جا ڪتاب پڙهڻ ۽ هيئن سان هٺاڻڻ کپن.

ان ڪري جي-ايمر سيد سنڌيت جو وڏو دانشور ۽ عظيم مفڪر آهي. هو سياستدان نه ٿي سگهيو آهي. البت هن جي لکڻين ۾ ڪي تضاد آهن. هڪ پاسي اها حقيقت همت سان ۽ چٽيءَ طرح لکي ٿو ته اسلام توڙي ٻيا مذهب مدي خارج ٿي ويا آهن ۽ ٻئي پاسي ٻڌو اٿم ته نماز ۽ روزي جو پابند آهي ۽ چوندو آهي ته عبادت ڪرڻ سان مونکي ذهني سکون ملي ٿو! ڇڻ ته ٻين پوڄا پاٽ ڪرڻ وارن کي بي آرامي ملندي آهي!

وري پنهنجي لکڻين ۾ بار بار تصوف جهڙي مدي خارج واٽ ۽ چؤ ڏياريندڙ تصوف جي اصطلاح کي به اهميت سان استعمال ڪيو اٿائين. تصوف به مذهب جي حوالي سان وجود رکي ٿو. مارڪس، ليننزم، ڪيولزم، سوشلزم ۽ پرو سٽرائيڪا جهڙن نظرين سامهون اچڻ کان پوءِ تصوف جي نه ضرورت آهي ۽ نه فائدو. پوءِ ان کي چئوڙي پوڻ جو ڪهڙو مقصد آهي؟ هتي هن جي اهائي جا گيرداري سوچ آهي. سوشلزم تي دنيا ۾ جيڪا وڻ پڪڙ ٿي رهي آهي، سا ته سوشلزم کي صاف سڱرو ڪرڻ ۽ ان ۾ پيدا ڪيل خرابيه کي ڪڍڻ لاءِ آهي ۽ پوءِ اهو گند ڪڍي

ان کي صاف ڪبو آهي. سو سوشلزم ڪو ختم ڪون ٿي ٿئي، پر ان کي خرابين ۽ براين کان آزاد ڪيو پيو وڃي.

خبر نه آهي ته جي ايمر سيد اڪثر ڪميونزم تي چوهه چو چنديندو آهي. ڪميونزم ته اڃان اتي به ڪانهي، اها ته سوشلزم کانپوءِ ترقيءَ جو ٻيو ڏاڪو آهي. پراڻو وسارڻ نه گهرجي ته سوشلزم ۽ ڪميونزم جا نظريا نه ڏنا وڃن ها ته هن وقت دنيا ۾ سامراج طرفان ايڏا ظلم هجن ها، جنهن جو تصور به ڪري نه ٿو سگهجي.

ٻئي ڏينهن تي ترقي پسند محاذ جي مرڪزي قيادت جا ڪجهه عهددار، فيهر جي پرچائي لاءِ آيا هنن سان اسان جي مائٽن جون ڳالهيون ٿيون. وچ ۾ مون به ڳالهايو ۽ چيو: ”جتي ڪٿي اسان جي چوڪرن تي حملا ٿين ٿا، هو زخمي ٿين ٿا يا مارجي وڃن ٿا. پوءِ اهو توڙي ڦاٽڪ وارو واقعو هجي، يا سنڌ ۽ مهراڻ يونيورسٽين جا حملا هجن يا هي حيدرآباد ٻاهران هالا چيڪ پوسٽ جو حملو هجي يا ٻيا اهڙا ڪوڙ واقعا ٿيا آهن، هن ۾ اسان جي سنڌي چوڪرا بي هٿيار هوندا آهن ۽ اهي با هٿيار فوجين، پوليس وارن ۽ پناهگير دهشتگردن هٿان اوچتي حملي ۾ مارجي ويندا آهن. اهڙن تجربن کان پوءِ اهو ضروري نه ٿي پيو آهي ته توهين پنهنجي پارٽيءَ جي ميمبرن ۽ ڪارڪنن کي نه رڳو ذهني طور باشعور بنايو، نظرياتي طرح بالغ ۽ بيدار بنايو ۽ قومي ۽ سماجي احساسن سان انقلابي بنايو، طبقاتي سماج کان باغي بنايو؟ ..... پر هر هڪ ميمبر، ڪارڪن ۽ عهددار کي به لازمي هٿيار بند سياست جي سکيا ڏني وڃي. جن به پارٽيءَ جي واسطيدارن کي جلسن، جلوسن، احتجاجن، مظاهرن، بسن ۽ گاڏين ۾ موڪليو، اهي گهٽ ۾ گهٽ، دشمن جي حملي خلاف پنهنجو بچاءُ ڪري سگهن ۽ ان لاءِ هنن وٽ سڀ گهربل سامان موجود هجي. انهن به اوهين مارجو ٿا، ڦٽجو ٿا، گرفتار ٿيو ٿا ۽ جيلن ۾ پئو ٿا. هاڻي ته عمل Action ۽ مقابلي جو زمانو آهي، پلانڊ ته اسان جي پراڻي ريت آهي، پوءِ ڇو ٿا انهن سٽا قتل ٿيو، مارجو ۽ جيلن جو جنيون سهو؟ آزاديون نمرن سان ڪونه ملنديون آهن ..... انقلابي پارٽين جو اصول آهي ته دنيا ۾ ڪٿي به ڪو واقعو يا سانحو ٿيندو آهي، پنهنجي ملڪ ۾ ڪو واقعو يا سانحو ٿيندو آهي، پنهنجي پارٽيءَ سان ڪو واقعو يا سانحو ٿيندو آهي ته پارٽي جي پوري قيادت ويهي ان واقعي يا سانحي جي هر پهلو کان چنڊ ڇاڻ ۽ چيد ڪندي آهي، ان جي ڪارڻن ۽ نتيجن تي غور ڪندي، ان ۾ ڪاميابين ۽ ناڪامين جو جائزو وٺندي آهي. ڪاميابين کي وڌيڪ مضبوط ڪيو ويندو آهي ۽ ناڪامين ۽ نقطن کي قبول ڪري، آئندي انهن کي درست ڪرڻ لاءِ گڏيل جاکوڙ ڪري، پنهنجن ڪوتاهين تي قابو پاتو ويندو آهي. هن ملڪ ۾ نه قانون آهي ۽ نه انصاف. جي قاتلن کي ڏٺو ۽ سڃاتو

وڃي ٿو ته پارٽي ايتري سگهاري هجن گهرجي، جو انهيءَ تي سڌو قدم  
 Direct Action ڪڍڻ ڪهي. مان وري به چوندس ته هڪ انقلابي  
 پارٽي ان شخص کي پنهنجي پارٽي جو ميمبر ڪري جو ذهني ۽ نظرياتي طرح قومي  
 ۽ سماجي انقلاب کي سمجهي چڪو آهي، پوءِ پارٽي هن کي هٿيار بند سياست  
 جي پوري سکيا ڏئي. ۽ صرف اهڙن ذهني تيار ۽ سکيا ورتلن کي پوري ساز و  
 سامان سان جلبي يا احتجاجي مظاهري ۾ وڃڻ جي موڪل ڏجي. جي ائين ڪري  
 نه ٿا سگهو ته تيستائين انتظار ۽ صبر ڪيو، جيستائين پارٽي کي انهيءَ سطح تائين  
 تيار ۽ منظم ڪري سگهو. باقي رڳو ڇوڪرا مارائن ته وڌيڪي ۽ بورجوا سياست  
 ٿيندي!

مون هن مضمون ۾ ڪٿي به فهمير عباسيءَ کي شهيد ڪونه ڪوٺيو آهي.  
 اهو هڪ عربي لفظ آهي ۽ انهيءَ لفظ جي دوکي ۾ لکين حياتيون، خليفي، اميرن،  
 بادشاهن، جاگيردارن ۽ ٻين پرمارن غريبن، معصومن ۽ پورهيتن جون برباد پئي  
 ڪيون آهن.

سنڌيءَ ۾ انهيءَ لاءِ ڪو لفظ ڳولڻ جي ڪوشش ڪئي اٿم، پر مون ڪو  
 موزون لفظ ڪونه لٿو آهي..... جهڙوڪ: گهوريل، قربان..... شايد توهين ڪو  
 ٻڌائي سگهو!

نجم عباسي.



# منهنجون بهترين ڪهاڻيون

نجم عباسي

## ڪوريءَ جي ڪهاڻي

هو ڇوڻي هيانءَ روئي رهيو هو، ڳوڙها هن جي ڳلن تان نيسارا ڪري ٿي نڪتا. سڌڪن مٿي سڌڪا پئي پريائين. مون کي ڏسي هيڪاري وڌيڪ هنجون هارڻ لڳو... هيءُ هو نظير ميمڻ.

هن متعلق ماڻهن جا رايا مختلف هئا، ڪي هن کي لڄ ۽ لنگ سمجهندا هئا، ڪن جي خيال موجب هو اڌ چريو ۽ مسخرو هو، ۽ بعض جو رايو ته اهو به هو ته نظير هڪ سادو لوح، حق گو ۽ شريف انسان آهي. خير، ڪجهه به هجي، هو هڪ عجيب ماڻهو ضرور هو. هن جي گفتگو، هن جو ڪردار ۽ هن جو ويچار، انوکا ۽ اچرج ڀر وڃهندڙ هئا. عام طرح هن کي ”نظير ڪوري“ جي نالي سان ياد ڪيو ويندو هو.

پاسي ۾ ويهي پڇيومانس، ”ميان نظير، اڄ وري ڇا ٿيو؟“ هن چڻ ته ڪجهه ٻڌوئي ڪو نه، ۽ نيشن مان، نير وهائيندو رهيو. مون وري رڙ ڪئي، ”ڀائي، آخر قصر ڪهڙو آهي، ڪجهه ٻڌائيندين به يا نه؟“

هن جواب ڏنو، ”هائو، ڀائو، آئون توکي سڀ ڪجهه ٻڌايان ٿو... اڄ اسيمبليءَ جي چونڊن واسطي ناميش پيهر پريا ويا.“

مون کان ٽهڪ نڪري ويو. چيومانس، ”اڙي جي نامينشن پيهر پريا ويا، ته تنهنجو ڪهڙو محل ڏهي پيو. ڪو تون پاڻ تي چونڊن ۾ لڙين، يا ڪو تنهنجو ابو ڏاڏو ٿي بيٺو، جنهنجي پيهر رد ٿيڻ تي ماتر پيو ڪرين؟“

هنجا سڌڪا وري وڌي ويا. چيائين، ”تون ڳالهه ٿي ڪو نه ٿو سمجهين... اڄوڪي اخبار ۾ اميدوارن جا نالا ڏنا اٿئي؟“

مون چيو، ”نالن ڏسڻ کان سواءِ ٿي سمجهي ٿو سگهجي ته هوندا آهي ساڳيا سرمائيدار، زميندار، جاگيردار ۽ پير. پوءِ اها ڪهڙي ڳالهه آهي، جنهن تنهنجي دل کي دڪايو آهي.“

چيائين، ”تو کي خبر ناهي، منهنجي روج راڙي جو بنهه ٻيو سبب آهي.“

مون پڇيو، ”ڪهڙو؟“

ٿڌو ساھ ڪشي چيائينس، ”اڄ آهي اميدوارن جا نالا ڏسي مون کي وسريل ر. ٿي تري آيا.“

”ڪهڙا واقعا؟“ مون سوال ڪيو.

”ترس، توکي ٻڌايان ٿو...“

”منهنجي مفلسيءَ کان ته تون واقف آهين. هڪ دفعي ڪنڊن ۾ وڇڙڻ ڪري منهنجي قميص کي ڇهڪ اچي ويو. لنگهي ويس ڳوٺ جي وڏيري ڪهڙ خان وٽ. مان سنئون سنئون آدمي آهيان، ۽ ويڄن سان ئي صاف لفظن ۾ هن کي چير ته منهنجي قميص کي تپو ڏئي ڏي. مان وڏيري وٽ هن ڪم لاءِ ان ڪري ويس، جو معلوم هوم ته هو وڏو ماڻهو آهي ۽ ساري تر ۾ هن جوئي رعب آهي. مون کي يقين هو ته انهيءَ مرتبي وارو شخص، مون کي هيءُ خسيس ڪم ڪري ڏيندو، پر وڏيرو منهنجي ڳالهه ٻڌي ته به باهه ٿي ويو. چيائين، ”اڙي حرامي! تون ڇا ٿو بڪين، منهنجي شان ۽ عزت کان بي خبر آهين ڇا؟ مان ڪو درزي آهيان، جو آيو آهين تانڪو لڳرائن. نڪري وڃ هتان نه ته ٻچ ڪرائيندو سانءُ.“

مان روئندو ٻاهر نڪري آيس، جڏهن روئي ٿڪس، تڏهن ڳوڙها اڳهي سوچيم ته هاڻي ڪنهن وٽ ويان؟ آخر هلندي هلندي، ملان موسيٰ جي اوطاق وٽ پهتس. خيال ڪيم ته هي به مشهور ۽ مقبول هستي آهي، ضرور مون کي هي معمولي ڪم ڪري ڏيندو پر هتي به منهنجي ساڳي درگتي ٿي، ۽ مون کي لوڏي ٻاهر ڪڍيو ويو. منهنجي اکين مان وري به جر جاري ٿي ويو. ٻين به چئن چڱن وٽ ويس، مگر هر هنڌ اهائي وراثي ملي ته ”اسين درزي ٿورو ئي آهيون!“

”هتي هڪ موقعي جو ذڪر آهي، منهنجو ٻوٽ ڦاٽي پيو، ڪشي ويس سائين ڪرڙ شاهه پير وٽ. وڃي عرض ڪيو مانس، ”سائين پير صاحب، مون غريب جو جوتو ڇڄي پيو آهي، ڏئيءَ توهان کي وڌايو آهي، نوازش ڪري ان کي ڇٽي لڳائي ڏيو.“ منهنجو ائين چوڻ ۽ پير جو پنگ وارو ڏندو ڪشي پٺيان پوڻ. چي: ”ڪمڌات ڪوري! تو اسان کي موچي سمجهيو آهي؟ ڪميٽا ڪٿي جا!“

مون ڀڄي جان بچائي ۽ روئڻ اچي ويم ته هيڏي وڏي روحانيت جي صاحب کي موچڪي جهڙو رواجي ڪم نٿو اچي. ساڳئي سوال واسطي مان ٻين وڏن وڏن زميندارن ۽ رئيسن وٽ پهتس، پر هر جڳهه اهڙي جواب مليو ته اهو ڪم موچي ئي ڪري سگهندو.

”هڪ ڀيري مون کي ڇاتيءَ ۾ سخت سور پيو. ڀڳس شهر جي وڏي ۾ وڏي سينٽ شيخ پير بخش ڏانهن. وڃي چيو مانس، ”سينٽ صاحب، ڏاڍي تڪليف اٿم، منهنجو ڪو علاج ڪر.“ اکيون ڦوٽاري جواب ڏنائين، ”دماغ ته ٺيڪ اٿئي. مان ڪو ويڄ ڪو طبيب. تري وڃ نظرن کان، نه ته بي عزتو ڪري ڪيرائيندو سانءُ.“

مان اتان روئندو پٽيندو ڀڄي آيس ۽ عجب ڪائيندو رهيس ته اهڙو شاهوڪار



منهنجو معمولي مرض سڃاڻي نٿو سگهي.“

(5)

هن پنهنجي گفتگو جاري رکندي چيو، ”مون گهڻن ئي اهڙن موقعن تي ڏکا کاڌا ۽ بي عزتيون برداشت ڪيون. آخر پنهنجي جهانگي ۽ حماقت جو مون کي احساس ٿيو، ۽ هي راز مون تي روشن ٿيو ته ڪو به ڪم فقط اهو ئي ڪري سگهندو، جنهن ان ڪم ۾ سکيا ورتي هوندي ۽ تجربو حاصل ڪيو هوندو. هن حقيقت کان هر ڪو وقف آهي. اهو ئي سبب آهي. جو جڏهن به مان ڪنهن وڏي کان وڏي ماڻهوءَ وٽ ٿي ويس، ته مون کي قاتل قميص سبي ڏي، تڏهن هن پنهنجي بيوسي ڏيکاري ڇيو ٿي ته اهو ڪم صرف درزي ئي ڪري سگهندو. ساڳيءَ طرح بوت ڳنڍڻ واسطي چيو پئي ويو ته موچي ڪري ڏيندو. ۽ بيماريءَ جي دوا درمل، ڊاڪٽر جي اختيار ۾ آهي.“

مان هن جي تقرير مان تنگ ٿي پيس ۽ چيو مانس ”آخر تون چوڻ ڇا ٿو چاهين؟ هن بڪواس جو چونڊن ۾ نامينيشن پيهرن سان ڪهڙو لاڳاپو آهي؟“  
چيائين، ”بابا، صبر ڪر، مان توکي سڀ ڪجهه ٿو ٻڌيان... ها، سو مون ڳالهه ٿي ڪئي ته مٿين ڳالهه منهنجي مغز ۾ ويئي مس هئي، ته چوڌاري چونڊن جو چرچو شروع ٿي ويو. منهنجي دماغ ۾ به اچي نوان ويچار وينا ۽ سوچڻ شروع ڪير ته، ”حڪومت ڪرڻ، دنيا ۾ ڏکڻي ۾ ڏکيو ڪم آهي، انهيءَ ڪري ان واسطي وڏي ۾ وڏي طاقت ۽ قابليت جي ضرورت آهي. وڏن جو زمانو آيو. مون خيال ڪيو ته هاڻي حڪومت جو بار کڻڻ لاءِ ته ڪو ماڻهو ڳولڻي به مشڪل ملندو، جيئن ته اهو ڪم نهايت اهم ۽ دشوار آهي، ۽ اهڙي قابليت وارا ماڻهو ته اسان جي ديس ۾ تمام ڇڏا آهن. آئون ٽپيءَ ۾ پئجي ويس ته حڪومت جو چرچو ڪيئن هلندو؟ انهيءَ ٻڌڻ ۾ ٻاهر نڪتس ته وڃي ملڪ جو واڌ سواڻ لهان. پر يار، وري به پنهنجا آڻسون روڪي نه سگهيس. مون ڏٺو ته هر ڪو لٿو - پنجو پاڻ کي حڪومت ڪرڻ جو اهل پيو سمجهي. جاهل کان جاهل، احمق کان احمق آدمي به حڪومت جي ڪرسي هٿ ڪرڻ لاءِ تيار هو. جنهن وٽ به ويس. هن اهو ئي سر آلاپيو ته ووٽ مون کي ڏجان. مان ئي ان جو اڪيلو حقدار آهيان. ڪنهن به ان سوال ته حڪومت ڪندين؟ جو جواب اهو نه ڏنو ته اهو ڪم، تعليم يافتہ يا قانوندان يا سياستدان ئي ڪري سگهندو، ۽ اسان جي وس جي اها چيز ناهي، جهڙيءَ طرح ڪهڙي سبب لاءِ چيائون پئي ته اهو ڪم درزي ئي ڪري سگهندو.“

بس، اهو آهي منهنجي دڪ ۽ بيچينيءَ جو سبب ته جي شخص بوت ڳنڍڻ لاءِ به مهارت ۽ تجربو جا قائل هئا، سي حڪومت هلائڻ جي باري ۾ ڪا به لياقت ضروري نٿا سمجهن.

ان کان پوءِ اخبار ۾ اميدوارن جي لسٽ ڏانهن ڌيان ڇڪائيندي نظير چوڻ لڳو: ”هاڻي نالا به ڏس.“

وڏيرو ڪهڙو خان به اميدوار آهي. هن جون لياقتون هي آهن ته اسڪول ۽ تعليم سان هن جي خانداني دشمني آهي، ٻيو ته ڇڏيو پر ”اسيمبلي“ جو لفظ اچارڻ به ڪو نه اچيس. ان کي هو ”اسان جي ٻلي“ ڪري ڪوٺيندو آهي، نه اٿس علم ۽ عقل، نه ڳالهائڻ جي قير ۽ نه نشست برخاست جو طريقو. هو جيڪڏهن ڪجهه ڄاڻي ٿو ته صرف اهو جهه ڳوٺاڻن کي هيستائين ۽ گاريون گند ڏيڻ، غريب هارين تي ظلم ڪرڻ، هن جي ڳڻن کي لٽڻ، هن کان هر قسم جا حق ڪسڻ، هن وٽ پئسو آهي فقط رندين ۽ شراب واسطي. پاڻاڙيداري ته پئي ۽ ڏاڏي کان ورتي ۾ مليل اٿس.

سائين ڪرڙ شاهه جو به اسم مبارڪ موجود آهي، ۽ پير صاحب جون خوبيون ته ڪنهن به تعارف جي محتاج نه آهن. مڪار آهي، عياش آهي، پهرين درجي جو جاهل آهي. هن جو سمسورو وقت ڪڪڙن ۽ ڪٽن جون ويڙهيون ڪرائيندي گذري. پنگ ۽ چرس ته هن جي حياتيءَ جو اهم جزو آهن. هي آفيمي ته اسيمبلي هال ۾ به دنيا جهان کان بي خبر، گهيٽ کائيندو رهندو آهي.

هن پيري ته ملان موسو به مقابلو ڪري رهيو آهي. هن کي اسلامي پارٽيءَ جي تڪيٽ ملي آهي. ملان موسي جو تعلق ان طبقي سان آهي، جنهن کي عام طرح مولوي سڏيو وڃي ٿو. هي ڪنهن مدرسي يا دارالعلوم ۾ پڻ جا پاروٽا ٽڪر کائي، ست اٺ سال پڙهي ٻاهر نڪرندا آهن، مگر ان بعد پبلڪ لائيف ۾ هن واسطي ڪا جڳهه ڪا نه هوندي آهي. ڇو ته نه هوندا آهن ڪنهن هنر مان واقف ۽ نه هوندي اٿن سرڪاري ملازمت ڪرڻ جي ڪا اهليت. انهيءَ ڪري هن جو بيڪار ۽ بيروزگار بنجڻ لازمي چيز آهي. ها، البت ”مذهب جا نيڪيدار“ ضرور بنجي ويندا آهن؛ تنهنڪري روزگار جو ڪو ٻيو وسيلو نه ڏسي، مذهب جي آڙ ۾ ئي اهو جهن کي آلو بنائي، خوب چندا ڦريندا آهن يا مٿن جي مانين، صدقن ۽ خيراتن سان پنهنجا جهول ڀريندا آهن، يا پيري مريديءَ جو چار پڪيڙيندا آهن. ٻيو معاش جو ذريعو اٿن فتوائون. مطلب ته ڀيٽ ۾ پراڻو لقمو وجهڻ سان هر قسم جي ضمير فروشي ڪرڻ لاءِ آماده ٿي ويندا. پوءِ سرمائيدارن جي هٿ ۾ هوندا آهن رانديڪي مثال، جيڏانهن ورائين، اوڏانهن پيا ورن. ڪڏهن ڪانگريس وٽان کيسو گرم ٿيڻ تي قائداعظم کي ڪافر قرار ڏيندا، ڪڏهن ڪشمير متعلق فتوائون شايع ڪندا، ۽ اڄڪلهه به زور اٿن زمينداري ۽ جاگيرداري کي حق بجانب ثابت ڪرڻ تي.

ملان موسو به ٽڙي ڦاڙي، چيخندو ٿو وڃي ته اسلام ۾ زمينداري جائز آهي ۽

زمين تي شخصي ملڪيت جي منع ڪانهي. مون کي معلوم آهي ته ڪجهه عرصو اڳ اهو ئي ملو موسو گهٽيءَ ۾ پنڌو وڌندو هو ۽ ڳڀي پور واسطي پريشان هو. مگر اڄ ڪلهه چونڊن ۾ لڙڻ جا سانباھ ڪري رهيو آهي. ڪٿان آندائين ايترا پئسا؟ ڇا جي ڪري اڄڪلهه تر جا وڏيرا پنهنجي مڻنگن ۾ هن کي گهرائين ٿا؟ ڪهڙو سبب آهي جو هو هر اخبار ۾ زمينداري ۽ جاگيرداري جي فائدي ۾ حديق ۽ روايت جي حوالن سان وڏا وڏا بيان جاري ڪري رهيو آهي!

تنهن کان سواءِ سيٺ پير بخش به بيٺو آهي. هن جي زندگيءَ جو مقصد آهي پئسو ڪٿو ڪرڻ، جنهن لاءِ ڪڏي کان ڪٿا ۽ ذليل ترين رستا اختيار ڪرڻ کان به ڪڏهن نه گسندو آهي. جيڪڏهن هن جي خير جي ڪمن ڏانهن نظر ڪئي وڃي ته اهي صرف ٻه آهن: هڪڙو وياج ڪاٺڻ ۽ ٻيو بليڪ مارڪيٽ ۾ ڪمائڻ.

نظير هينئر جوش ۽ جذبات کان ڏکي رهيو هو. چيائين ”آئون سچ ٿو چوان ته هنن کي انسان ڪوٺڻ ئي حيوانيت آهي، ۽ اهي ئي حيوان اسان جي مٿان حڪومت هلائيندا، اسان واسطي قانون ٺاهيندا... بگهڙ کي ٻڪرين جي ڌڻ جو پاسبان بنايو ٿو وڃي. بوت ڳنڍڻ واسطي به قابليت ۽ آزمودي جي ضرورت آهي. مگر حڪومت هلائڻ واسطي ڇا ڪا به لياقت لازمي نه آهي؟“

نظير ائين چئي وري اوچنگارون ڏيئي روئڻ لڳو. وري اچانڪ هو روئڻ بند ڪري چوڻ لڳو، ”بس، هاڻي مان نه رنڊس، آئينده ڳوڙها ڳاڙڻ جي بدران مان هڪ هڪ ڳوٺ ۾ ويندس، هڪ هڪ گهر ۾ ويندس، هڪ هڪ هاريءَ سان ملندس، هڪ هڪ مزدور کي منٿ ڪندس، هڪ هڪ ووٽر وٽ ويندس ۽ هن کي چونڊس ته تون تعليم پراءِ، تون وڪيل بنج، تون منتظم ۽ سياستدان بنج، تون پاڻ ۾ قابليت پندا ڪر، حڪومت تنهنجي هجڻ گهرجي ۽ تون پنهنجا حق حاصل ڪر، ۽ پنهنجي حڪومت حاصل ڪر!“

خانواهن: ۱۳- جون ۱۹۴۸ع

انسان: ۸- فبروري ۱۹۶۰ع

# حادثا

هن سان آخر ڪهڙي ويڌن هئي؟ ڇا نظر گهٽ هئس، موڱو هو، يا هر وقت فڪرن ۾ ٻڌل ٿي رهيو، يا پنهنجي حياتيءَ مان ڪڪ هو جو بار بار موٽرن سان پيو مٿو ٽڪرائي؟

گذريل ڇهن مهينن اندر، منهنجي ديوتيءَ ۾، اڄ هو ٽيون دفعو حادثي جو شڪار ٿي پهتو هو.

پهريون ڀيرو هڪ وڏيري جي جيب سان ٽڪريو هو. رستي جي وچ ۾ اوچتو هو سامهون اچي ويو. موٽر وڏيرو پاڻ هلائي رهيو هو، هن بريڪ لڳائي، بندو خان ڏه فوٽ پري وڃي ٽهڪو ڪيو. وچ شهر، سو خلق اچي مڙي، پوليس به پهچي وئي، اسپتال ۾ کڻي آيس.

وڏيري کي موٽر هلائڻ جو پروانو به ڪو نه هو، ۽ ڳوٺ پهچڻ جي به جلدي هئس. جي ٿي پوليس ڪاروائي ڪري ته موٽر به روڪي ڇڏيندا، هو پاڻ به مصيبت ۾. ان ڪري ڏاڍو پريشان ٿي رهيو هو. سڀاهي به سڻيو شڪار ڏسي، ڊگها ڊگها بيان لکي رهيا هئا ۽ آڏي پڇا ڪري رهيا هئا. پوءِ مون اندازو لڳايو ته پوليس ۽ وڏيرو ڪنهن فيصلي تي پهچي چڪا هئا، هڪڙو چاڙتو زخميل وٽ ويو ۽ هن کي چيائين، ”تو کي سؤ روپيا خرچي وئي ٿا ڏيون، تون فرياد ڪرڻ تان هٿ ڪڍ، ۽ ڊاڪٽر کي لکي ڏي ته ڌڪ پير ترڪي پوڻ ڪري لڳو آهي.“

سؤ روپين جي آڇ ٻڌي هن جون واڳون ٽڙي ويون. هن کي اعتبار ئي نه پئي آيو، ايتري دولت هن خواب خيال ۾ به ڪا نه ڏني هئي، نڙي خشڪ ٿي ويس، ان ڪري ڪنڌ لوڏي ”ها“ ڪيائين.

هن جو نالو بُندو هو، عمر ويهه سال، بدن بک ۽ غربت جو شڪار، منهن پيلو رت کان خالي، ڪمزور ايترو جو پاسريون پري کان ڳڻي سگهجن؛ ڪپڙا قمار ميرا ۽ ليڙون ليڙون ٿيل. چيائين: ”ڪڇي جهوپڙيءَ ۾ اڪيلو رهندو آهيان، ڪو مت مانت ڪو نه اٿم.“

پئسن ملڻ کان پوءِ هو هڪدم غائب ٿي ويو. شايد ڊپ هوس ته متان ڦري نه وڃي.

مون هن کي چئن ڏينهن کان پوءِ بازار ۾ ڏٺو، هو وڏي ٺٽ ۾ هو. نئين رنگين قميص، نئون پٿاڻي جامون، نئون بوت، وات ۾ پان، سگريٽ جا سوتا هڻندو پئي ويو. مٿي تي پٽي ٻڌل هئس.

ٻئي دفعي منهنجي هڪ دوست انجنيئر جي موٽر سان حادثو ٿيو هوس.

دوست ٻڌايو: ”مون هن کي ڏٺو به ڪو نه، هڪ رستي وٽان آئون مڙيس ته اچانڪ هن کي موٽر جي پرسان ڪرندي ڏٺم ۽ دانهن ٻڌم ”اڙي مون کي ماري وڌائين، وارو ڪريو، منهنجا عضوا پڇي ڇڏيائين.“ موٽر کڻي بيهاريم. هن جو واکو هڪ هيٺ هڪ مٿي. رت يا زخمر نه نظر ڪو نه ٿي آيو. پوءِ به موٽر ۾ ليٽائي وٺي آيو آهيانس.“

بندو خان جا اهي ڪهڙا پراڻا ٿي ويا هئا ۽ ڦاٽن شروع ڪيو هئائون. هن کي ظاهري زخمر نه ڪو نه هو، پر دانهون ڏاڍون پئي ڪيائين ته ڇاتي سور کان ڦاٽي ٿي پئي. مون تسلي ڏيندي چيو مانس: ”فڪر نه ڪر، ڪجهه ڪونهي، مڙني خير ٿيندو.“

پنهنجي دوست کي به دلداري ڏنم ته ڪا به خطري جي ڳالهه ڪانهي. پر هن قصي کي مختصر ڪرڻ تي چاهيو. بندو خان کي پنجاهه روپيا باسيائين. بندو خان چيو: ”سائين، مون کي ڪو ڪاپاري ڌڪ لڳو آهي، مان خانگي ڊاڪٽر وٽان علاج ڪرائيندس، سو کان گهٽ خرچ ڪو نه ايندو، مان غريب ڪٿي پڇي سگهندس.“ پر، نيٺ پنجاهه تي راضي ٿيو.

اڄ مان پنهنجي هڪ سنگتي ڊاڪٽر جي خانگي اسپتال ۾ ويٺو هوس ته بندو خان رت ڳاڙيندو پهتو. هن سان گڏ هڪ سکر ماڻهو به هو. اهو هن ڊاڪٽر جو دوست هو. هو پنهنجي هڪ ڪرستان گرل فرينڊ سان ڪراچي ۽ آچر ملهائڻ وڃي رهيو هو ته هي حادثو پيش آيو. هن جا ڪراچي جا سڀ پروگرام ٿي پُسيا، سو بندو خان کي متقون ميڙون ڪري خاموش رهڻ تي راضي ڪيائين. پنجاهه روپيا خرچي ڏنائينس ۽ ملڻ پئي ۽ لاءِ هتي ڇڏي ويس.

”مون پڇيو مانس، ”اڙي تون اڪيون ٻوٽي رست تي هلندو آهين ڇا، جو روز روز ٿو موٽن هيٺان اچي وڃين؟“

چيائين: ”حضور! اسان غريبن جي قسمت به غريب آهي، شاهوڪارن جون موٽرون به اسان مٿان ئي ڇڙهن، هو پنهنجي دولت جي نشي ۾ اهو به ڪو نه ڏسن ته ڪو انسان آڏو وڃي رهيو آهي، بس حضور اسين لکئي جو پيا پوڳيون، جو قسمت ۾ ائين ئي آهي.“

مون پڇيو مانس، ”تون ڪم ڪهڙو ڪندو آهين؟“

هو ڪجهه هڪ ٻڪو ٿي ويو.

”سائين مون جهڙي دانهي بيمار ۽ ڪمزور کان ڪهڙو ڪم ٿي سگهندو، يا مون بي واهي کي ڪير نوڪري ڏيندو، ڪوشش ته مون گهڻي ڪئي. سمجهه ڪئي ته ڪڏهن ڪڏهن مزوري ڪندو آهيان، پيٽ جي باهه وسائڻ لاءِ ڪجهه ته ڪرڻو ئي پوي ٿو.“

هن جا جواب فلمي گفتگوءَ جا رٿيل جملا هئا.  
 مون مشڪيو. مون کي هن غريب ۽ زماني جي ستايل انسان جي بار بار  
 حادثن جو ٿيڻ سمجهه ۾ اچي ويو هو.  
 ڪجهه مهينا لنگهي ويا.  
 هڪ شام جو اسپتال جي دروازي مان نئين ماڊل جي شوليت ڪار لنگهي  
 اندر آئي. پٺئين خاني ۾ ڪو جسم ڊڪيل هو، اڳيان سپاهي به ويٺل هو.  
 سپاهيءَ اچي ڪاغذ پيش ڪيا، ڪو اڻ سڃاتل ماڻهو انهيءَ موٽر هيٺان اچڻ  
 ڪري مري ويو هو ۽ پوسٽ مارٽم لاءِ اسپتال ۾ آندو ويو هو.  
 مون لاش جي صورت ڏٺي. هو بندوق خان هو. اهو بندوق خان جنهن جو  
 ”حادثا“ گذران جو ذريعو هو. •

# لطيفان

چوڪريءَ جي عمر سورنهن سال هئي. سڪئي گهر جي هجي ها ته بدن ڀريل هجيس ها ۽ ڀريل بدن جون ڀريل گولايون ۽ ڀريل اپار هجنس ها، هن جو بدن سڪل سڙيل ۽ نهبل نستو هو، نه سامانڻاپ واري سونهن، نه جوين جو جرڪو. اڪيون بي رنگ ۽ منهن رونق کان خالي. ۽ هينئر ته مرن جيئن جي چڪتاڻ ۾ ٽڪي پئي. هن اهڙو موقار قدم چوڪنيو هو؟

لطيفان ڏاڍي چنتا پري حالت ۾ اسپتال آندي ويئي. هوءَ آت ڏيئي رهي هئي ۽ پيٽ جي سور کان ليٽريون پئي پاتائين. ڊاڪٽر سهاڳ کي ٻڌايو ويو ته هن کي پيشاب ۾ رت اچي رهيو آهي. ڊاڪٽر هن جي چڪاس ڪئي. هن جي اکين ۾ سائي هئي ۽ بيحد ضعيف ٿي ويئي هئي. هن جي منهن مان پيڙا ۽ پيلاڻ سان گڏ معصوميت ۽ بيوسي بکي رهيون هيون.

”ڊاڪٽر صاحب! چوڪريءَ ساري رات اک نه ٻولي آهي التيون ڪندي رهي آهي ۽ پيٽ ۾ وٽن سبب وڃندي رهي آهي.“ لطيفان جي ماءُ ٻڌائڻ شروع ڪيو. ”ڪجهه کائو آهي ته اها تڪليف شروع ڪيئن ٿي؟“ ڊاڪٽر دريافت ڪيو. ”ڊاڪٽر سائين! اها.... اها هينئن شروع ٿي.“ وڃ ۾ لطيفان هڪندي چيو. ”اها تڪليف تڏهن شروع ٿي جڏهن مون فنائيل جون ڪجهه گوريون کائي ڇڏيون. اهي ئي فنائيل جون گوريون. جي ڇڏڻ جيڏيون ٿينديون آهن ۽ جيتن جئن کان بچائڻ لاءِ اوني ڪپڙن ۾ رکيون آهن.“

پيڙا سبب لطيفان جو چهرو ڪارائي ويو. هن جو سڄو سرير سڀڻجي ويو ۽ اڪيون زور سان بند ڪري، چپ پڪوڙي، ٻنهي هٿن سان پنهنجي پيٽ کي کڻي دٻايائين.

لطيفان جي ڳالهه ٻڌي، ڊاڪٽر جي بدن ۾ سياڻو پئجي ويو ۽ هن جي زبان چرن ڀرڻ ڇڏي ڏنو. هن چوڪريءَ ڏانهن چتائي ڏنو. هنجي چمڙيءَ تي مَرُ جا تهر چڙهيل هئا ۽ هنجا ڪپڙا جهريل، ميرا ۽ گپ هئا هئا. هن مان ڏاڍي ڌپ اچي رهي هئي. ڳالهين ڪرڻ جو وقت ڪونه هو. ڊاڪٽر کي لطيفان لاءِ پنهنجائيءَ واري همدردي ۽ هن کي هر قيمت تي بچائڻ جو جذبو جاڳي پيو.

هو هن کي ترت علاج ڏيڻ ۾ جئبي ويو ۽ پنهنجي نائب ڊاڪٽرن کي به لطيفان تي پورو توجهه ڏيڻ لاءِ چيائين. هن کي هڪدم سور لاءِ سٺي لڳائي ويئي ۽ گلوڪوس جي بوتل چاڙهي ويئي ۽ ٻيا ضروري ذريعا ڪتب آندا ويا. هن جي ماءُ چنتا پري انتظار مان پنهنجي نوجوان ڌيءَ ۽ ڊاڪٽرن کي ڏسندي،

گورنگا ڳوڙها ڳاڙيندي رهي. هوءَ صفا سنهي سڀيڪڙي هئي ۽ پنهنجي عمر کان گهڻو جهور لڳي رهي هئي. هن جا ڇپ آهستي آهستي ڇري رهيا هئا، شايد ڪا دعا گهري رهي هئي.

ڊاڪٽر سهاڳ، لطيفان جي بستري ڀرسان ڪرسيءَ تي ٿي ويٺو، ۽ هن کي ڏاڍي ڀاپور مان تسلي ڏيندو ۽ مرڪ سان همٿائيندو رهيو. هو ڄڻ ڪجهه ڪجهه ته سمجهي ويو هو. تڏهن به هن کي عجب لڳي رهيو هو ته هيلڙي عمر ۾، هيءَ معصوم ڇوڪري ڇو انتهائي قدم کڻڻ تي مجبور ٿي آهي!

نائب ڊاڪٽرن ۾ به غير سنڌي هئا. هن پاڻ ۾ سس پس ڪئي ۽ پوءِ ڊاڪٽر سهاڳ کي چئون، ”صاحب، هي آپگهاپ جو ڪيس آهي. هڪدم پوليس کي اطلاع ڪرڻ گهرجي.“

”ها صاحب، بنا دير رپورٽ ڪرڻ گهرجي. هن تي قانوني ڪاروائي ٿيڻ گهرجي.“ ٻئي ڊاڪٽر پنهنجي زبان سان سر ۾ سر ملايو.

وڏا آيا آهن قانون تي هلندڙ شهري .... ڊاڪٽر سهاڳ دل تي دل ۾ چيو، ۽ وڏي آواز ۾ چيائين، ”هينئر ته هن غريب ڇوڪريءَ جو علاج ڪرڻو آهي، هن کي آلت ڏيڻو آهي ۽ هنجي حياتي بچائڻي آهي. پوليس کي ٻڌائڻ سان ڪو هن جي ماتن جو ڀلو ڪونه ٿيندو ۽ نه هن خاندان جي اقتصادي حالت ۾ ڪو ڦيرو ايندو. پر پوليس کي رپورٽ ڪرڻ جي ڪالمر پري به مان ڪريان ٿو. مان هٿن هٿ ٿاڻي ڏي ليٽر موڪليان ٿو.“

پوليس جو ماڻهو آيو. ڊاڪٽر سهاڳ هن کي ٻڌايو ۽ سرٽيفڪيٽ لکي ڏنو ته لطيفان غلطيءَ سان غلط دوا کاڌي هئي. پوليس واري به مريض ۽ مريض جي ماءُ کي ڏٺو ۽ هن جا فقيرائا حال افعال ڏٺا ۽ شايد ڪنهن اپراسي جي اميد نظر نه آيس ۽ ڪنهن به قسم جي پڇا ڳاچا غير ضروري سمجهي. واپس هليو ويو. زهر لطيفان جي جيري ۽ بڪين تي چڱو خاصو خراب اثر ڪيو هو. هنکي وارڊ ۾ داخل ڪيو ويو.

ڊاڪٽر دل من سان پر گهور لهي. لطيفان کي صحتياب ڪرڻ جا جتن ڪندو رهيو. هو ڏهاڙي هن جي چڱيءَ طرح چڪاس ڪندو هو، هن کان حال احوال وٺندو هو ۽ گچ وقت هن سان ڪچهري ڪري هن کي وندرائيندو هو، هن جي دلجوئي ڪندو هو ۽ هن کي دلءَ ڏيندو هو. هن کي ڪلائن جي ڪوشش ڪندو هو ۽ پاڻ ڳالهه ڳالهه تي زور سان ٽهڪ ڏيندو هو. ائين ٿي ڏسڻ ۾ آيو ته هو شعوري طرح لطيفان ۾ زندهه رهڻ جو چاه پندا ڪري رهيو هو.

هڪڙي دفعي لطيفان وٽ ويٺو هو ته هڪڙي نرس اسٽوڊنٽ، هنجو ٽيمپريچر ڏسڻ آئي. هوءَ ڏاڍي تڙي ڪڙي، هٿاڻي ٻهٽا، سهڻي، صحتمند ۽ ڳاڙهي ڳنڍل



هتي.

ڊاڪٽر لطيفان کي چيو، ”ڏس هيءَ نرس ڪيتري نه من موهڻي آهي. هنجي عمر به تو جيتري آهي. تازو مشترڪ پاس ڪئي اٿائين ۽ هتي نرسنگ جو ڪورس ڪرڻ آئي آهي. تون به صحت قائم رکڻ ۽ سنڀال ڪرڻ سان اهڙي خوبصورت، تازگيءَ سان پرپور ۽ ڳاڙهي ڳٽول ٿي ويندين.“

اهو ٻڌي، لطيفان مرڪي ۽ شرمائجي ويئي. اسٽوڊنٽ-نرس به مرڪيو ۽ ڊاڪٽر ڏي مهڙ ڪري چيائين، ”ٿنڪ يو، ڊاڪٽر“

ڊاڪٽر لطيفان جي کاڌي پيئي جي باري ۾ به اسپتال وارن کي خاص هدايتون ڏيندو هو. هو پنهنجي طرفان به اڪثر لطيفان لاءِ ڪير، ميوو ۽ ٻيون ڪاٺڻ جون وٿون آڻيندو هو.

بيماري گهٽجندي ويئي. لطيفان جي منهن تي رونق اچڻ لڳي. هنجو بدن کي قدر پرڄڻ لڳو. هوءَ خوش رهڻ ۽ آسپاس ۾ دلچسپي وٺڻ لڳي. هن کي هاڻي طاقت جي دوائن جو به چڱو وزن ملڻ لڳو.

لطيفان جي گفتگوءَ مان، ڊاڪٽر کي هن جي گهر وارن ۽ گهر وارن جي گهڻن تي واقفيت ملي چڪي هئي.

هو پيڙهيءَ کان حيدرآباد کان ڏهن ميلن جي پنڌ تي هڪڙي ڳوٺ ۾ رهندا هئا. لطيفان جو پيءُ پنهنجن اباڏن وارو ڪنڀار ڪو ڌنڌو ڪندو هو. آريءَ ۾ مٽيءَ جا ٿانو پڇاڻيندو هو، ڪن ڳوٺاڻن کي آهت تي ڏيندو هو. ته جي فصل لهڻ تي ڳوٺ اڌ ان ڏيندا هئا. ٻين کان هن کي روڪ پئسا ملندا هئا. وقت گذرڻ سان ٺڪر جي ٿانون جو واهو گهٽجڻ لڳو. هن ڪنڀر جو گذر سفر ڏکيو ٿيڻ لڳو. ٻارن جو تعداد وڌڻ تي، نوبت ڪيڻي ويلا بکيو رهڻ تي اچي پهتي. ان کان چوٽڪاري جو رستو هن کي ڳوٺ ڇڏڻ ۾ نظر آيو. هو پنهنجو گهر گهاٽ وڪڻي حيدرآباد ۾ لڏي آيو. هڪهڙي ڪچي آباديءَ ۾ مساوڙ تي جاءِ هٿ ڪيائين. گذران لاءِ ڪاٺ جو گاڏو خريد ڪيائين. ان تي ٻارن جا پلاسٽڪ جا رانديڪا، پلاسٽڪ جا ننڍا ٿانو ۽ ٻيون ننڍيون ننڍيون شيون رکي، شهر جي گهٽين ۾ هوڪا ڏيندي ڦيري ڏيندو هو. پهرين ته ان مان ماني ٺڪر ٿي ويندو هو، پر وقت گذرڻ سان ۽ ٻارن جو تعداد وڌڻ ۽ مهانگائي چوٽ چڙهڻ ڪري، ڪيڻي ويلا ڪُٺو ۽ دانگي چلهه تي چڙهڻ کان رهجي وڃڻ لڳا.

”اما پوري باقائديگيءَ سان هر سال هڪ ٻار چڻيندي رهي. اسين نو پاٿر ۽ پينر آهيون. مان سڀني کان وڏي آهيان. صبح جو بابو خالي پيٽ گاڏو ڪاهي، ڦيري ڏيڻ نڪرندو هو ۽ اسين ٻيا گهر جا پاڻي سڄو ڏينهن خالي پيٽ تي سانجهيءَ جو انتظار ڪندا هئا سڀ، ته بابو ڪمائي ڪجهه ڳنڍڻ آڻي ته پڇاڻي پيٽ جي باهه

کي ڪجهه نارين. ”لطيفان چيو.  
 ”شهر ۾ ويٺا آهيو، توهان پاڻ پيڻون اسڪول پڙهڻ ڪونه وڃو؟“ ڊاڪٽر پڇيو.

”پيٽ جي پورٽ تي ڪاڌ هئي ته پڙهڻ جو بندوبست ڪٿان ٿيندو. منهنجي ڪيتري نه دل چوندِي هئي ۽ چوندِي آ ته مان به ڇوڪرين وانگر اسڪول وڃان. هن وانگر پيٽ پري کانوان.“ لطيفان ورائيو.  
 ”توهانجو گهر ڪٿي آهي؟“

”گاڏي کاتي واري ڪچي آباديءَ ۾. ڪجهه ڪچيون ڪجهه پڪيون سرن جي هڪ ئي اونداهي ڪوٺي آهي. ان کي نه دري آهي ۽ نه روشنڊان. ان جو فرش ڪچو آهي. مينهن پوندو آهي ته پاڻي اندر ڪاهي پوندو آهي ۽ ڇت ٽمن لڳندي آهي، ۽ ڪيڇڙ ۽ گپ جو گتر بنجي پوندو آهي، گهر کان ٿورو پريو هٿ سا هلائڻ وارو نلڪو آهي. اتان پاڻي پري ايندا آهيون. پر وهنجڻ جاءِ ڪانهي. ان مقصد لاءِ ان رهڻ واري ڪوٺيءَ جي هڪڙي ڪنڊ ۾، پراڻي ڦاٽل رلي جو نالي ماتو پردو ڏيئي ڇڏيو اٿئون ۽ ضروري حاجت لاءِ پر واري ڪڏن ۽ ٻين ۾ اڪثر ڪري اونداهه وقت وڃڻو پوندو آهي. کاڌو پڪو به ان ڪوٺيءَ ۾ ڪرڻو پوي ٿو، جنهن ڪري دونهن ڪري دمر گهٽيو آهي ۽ اکيون سڄي پونديون آهن.“

ڊاڪٽر ان گهر جي مساڙ جو پڇيو ته لطيفان جواب ڏنو، ”ان گهر جي، جنهن ۾ بجلي به ڪانهي، ماهوار مساڙ به سڙ رهيا آهن. جڏهن بابي کي گوليون هڻي ماريون ويو هو، ان وقت اسان ڏي مالڪ جي ڇهن مهينن جي مساڙ رهيل هئي.“  
 ”تنهنجو بابا جيئرو نه آهي ۽ هن کي گوليون هڻي ماريو ويو هو؟ ڪڏهن ۽ ڇو؟“ ڊاڪٽر ان تن مان پڇيو.

ڇهه مهينا اڳ، هن شهر ۾ جيڪي نسلي هنگاما ٿيا هئا ۽ پناهيگرن اوچتو بي هٿيار سنڌين تي حملا ڪيا ۽ هن جي ملڪيت جي ڀڃ ڊاهه ڪئي هئي، ان وقت لطيفان جو پيءُ شهر ۾ گاڏي تي ڦيري ڏيئي رهيو هو. ماڻهن ۽ گاڏين کي ڀڄندو ڏسي ۽ گوليون چڻ ۽ ڌماڪن جا آواز ٻڌي، هو به تڪڙو تڪڙو گهر طرف وڃڻ لڳو. سندس وڏو پٽ جو ٻارهن سالن جي آهي. سو به هن سان گڏ هو. رستي تي چار پنج پناهيگير شادا هن کي ڦري آيا. هن جي هٿن ۾ ڪلاشنڪوف ۽ پستول هئا. لطيفان جو پيءُ پوڙهو ۽ ڪمزور هو. هن وٽ ڪو هٿيار به ڪونه هو. هن ڏانهن هٿيار تائي، هن سوالن جو وسڪارو ڪيو، ”ڪير آهيو؟“ هڪڙي غنڊي پڇيو.

”جيئي مهاجر جو نعرو هن.“ ٽٽي غنڊي چيو. ”مهاجر آهيو يا سنڌي؟“ ٻئي

غنڊي پڇيو.

”ڳالهائين ڇو نه ٿو؟“ چوڻين غندي پڇيو.

”ڇو ٿا اهي سوال پڇو؟“ لطيفان جي پوڙهي پيءُ جو همت ڀريو آواز اڀريو.

..... تر تر کر تر ..... ڪلاشنڪوف جو برست چٽو ۽ پوڙهو پنهنجي ڌرتيءَ

تي ڪريو ۽ ٿٿو ٿي ويو.

هن جو پٽ، جو ساڻس هو، تنهن کي پڇڻ جو وجهه ملي ويو ۽ هو گهٽين مان ڊڪندو اچي گهر پهتو ۽ پيءُ جي باري وحشتناڪ خبر پڌيائين.

سنڌ قومي اتحاد وارا لطيفان جن وٽ آيا ۽ هنن کي عملي همدردي ڏيکاريائون. هنن کي پنج هزار رپيا امداد طور به ڏنائون هنن اهو به ٻڌو ته هنگامن بر قتل ٿيل هر شخص کي سرڪار پنجاه هزار ڏيڻا ڪيا آهن. هنن جي گهر ۾ ڪو مرد مائٽو ڪونه هو. جوان مامري جي پوئواري ڪري. سرڪار کي مار جي ويل جي پوليس رپورٽ، پوست مارٽر رپورٽ ۽ ٻيا ڪاغذ گهريل هئا ۽ ٻي آفيس جي گهلياري کي منهن ڏيڻو هو. ان ڪري اڄ ڏينهن تائين ڪجهه ڪونه ٿيو هو.

غندن هنجي پيءُ کي مارڻ کانپوءِ هنجو گاڏو اونڌو ڪري، ان کي ٽوڙي ٽڪر ٽڪر ڪري ڇڏيو هو. لطيفان وارن سنڌ قومي اتحاد وٽان مليل پئسن مان ٻيو گاڏو ورتو. ۽ ريل مسٽائون پياريون.

لطيفان جو وڏو ڀاءُ، جو ٻارهن تيرهن سالن جو آهي، سو ساڳيون پيءُ واريون شيون گاڏي تي رکي وڪڻندو آهي. هو جدا جدا گهٽين ۾ ڦيري نه ڏيندو آهي. پر پنهنجي گهر سامهون رستي تي هڪ هنڌ گاڏو بيهاري، ڪجهه نه ڪجهه اپٽ ڪرڻ جي ڪوشش ڪندو آهي.

ڳالهين مان ڊاڪٽر سهاڳ کي، لطيفان ڏهين لڳي هئي ۽ هن کي ڄاڻ هئي ته ڏهين انسان حساس ۽ دلير ٿيندو آهي. شايد ننڍي ڄمار ۽ نا تجربڪاريءَ ڪري هن کي مايوسي ٿي هئي.

”پر به تو هي موقاد قدامت ڇو ڪنيو؟“ هڪ پيري، ڊاڪٽر هن کان پڇيو.

”سڄي عمر فاقن ۽ محروميءَ ۾ گذري هئي. نه مٽ نه مائٽ، نه ساٿي نه سڄڻ، ڪا واه ٿي نظر ڪانه ٿي آئي. برداشت جي حد ٿي چڪي هئي. سوچي سڄي دماغ خراب ٿي پيو هو ۽ سمجهير ته هاڻي چري ٿي پونديس. هونءَ به ڏينهن ۾ هڪ ويلو نصيب ٿيندو هو، سو به اڏورو ۽ اٽورو. ان ڏينهن کان ٿي ڏينهن اڳ، پناهگير شورا رستي تان پستولن سان هراڻي فاتر ڪندا آيا. ماڻهن دڪان بند ڪري ڇڏيا ۽ گهرن ۾ وڃي لڪا. منهنجو ڀاءُ به گاڏو ڇڏي اچي گهر ۾ بند ٿيو. پٺيان شورا گاڏو ڪاهي اٿي ڪيڏانهن گهر ٿي ويا. سواتن ڏينهن کان اسانجي گهر جي ڪنهن به ڀاتيءَ کي پيٽ ۾ هڪڙو دائر به نه پيو هو. مان پاڻ کي وڌيڪ روڪي نه سگهيس ۽ پنهنجو انت آڻڻ لاءِ فائيل جون گوريون ڦٽي ڇڏيم.“

”اهي گوليون توهان گهر پر استعمال ڪندڙن آهيون ڇا؟“  
 ”اسان وٽ ڪٿان آيا اوني ڪٿڙا. بابو يا ڀاءُ جيڪي شيون گاڏي تي وڪڻندا هئا. تن ۾ فائينل جو گوليون به هونديون هيون. انهن شين مان ڪجهه شيون گهر جي هڪڙي ڪنڊ ۾ رکيل ڪوڪي ۾ پيون هونديون هيون. انهن ۾ اهي گوليون به هيون.“

هڪ ڏينهن ڊاڪٽر سهاڳ، لطيفان کي هڪڙي تجويز ڏني. ”مون وٽ تولا هڪ تجويز آهي. خبر ناهي تون مڃيندين؟ الائي نه؟“

لطيفان هن جي مهربان ۽ مرڪنڊڙ مک ڏي نهارڻ لڳي.  
 ”مان چاهيان ٿو ته توکي سلائيءَ جي مشين وٺي ڏيان، جيئن تون اوڙي پاڙي جي سلائيءَ جو ڪم ڪري، پنهنجي گهر وارن جو خرچ هلائي سگهين.“  
 ”پر سلائي نه مرڪي اچي ۽ نه منهنجي ماءُ کي.“

”ان لاءِ به مون سوچيو آهي ته سلائي سيڪارڻ واري ڪنهن اسڪول ۾ داخلا وٺ، توکي فقط هڪ مهينو اها سکيا وٺي پوندي ۽ اسڪول جي في به مان پاڻ ڀريندس.“

هوءُ ڪافي دير ڏاڍي سوچ ۾ پئجي ويئي.  
 ”مان اول ئي توهانجي الاهي احسانن جي بار هيٺ آهيان، توهان تي وڌيڪ بار وجهڻ مناسب ناهي.“

”پيءُ جو به ڪو ڌيءُ تي احسان ٿيندو آهي ڇا؟ پيءُ جو به ڪو ڌيءُ تي بار ٿيندو آهي ڇا؟ تون به ته منهنجي ڌيءُ آهين.“

”پر مان اهڙي خود مطلب نه ٿينديس. توهانکي وعدو ڪرڻو پوندو ته توهين اهي پنسا مون کان واپس ضرور وٺندا. پوءِ ڪشي مونکي ڏيڻ ۾ دير ٿي وڃي يا قسطن ۾ ڏيان. مان واعدو ٿي ڪريان ته سلائيءَ جي ڪم ۾ ڏاڍي محنت ڪنديس، ضرورت پئي ته چوريهه ٽي ڪلاڪ پورهيو ڪنديس.“ لطيفان جي گفتگو مان خود اعتمادي، زندگيءَ سان چاهه ۽ جيئن جو نئون آساهه چلڪي رهيو هو.

”جي تو ايتري محنت ڪشي ته تون پنهنجن ڀائرن ۽ پيئرن کي اسڪول به موڪلي سگهندين. مون اڃان به ٻيو سوچيو آهي ته مان تنهنجي پيءُ جي سلسلي ۾ سرڪار جا آڇيل پنجاهه هزار روپيا پڻ ڏياريندس. مان سڀ لاڳاپيل ڪاغذ هٿ ڪندس. هنگامن ۾ ستايل سنڌين جي امداد لاءِ سنڌي وڪيلن جي ڪاميٽيءَ وٽ به ويندس ۽ سنڌ قومي اتحاد وارن جو به سهڪار حاصل ڪندس ۽ ٻيو به هر حيلو هلائيندس. اهو توهانجو حق آهي ۽ مونکي اعتماد آهي ته اهو توهانکي ملي ويندو. پوءِ توهان پنهنجي لاءِ ڪو بهتر گهر به وٺي سگهندا.“

ڊاڪٽر ماڻ ٿي ويو. هن کي دل ۾ ويچار آيو ته هي هيتريون تجويزون ۽ ستاءُ

جيڪي لطيفان کي ٻڌايا اتر، سي سهنوئي رهندا يا ساڀيا جو روپ به وٺندا.  
 لطيفان به نظرون هيٺ ڪري سانت ٿي ويئي. هن جون اکيون آليون ٿي ويون هيون.

”پر بابا، توهان پنهنجن پئسن وٺڻ جي تر ڳالهه ٿي ڪانه ڪئي.“  
 ”مان پنهنجي ڌيءَ کي ڪيئن ٿو احسان جتائي سگهان. جڏهن ڪو احسان ٿي ڪونهي ته وڌيڪ ڳالهائي منهنجي دل کي رنج نه ڪر.“  
 لطيفان روئي ڏنو ۽ هڪو وقت رنندي رهي.

• هن ڪهاڻي بابت شهيد • فهير عباسيءَ جو رايو  
 سيپٽمبر جو شمارو بيحد نازڪ ۽ نفيس سرورق سان هٿن ۾ آهي. پنهنجي طرفان ۾، ”سنئين واٽ“، واقعي ۾ هڪ بهترين تبصرو هو. خاص ڪري ”مشير جو واعدو“ ۾ اوهان جنهن جي باڪي سان حقيقت لکي آهي، ان تي اوهان کي جس هجي. ان کان پوءِ ”جيڪي منجهان“ ۾ پولينڊ جي باري ۾ انتهائي معلوماتي مضمون ۽ بهارين جي مسئلي تي معلومات واقعي پنهنجو مت پاڻ هٿا. انٽرويو ۾ پير مظهرالحق جنهن صاف گوئي سان سنڌي عوام جو بليڪ چيڪ، اير ڪيو اير جهڙي تنظيم کان ڪيش ڪرائڻ ۽ سنڌين جي پيٽ ۾ مهاجرن جا مطالبو مڃڻ واري سوال جي جواب ۾ جهڙي طرح حقيقت کان انڪار ڪيو آهي، ان مان پ پ پ جو اير ڪيو اير هٿان بليڪ ميل ٿيڻ جو پورو ثبوت ملي ٿو. غلام نبي مغل جو ڪالمر به هڪ بهترين ليکڪ هيو.

ڪهاڻين ۾، برک ليکڪ نجر عباسي جي ڪهاڻي،  
 ”لطيفان“ تمام بهترين هئي.

(ماهوار سهڻي آڪٽوبر ۱۹۸۹)

## قدمن چمن لاء

گهوگهٽ ڪندي، شور مچائيندي، لڏندي لڏندي، لانچ هلي رهي هئي. پاڻيءَ ۾ سمنڊ واريون ڇوليون هيون. رڳو ڏکهن وٽن جو ن چوٽيون، پاڻيءَ جي مٿاڇري کان مٿي بيٺل هيون. ڪن ڪن وٽن جي ٿارين تي جدا جدا رنگن وارا نانگ نظر ٿي آيا. پري کان مڪليءَ جي قبا ڏسڻ ۾ اچي رهيا هئا.

منهنجي ذهن ۾ هڪڙا خيال ٿي آيا، ٻيا ٿي ويا. مون کي فقير الهه ورايو ياد اچي ويو. هو ڪٿي ڪهڙي حال ۾ هوندو؟ مون کي خبر هئي ته جنهن پير جو هو مجاور هو، تنهن جو مقبرو پاڻيءَ هيٺ اچي ويو هو.

فقير الهه ورايو نهايت نهڻو ۽ خوش طبع انسان هو. ننڍي وڏي سان نوڙت سان پيش ايندو هو، ۽ غريب غريبي جي وت آهر خدمت ڪندو هو. جو نئون ماڻهو، پير جي مزار جي زيارت ڪرڻ ايندو هو، ان کي هو مقبرو گهمائيندي، پير صاحب جي تاريخ، شجرو ۽ هن جون ڪيل ڪرامتون پڙائيندو هو. هن جو گهڻو وقت خدا جي ذڪر فڪر ۾ گذرندو هو. پير جي مريدن، زيارتن وٽان هن کي نذرانا، خير خيرات ۽ لتو ڪپڙو پيو ملندو هو، جنهن مان هن جو ۽ هن جي ڪٽنب جو ڪشادو گذر ٿي ويندو هو. ٻارهين مهيني پير جو عرس ٿيندو هو. ان موقعي تي فقير کي هزارن جا نذرانا ۽ تحفا ملندا هئا.

هو ان ڏينهن مون وٽ دوا وٺڻ آيو هو، جنهن رات بچاءُ بند ڀڳو هو، پر پاڻي اڃا ئي کان گهڻو پري هو. ٻه چار چٽا ٻيا به موجود هئا. ٻوڏ جي باري ۾ گفتگو پئي ٿي.

هن چيو ”پاڻيءَ کي طاقت ئي ناهي، جو ٺٽي ۾ پير پاڻي سگهي. هي پيرن فقيرن جو آستانو آهي. هتي سائين ..... گهٽ جو روضو آهي. منهنجي عمر ست سال آهي. ڪڏهن ڪڏهن بند لڳو ضرور آهي پر ٺٽي ۾ پاڻي نه گهڙيو آهي. هي لڏپلاڻ ڪرڻ وارا ماڻهو احمق آهن، هنن ۾ ايمان ڪونهي، خدا تي ڀروسو ڪونهي. جي هتي ٻوڏ آئي ته پوءِ نعوذبا الله اسان جو مرشد ڪوڙو“

هن جي ڳالهائڻ ۾ خود اعتمادي ۽ اطمينان جي جلهڪ هئي.

پاڻي ته ان رات ئي ٺٽي جي گهٽين ۽ گهرن ۾ گهڙي آيو. مون کي به سخت ڪر ڪرڻو پيو. هيٺ به لانچ ۾ بگهاڙ بند تي پناهه وٺندڙن کي طبي امداد ڏني، واپس مڪليءَ وڃي رهيا هئاسين. لانچ ۾ ڏهه ٻارهن چٽا هئا؛ ڊاڪٽر، ڪمپائونڊر، پٽيالا ۽ نيويءَ جا ماڻهو. ڳالهه ٻولهه جو موضوع اٿل هئي: ”هتي ڪيترا نه پير فقير آهن، پر اهي به هن مصيبت کي روڪي نه سگهيا.“

هڪڙي چيو.

”هي سڀ اسان جي ڪرتوتن جو نتيجو آهي. ماڻهن جو آخرت ۾ اعتبار نه رهيو آهي، خدا ۾ ايمان نه رهيو آهي ۽ پيرن اوليائن کي ڇڏي ڏنو اٿس.“ ٻئي چيو.

”دوست، اسان جي بدڪاري ۽ گناهه ڪري ٻوڏ ته اچي نٿي سگهي، البت انجنئيري وارن جي بد انتظامي ۽ بي پرواهي ان لاءِ جوابدار ٿي سگهن ٿيون.“

پهرين مرڪي جواب ڏنو.

ٽئين چيو ”اها خدا جي سچن ٻانهن ۽ ولين جي ڀلائي آهي، جو نٿي جو گهڻو حصو بچي ويو.“

پهرين وري چيو ”انهن ڳالهين جو مدار فطرت جي قانونن تي آهي. پاڻي پنهنجي ليول مطابق جتي پهچي سگهيو ٿي، اتي ويو آهي. جيڪي جايون مٿي ڏڙي تي هيون، اهي ٻچي ويون. هيٺاهين وارين جڳهين کي پاڻي ۽ ٻوڏي ڇڏيو. ائين ڪونه آهي ته بدڪارن جا گهر ٻڏي ويا، ۽ ٻين جي جابن کي پاڻي پاسو ڪري ويو هيٺاهينءَ وارا مقبرا، مسجدون ۽ مندر به ٻچي ڪونه سگهيا.“

چوٿين چيو ”شهر ۾ ته هيءَ ڳالهه ٻئي هلي ته هڪ الهه لوڪ بزرگ، نٿي ۾ پاڻيءَ جي اثاٽ ڏسي، جامع مسجد ۾ دعا گهري ته مولا، نٿي کي ايترو پاڻي ڏي، جو شهر به درياھ ٿي وڃي. ان ڪري ئي هي سيلاب آيو.“

مڪليءَ تي پهتاسون ته معلوم ٿيو ته جن سيلاب جي ستايلن، ڦٽن اندر وڃي ٻارن ۽ زالن سميت اجهو ورتو هو، تن کي اتان ڪڍيو پيو وڃي؛ ڇو ته ان نموني قبرن جي بيحرمتي ٻئي ٿي.

چوڌاري ماڻهو ئي ماڻهو ٿي نظر آيا. ٻوڏ ڪري ماڻهن کي سخت مصيبت سان مقابلو ڪرڻو پيو هو.

شروع ۾، جڏهن بند ٽٽڻ جي خبر آئي، تڏهن هراس ۾ ماڻهو گهر ۽ مال ڦٽو ڪري وٺي ڀڳا. ان گهٻراهت جو فائدو وٺي، ڀڄڻ ۽ لفنگن خوب ڦرلٽ ڪئي. ٻهراڙيءَ وارن کي اوچتو اچي پاڻيءَ گهيرو ڪيو، جنهن ڪري هو فقط جانيون بچائي، مشڪل سان ٻاهر نڪتا. گهر جو سمورو سامان سڙو، ڍور ڍڳا ۽ فصل پاڻيءَ جو بک ٿي ويا. ڪن کي پنهنجيءَ حياتيءَ تان به هٿ ڌوڻا پيا.

مڪليءَ تي پهتا. کيسا خالي، رهيو ڪهيو ڪشي ڪونه سگهيا، ڏنٽا ڌاڙي بند، اُٻت ڪونه رڳو ڪهت. ٻه مکيه مسئلا هئا، هڪ اجهو، ٻيو اٽو. بارش به پي پئي، مچر بي انت هئا. ڪن مقبرن ۾ مٿو لڪايو هو، ڪن جهوپڙيون جوڙيون هيون، ۽ ٻيا وري کليل ميدان تي مينهن ۽ مچرن جو مقابلو ڪندي، بيمارين جو شڪار بڻجي رهيا هئا. پردي نشين عورتن واسطي ته هر معاملو ڪنن هو. سڀ حيران ۽ پريشان هئا.

ان ڪونه ٿي مليو، يا مليو ٿي ته ڦار مهانگو. کاڌي پيتي جون ٻيون شيون به ان لپ، دال بصر ملڻ به مشڪل. آمريڪي ڪير ۽ گيهه وٺڻ لاءِ ماڻهو ٻاريس پهچن. ڪلاڪن جا ڪلاڪ، اچي قطار ۾ بيهندا هئا. ڪالرا ۽ مدي جي تپ جا ٽڪا ماڻهن نه ٿي هئا. پوءِ شرط وڌو ويو ته مفت سرڪاري راشن انهن کي ملندو، جيڪي ٽڪا هٿائيندا. اهو ٻڌي، ڪن ماڻهن پيشو راشن حاصل ڪرڻ خاطر، ڪوڙ ڳالهائي، به ٻه، ٽي ٽي دفعا ٽڪا هٿايا؛ جنهن جي نتيجي ۾ هو بيمار ٿي پيا ۽ مرندي مرندي بچيا.

نانگ بلاتون به ٻاهر نڪري آيا هئا، ۽ اهي پڻ انسانن کان ڏاڍا ويروني رهيا هئا. مليريا، پيچش ۽ پيٽ جون بيماريون وڌي ويون هيون.

سوين ماڻهو بگهاڙ بند تي وڃي ڪنا ٿيا هئا. بند جي چوڌاري ميلن ۾، پاڻي ٿي پائي هو. هنن کي مدد پهچائڻ آسان ڪم نه هو. اسين، جڏهن وياسون، تڏهن ڪيترن ماڻهن ٻڌايو ته کين ٻن ڏينهن کان مانيءَ جو گرهه نصيب نه ٿيو آهي. ڪيترن ئي ماڻهن دوائن وٺڻ ۽ ٽڪا هٿائڻ کان صفا انڪار ڪري ڇڏيو. هنن چيو ته ”اسان جا پيٽ خالي آهن، اسان کي کاڌو ڪهي، دوائن کي ڇا ڪندا سون؟ ڀلي ته بيمارين ۾ مري وڃون، گهٽ ۾ گهٽ هنن بکن کان ته جان بچي پوندي.“

هڪ ڏينهن، مڪليءَ واري عارضي اسپتال ۾، دوا وٺڻ لاءِ فقير الهه وڙايو اچي نڪتو. ٻيون خبرون چارون به ڪيائين. جڏهن پاڻي ٺٽي کي ويجهو اچي پهتو، تڏهن هن به سلامتي ان ۾ سمجهي ته سامان سميت ڪنهن محفوظ هنڌ ڏانهن لڏي وڃي. هو ٻيڙيءَ رستي مڪليءَ تي پهتو. هتي مريدن هن کي جهوپڙي بنائي ڏني. مريدن جي مدد ۽ ڪوشش ڪري، هن کي ڪا خاص تڪليف ڏسڻي ڪانه پئي. تڏهن به چيائين ”ٻوڏ ڪري ڏاڍا دربدر ٿيا آهيون. خدا اهڙو عذاب دشمن تي به نه آئي.“

اٽل جو پاڻي هتي ويو. ماڻهن واپس اچي پنهنجا وڻاڻ وسايا. حالتون سڌري ويون. هڪ ڏينهن، مان پنهنجي پٽيوالي سان هڪ گهٽيءَ مان لنگهي رهيو هوس ته هڪ هنڌ ماڻهن جو ميڙ ڏٺم. پٽيوالي کان پڇير ته هي ڇا ٿي رهيو آهي؟ مان به هي ”سائين .... اولياءَ“ جو عرس ملهائجي رهيو آهي. مون کي ياد اچي ويو ته هي فقير الهه ورائي وارو پير آهي. وڏي وڃي ميڙ جي هڪ پاسي کان بيٺس. فقير الهه ورايو تقرير ڪري رهيو هو. هن پنهنجي مرشد جي ڪرامتن جو ذڪر پئي ڪيو

.....

هو چوڻ لڳو ”جڏهن درياھ ٻي ڪپ تي، سائين ..... گهٽ، اسلام لاءِ لڙندي شهيد ٿي ويا، تڏهن درياھ شاھ قسم کشي وعدو ڪيو هو ته مان ڪڏهن نه ڪڏهن ضرور سائين ..... گهٽ جا قدم اچي چمنڊس ..... ۽ صدين کانپوءِ، هن



سال ۱۹۵۶ع ۾ شاھ پنهنجو وعدو پورو ڪيو، جنهن کي عام ماڻهو ٻوڏ سمجهي رهيا  
آهي.....“

نرم ميڙ مان ”حقا حق“ جو نعرو بلند ٿيو، ۽ مان مرڪندو موٽي آيس.

نٿر، ۹- فيبروري ۱۹۵۶ع

• ماهوار ملال پاڪستان: جولاءِ ۱۹۵۷ع

# پڻو تي ليڪو

اڃا پاڪستاني فوج ڪونه پهتي هئي. گزريل ٿورن ڏينهن اندر، هن شهر ۾ باهين، ڦرلٽ، مارڪٽ، زور زبردستي، ظلم، قتل ۽ عورتن جي آبروريزي جا ڳاڻا ٿي کان ٻاهر واقعا ٿيا هئا. اها ته خبر ڪانهي ته شروعات ڪيئن ۽ ڇو ٿي؟ هڪ رات، آڏي ۽ جو، اوچتو ماڻهن جي نند ڦٽي پئي. پر ۾ رهندڙ هڪ غير بنگالي سيٺ جو گهر، آپ سان ڳالهين ڪندڙ باه جي پيڙن ۾ هو. ان پاڙي ۾ ٻيو ڪوبه غير بنگالي ڪونه هو، ۽ ڪوبه بنگالي هن جي واهر لاءِ نه وڌيو. باه جي دوران مردن جون نيزاريون، عورتن جون دانهون ۽ ٻارن جون ڪيهون ٻڌڻ ۾ آيون. پوءِ ڪا گولي هلي، ڪو چاقو چمڪيو، ڪنهن لٺ جو ٽڪو ٿيو ..... ڏينهن جو ماڻهن ڏٺو، ته ان سڙيل گهر سامهون، سڙڪ تي مردن، عورتن ۽ ٻارن جا رت ۾ ٻڌل لاش پيا هئا. هن سيٺ جا شهر ۾ به ڪهڙي جا وڏا دڪان هئا، هڪڙو ٻڏي واپار جو، ٻيو ريزڪي جو، ٻئي دڪان لٽيا ويا. ڪا اڳڙي به ڪانه ڇڏي ويئي. ان کان پوءِ هزار ۾ ٻيا به ڪجهه دڪان جلایا ويا ۽ ڦريا ويا.

انهيءَ ڏينهن منجهند ٿاڻي، هڪ سي- ايس- پي آفيسر جي گهر تي حملو ٿيو. گهر وارن کي خواب خيال به ڪونه هو. زال کي ڌڪ ڪيو ويو. هن جي هڪ نئين ساماڻيل سهڻي ڇوڪري، جا ڍاڪا ۾ ڪاليج ۾ پڙهندي هئي ۽ موڪل تي آيل هئي، تنهن تي هڪ ٻئي پٺيان، ڏهن ٻارهن مردن وحشي نموني مجرمان حملو ڪيو. هوءَ نستي ٿي پئي ۽ بيهوش ٿي ويئي؛ تڏهن هن کي لٽيون هئي ڇهري ماريو ويو. آفيسر جڏهن ٻڌو، تڏهن موٽر ۾ پوليس وارا ساڻ ڪري آيو. هن جي گهر وٽ گڏ ٿيل هجور، هن تي هٿان ڪري آيو. ساڻس آيل سڀاهي بنگالي هئا. هنن پنهنجون بندوقون هڪ ئي وقت آفيسر جي جسر ۾ ڇوڙيون، ان جي مٿان انبوهه جي لٽين ۽ خنجرن جا حملا. ڳڻا ڳڻا ٿي ويو.

اهڙيون ڪيتريون ئي وارداتون ٿينديون رهيون.

هيءُ هڪ ننڍو شهر آهي. شمشير گنج جي نالي سان سڏجي ٿو. منجهس ڏهاڪو هزار ماڻهن رهن ٿا. هندستان جي سرحد ويجهو آهي. شهر جي آسپاس ڏاڍا دلڪش ڏيک آهن. ڀرسان ميرانجهڙي پاڻيءَ واري ندي پئي وهي. هيءُ ته اهو ديس آهي، جتي نه رڳو ماڻهن ۽ پکين جي آواز ۾ جادو آهي، پر هتي جون نديون به سريلا آواز ڪڍنديون رهنديون آهن، ۽ چوليون جهمر هڻنديون، چلنديون وينديون آهن. ندين جي انهن آلاپن ۽ ناچن جي درميان، جڏهن ملاح، ونجهن ۽ چوليت جي

ننڪن ۽ سڙهن جي ڦڙ ڦڙ جي تان تي پنهنجا گيت ڳائيندا آهن، تڏهن اهي گيت هنن جي جياپي جو سهارو بنجي پوندا آهن.

پري پري تائين چانهه جي فصل جا گيت آهن. اڪثر بارش به پوندي رهي ٿي. اڀرندي طرف جبل آهن، جن جي خصوصيت آهي رنگن جو بدلجڻ. صبح جو ڪارڙا هوندا، منجهند جو ساوا ۽ سانجهيءَ جو نيرا پيا پسبا، ۽ مينهونگيءَ پر چٽڪرا، ڪي حصا پورا، ڪي هلڪا ڪارا، ڪي ڳوڙها ڪارا، ڪي اڇا، ڪي ساوا، ڪي واڱڻائي.

اڄ ان نظاري ۾ هڪ رنگ جو واڌارو ٿيو هو. نديءَ جي وهڪري ۾ ڪي ڌارائون ڳاڙهيون هيون. ڪن ماڻهن کي خون ڪري نديءَ ۾ اڇلايو ويو هو. هونءَ به اڄ نديءَ ۾ غير معمولي جوش ۽ جولان هو، ڇڻ ته هوءَ به پنهنجي ديس واسين جي احساسن کي محسوس ڪري رهي هئي. عام طرح ان جي وهندڙ چولين ۽ ڪنڌيءَ سان پاڻي لڳن جو آواز هلڪي موسيقيءَ وانگر سربلو محسوس ٿيندو آهي. پر اڄ لهرن ۾ لڙ ۽ لوڏا هئا. منجهند ڌاري ان ڳوڙ، گجگوڙ جي صورت اختيار ڪئي... هڪ وڏو ڌماڪو ٿيو، پاڻيءَ مٿان دونهي جا ڪارا ڪڪر پڪڙجي ويا ۽ فضا ۾ گندرف جي بوءَ ڦهلجي ويئي. جڏهن وايو منڊل صاف ٿيو، تڏهن ماڻهن ڏٺو ته نديءَ جي ڀل اڌ مان اڏامي ويئي هئي.

هوا به جوش ۾ هئي. سوساٽ ڪندي، سيسڙاٽ پريندي، سيتون وهائيندي، هلڪين ۽ بيپاڙ وڻن کي هٽائيندي، هڪليندي پري گهليندي ٿي وئي. وڻ ٽڻ جهولي ائين ٽوڙي رهيا هئا، جيئن مڇي پاڻيءَ کان ٻاهر ڦٽڪندي آهي، ۽ ڇڻ ته ٻڌل چٽي مروءَ وانگر زنجيرون چٽاڻ لاءِ زور لڳائي رهيا هئا.

هڪ رات، ٻين لڳي جو وڳڙو هجي، هڪڙي گهر مان ڪو ماڻهو نڪتو. ڪي شخص ٽوليءَ جي صورت ۾، هيڏانهن هوڏانهن نهاريندا وڃي رهيا هئا. هنن ان شخص کي سڃاتو. هو پوليس انسپيڪٽر هو، ۽ غير بنگالي هو. ان وقت هو نشي ۾ الوٽ هو، ۽ لڏي لمي رهيو هو. حقيقت ۾ هو ان گهر اندر شراب ۽ چوڪريءَ سان عيش ڪندو رهيو هو، ۽ هاڻي پنهنجي گهر ٿاڻي وڃي رهيو هو.

ماڻهن جو ٽولو ڏسي، انهن کي هڪڙي ڪچي گار ڏني، رڙ ڪيائين ته: ڪير آهيو. انهن ماڻهن ڏنهن ۽ ڏانڊارين جو هن تي اهڙو وسڪارو ڪيو، جو هو وري ڪو لفظ واتان ڪڍي ڪو نه سگهيو؛ ۽ اتي ئي ڊير ٿي پيو، انهن ٽولي وارن پاڻ ۾ صلاح ڪئي، ۽ بنگالي زبان ۾ هڪ تختي تي هي اکر لکيا ويا: ”اسين اهو به برداشت نه ڪنداسين، ته هن پليت ماڻهوءَ کي اسان جي سڳوري بنگالي زمين ۾ پورو وڃي. ان ڪري هن کي دفن ڪرڻ لاءِ هن جو لاش بنگال کان ٻاهر موڪليو وڃي، نه ته جيڪي به ماڻهو هن جي جنازي ۾ شريڪ ٿيندا، يا دفن ڪن ۾ حصو

وندا، تن کي پڻ پنهنجي حياتيءَ تان هٿ کڻڻا پوندا.“  
 لاش کي اڳهاڙو ڪري، ان کي ڪافي بي معزتيءَ نموني بگاڙيو ويو. اختياريءَ وارن تائين به ان لکيل ڌمڪيءَ جي خبر پهچي چڪي هئي. پوءِ ڪنهن نه ڪنهن نموني لاش اتان ڪڍائي ويا، ۽ گهٽ ۾ گهٽ ان شهر يا ان جي ويجهڙ ۾ ان کي دفن ڪرڻ جي ڪنهن کي همت ڪيڻ ٿي.

هڪ لڱا، هڪڙي ڊپٽي ڪليڪٽر جي گهر کي گهيرو ڪيو ويو. هو هڪ رشوتي ڪامورو هو، وڏيون وڏيون ملڪيتون ٺاهيون هئائين، ۽ ڪيتري ئي زمين جو مالڪ ٿي ويو هو، جيتوڻيڪ اتي اچڻ وقت هڪ رواجي ڪلارڪ هو، ۽ معمولي مساواڙي جاءِ ۾ رهندو هو.

ڊپٽي مٿي ماڙيءَ تي چڙهي، ماڻهن کي ڏاڍيون منشيون ايلاز ڪرڻ لڳو ته: ”خدا جي واسطي، رسول جي واسطي، چئن يارن جي صدقي، توهين اسين مسلمان آهيون، پاڪستاني آهيون، اسان کي جيئڻاڻ ڏيو ۽ ڇڏيو ته اسان هن ملڪ مان ئي هليا وينداسين، وري پلجي به هيڏي ڪونه اينداسين.“

پر هو معاف ڪرڻ وارا ڪيڻ هئا، ۽ هن جي رت جا پياسي هئا. پوءِ هن کي پنهنجا ڪي پاڙيسري نظر آيا. انهن ڏي منهن ڪري چيائين ته: ”ٻيو نه ته من پاڙي جو ننگ پنيو، پاڙي جو واسطو توڻو وجهانو، ويهه ورهيه گڏ گذاريا اٿئون، پاڙي جي واسطي اسان کي وڃڻ ڏيو.“

خبر ناهي ان ڳالهه تي پاڙي وارا ڪيئن ڪجهه نرم ٿيا، ۽ هجورم کي ان تي راضي ڪرڻ ۾ ڪامياب ٿيا ته هو هي ديس هينئر ئي ڇڏيندا، ۽ پاڻ سان ڪاري ڪوڏي به نه کڻي ويندا، ايتري قدر جو هندستان جي سرحدن تي پهچڻ وقت بدن تي پيل ڪپڙا به لاهي ڏيندا ۽ الف ننگا ٿي پنهنجا اصلوڪي پرڳڻي ۾ داخل ٿيندا، ڇو ته اهي سڀ شيون اسان جي رت ست مان بنايل آهن.

ڊپٽي وارن لاءِ اهو ٻيو ڪو به چارو ڪونه هو. ڏهاڪو ڪن ماڻهو هن سڄي خاندان کي پنهنجي نظر داريءَ هيٺ سرحد تي پهچائڻ ويا. اتي جڏهن مڙني مردن، عورتن، ڇوڪرين ۽ ٻارن پنهنجا سمورا لتا لاهي، هنن جي حوالي ڪيا، تڏهن هنن کي هڪ دفعو وري به چٽاءُ ڏيئي سرحد پار وڃڻ ڏنو ويو.

ملاح ۽ مانجهي به انهيءَ وهڪري ۾ وهي رهيا هئا. جڏهن نديءَ واري پل تباھ ڪئي وئي، تڏهن شهر تائين اڄ وڃ پيڙين رستي ٿيڻ لڳي. ملاح بنگالين کي مفت ۾ پار پهچائيندا هئا، پر غير بنگالين کي وڃ درياھ ۾ آڻي ٻوڙي ڇڏيندا هئا. هو پاڻ ۾ چوندا هئا، ته بنگالين جي زمين ۽ هر چيز تي اسان بنگالين جو حق آهي. هي زمينون، هي ڪيت، هي باغ، هي نديون، هي ڪارخانا، هتي جو واپار، مزدوري ۽ نوڪريون پهريون اسان کي ملڻ ڪهن. پناهگير ۽ ٻيا پرديسي، جي هتي رهڻ چاهين

ٽا، تن کي اسان جي سڀتا ۽ ٻولي قبول ٿي هئي جو پهريون فرض آهي. ڪيئي ٽوليون لٽيون، خنجرن، بندوقن ۽ ٻائڻ سان هٿيار بند ٿي، رست ۽ راهن تي ٿي بيٺيون. جو به لنگهيو ٿي، اهو جي بنگالي نٿي لڳو، يا بنگاليءَ ۾ پڇيل سوال جو جواب بنگاليءَ ۾ نه ڏيئي ٿي سگهيو، ته هن کي ٿڌي تي قتل ٿي ڪيو ويو.

غير بنگالين به حملن جي ڪوشش ڪئي. ٻن واٽ ويندڙ اڪيلن بنگالي هندو چوڪرن کي بندوق سان ماريو ويو. هڪ چوڪر جي عمر پنج سال هئي ۽ ٻئي جي عمر ٻارهن سال. جيئن اها خبر شهر ۾ پهتي، تيئن هزارين بنگالي انهن چوڪرن جي قاتلن جي گهر ۽ ان سان گڏ ٻن ٻين غير بنگالين جي گهرن کي گهريو ڪري ويا. گهرن تي پٿر بازي ڪئي، ۽ گاسليت جا دٻا هاري، باهه ڏني ويئي. مرد، زالون ۽ ٻار منقون، خدا جا واسطا، دانهون ڪوڪون، فرياد ڪندا رهيا، پر ٻاهر وارن جي اندر جي آڱ ٿڌي ڪيئن ٿي سگهي، ۽ انبوهه ايستائين اتان نه هٽيو، جيستائين ٿيئي گهر، سڀني رهندڙ سميت سڙي خاڪ نه ٿيا ويا.

باهيون بلند ٿينديون رهيون، چاقو چمڪندا رهيا، ٻن جا نڪاءَ فضا کي چيريندا رهيا، چيخون ڪندي ڪندي عورتن جا جسر ٽرندا رهيا، رت سان راند ٿيندي رهي.

هڪ ڀيري، شهر جو هڪ چڱو مڙس، جو غير بنگالين کي آٿ ڏيڻ لاءِ هڪ غير بنگالي پاڙي ۾ ويو هو، ان کي اتي خنجر هڻي خون ڪيو ويو.

هن واقعي ٻرندڙ باهه تي پيترول جو ڪم ڪيو. واقعن ۾ تيزي اچي ويئي، ۽ اهڙيون وارداتون ٿيون، جو ٻڌائڻ سان وار ڪانهارجي وڃن. ماڻهن لاءِ لڪڻ ۽ پڇڻ جي جاءِ ڪا نه بچي هئي. سڄو پرڳڻو ان آڱ ۾ وڪوڙجي ويو هو. ڪا به واهر ڪا نه ٿي پھتي.

بنگالي، غير بنگالي جي آرين منقن جو پهرين ته ڪو جواب ئي ڪو نه ڏيندا هئا، پر جي ڏيندا هئا، ته اهو هٿ لفظ ۾ هوندو هو: ”توهان اسان تي ڪهڙو رحم ڪيو آهي، جو اسان اوهان تي ڪريون. توهان اسان جي ساري دولت پاڻ وٽ سميتي، اسان کي روزگار کان محروم ڪيو آهي، اسان جون نوڪريون توهان ماڻهن کي آهن، هتي جا ڪارخانا، ڪيت، جايون، زمينون سڀني تي توهان جو قبضو آهي. اسان واسطي رڳو غربت ڇڏي اٿو... ۽ اهو توهان سڀ پاڪستان ۽ اسلام جي نالي ۾ ڪيو آهي. هاڻي وري توهان پنهنجي جان جي سلامتي لاءِ به پاڪستان ۽ اسلام جا واسطا ڏيئي رهيا آهيو، اسين هاڻ ان فريب ۾ ڪو نه اينداسين.“

غير بنگالين کي پنهنجي حياتي بچائڻ جو آسرو نظر ڪو نه ٿي آيو. ڪن

ماڻهن هنن کي همدردي ڏيکاري ڇيو: توهان کي پنهنجي حفاظت لاءِ هڪ هنڌ هلي رهڻ ڪهڻي. پوءِ جدا جدا پاڙن وارن لاءِ ٽي جدا جڳههون مقرر ڪيون ويون، هڪ سئنيما ۽ ٻه اسڪول. اتي هنن کي وڏن صفن ۾ واڙيو ويو.

هن شهر ۾ غير بنگاليين جي آدمشماري ڇهه ست سؤ کن هئي، جن مان ڪيترائي مارجي ويا هئا.

ان وقت گنج هندستاني ڇاڙتا، پاڪستان جي سرحدن اندر ڪاهي پيا هئا، ۽ پاڪستاني ۾ ڏٺيڙ وجهڻ جي ڪوشش ۾ هئا، اهڙن سپاهين جو هڪڙو ويهن پنجهويهن سپاهين جو جٿو، شمشير گنج ۾ اچي پهتو.

هن شهر وارن ان وقت واڙيل غير بنگاليين کي ختم ڪرڻ جون ستون پٽي سوچيون. هندستاني ڇاڙتن پهچڻ سان هنن کي پنهنجي پوري سهڪار جو يقين ڏياريو.

شهر وارن وٽ اهڙا هٿيار يا بر ۽ باروت ڪونه هئا، جو سئنيما ۽ اسڪولن جي عمارتن کي اندر واڙيلن سميت ختم ڪري سگهن. اهڙيون شيون هندستاني سپاهين وٽ هيون.

منصوبو ٺاهي، پهرين سئنيما واري جاءِ وٽ ويا. بندوتن، مشين گنه ۽ هٿ بم سان درن ۽ درين مان ماڻهن کي ماريو ويو. واڙيلن ۾ واٽريل مڇي وئي. هنن گهڻي خدا ۽ رسول جا واسطا وڌا، معصوم ٻارن ۽ نياڻين تي رحم ڪائڻ جو ايلون ڪيون، توبهون زاريون ڪيون، ملڪ ڇڏي وڃڻ جا قسم کنيا، پر ڪنهن کي به رحم ڪونه آيو. نه بنگاليين کي نه هندستاني سپاهين کي. پڇاڙيءَ ۾، ان سئنيما کي آتش جو نذر ڪيو ويو. هيءُ سئنيما ڪنهن غير بنگاليءَ جي هئي.

پوءِ هڪ اسڪول ۾ واڙيلن سان به ساڳي ڪار ڪئي وئي. هڪ به جيئرو نه ڇڏيائون. ان اسڪول کي بم سان اڏايو ويو. ان ۾ اردو پڙهائي ويندي هئي.

باقي هڪڙي اسڪول ۾ رهيل ماڻهو بچيا. هيءُ ٽولو اوڏانهن روانو ٿيو. درين ۽ ڳوڙڪن، روشندانن ۽ درن جي چيرن مان ڪيترائي ڇهرا جهاتيرون پائي رهيا هئا. سڀني جي چهرن تي موت جا پاڇولا هئا.

ٻيا ماڻهو ڪجهه پونتي ٿي بيٺا، ۽ ڀارتي سپاهي بندوتن ۽ مشين گنون تائي، اڳتي وڌڻ لڳا. واڙيلن جا ڇهرا خوف ۽ حراس کان پيلا پئجي ويا. هنن ٻانهن ٻئي نيزاريون شروع ڪيون، ۽ حياتيءَ جي بيڪ پنڻ لڳا:

”رب جي واسطي، پيران پير جي واسطي، داتا گنج جي واسطي...“

وڌندڙ سپاهي جڏهن ويجهو آيا ۽ آوازن جا لفظ ۽ لهجو سمجهه ۾ آين، تڏهن اوچتو ئي اوچتو هنن جا پير هڪ هنڌ ڪهي ويا ۽ هو بيهي رهيا. آوازن کي وري به چٽيءَ طرح ٻڌائون. پوءِ هڪ ٻئي ڏانهن نهارياڻون ۽ نظرن تي نظرن ۾ نياپا

ڏٺائون ۽ رٿائون، ۽ هنن کي فيصلو ڪرڻ ۾ دير ٿي ڪو نه لڳي. هٿيار موٽي مياڻن ۾ پئجي ويا. هنن موت سان ڪيڏندڙن ۽ قاتلن جون پٿر دليون موم جون بنجي ويون واڙيلن جي لفظن ۾ ڪهڙي ڪرامت هئي، هنن جي لهجي ۾ ڪهڙو جادو هو؟ گذرڻ ٻن جھڳٽن تي ته ماڻهن جي آرين نيزارين هنن تي ڪو اثر ڪو نه ڪيو! هتي ڪهڙو ڦيرو آيو؟

هڪ سڀاهي ۽ چيو، ”هي ته اسان جي پنهنجي ٻولي ٿا ڳالهائين، اهي ته اسان جي پنهنجي ٻولي ٿا ڳالهائين، اهي ته اسان جي پنهنجي اصلي ديس جا رهاڪو آهن، هي ته اسان جي ابن ڏاڏن جي ڏيهه جا ماڻهو آهن.“  
ٻين چيو، ”هائيار هائو.“

هو اڃان به اڳتي وڌيا. درين مان چڱيءَ ريت باندن جي چڪاس ڪيائون... گوڏين ۽ ڊگهن ڍلن چولن واريون ضاعفون، هي قداور قداور ڪڻڪ رنگا مرد، هي ويڪرن سينن وارا ڳيرو جوان... هتي جي ڪارن ڪارن، ڏهرن، ٻُڙين ۽ بندرن باشندن کان بلڪل نرالا....

هڪڙي سڀاهي ۽ پنهنجي اباڻي زبان ۾ هنن کان پڇيو، ”ڪٿي جا آهيو؟“  
گهڻن ئي هڪ آواز ٿي جوان ڏنو، ”گجرات پنجاب جا.“  
سڀاهين هڪ ٻئي ڏي نهاريو. هو به ته اصل گجرات ۽ ان جي آس پاس جا رهاڪو هئا. اهو گجرات جو شهر، جو جهلم ۽ چناب ندين جي وچ واري واديءَ ۾ آهي. جتي سايون سايون پٺيون، ڊگها ڊگها وڻ ۽ خوبصورت باغ هوندا هئا، جتي هنن ٻالڪهن ۾ کيڏيو ۽ کڏيو هو.....

پوءِ ته قيدي ۽ قاتل پاڻ ۾ کير ڪندڙ ٿي ويا، ۽ هڪ ٻئي جون خبرون وٺڻ ۾ ايترو محو ٿي ويا، جو اها سمڪ به ڪو نه رهين ته پٺيان ماڻهو بيقرار ٿي رهيا آهن ۽ شڪي نگاهن سان ڏسڻ شروع ڪيو اٿن. آخر انهن مان ٿي چڻا وڌي آيا. پڇيائون ”دير ڇا جي آهي؟“

سڀاهين جي اڳواڻ ڦڙٽائي، ترشي ۽ تيزيءَ سان ورائيو، ”اسين هنن کي نه مارينداسين، اسان کي هيڏي پاڪستاني فوج سان وڙهڻ واسطي موڪليو ويو آهي ۽ نه شهري ماڻهن مارڻ لاءِ.“

بنگاليون جون اکيون ڦاٽي ويون. هو ڪو جواب ڏئي ڪو نه سگهيا.  
ساڳئي سڀاهيءَ وري ڪڙڪو ڪري چيو، ”۽ ها، سڀ ماڻهو هتان هتي پنهنجي پنهنجي گهر وڃو. اسين هنن کي هتان صحيح سلامت وٺي وڃڻ ٿا چاهيون. جي توهان مان ڪنهن به ڪا شرارت ڪرڻ جي ڪوشش ڪئي، ته هي گوليون توهان جي سينا پار ڪنديون، سمجهيو، چڱو هائي وڃو!“

بنگالي هيسجي ويا، ۽ پونتي وڃي پنهنجي هجوم کي حال جي حقيقت

ٻڌايائون، ۽ پوءِ هو ٿڙي پڪڙي ويا.  
 اسڪول جي ڪلاس ۾ ڏيڍ سو کن ننڍا وڏا واڙيل هئا. هي خاندان هڪ  
 چانهن جي ڪيٽ ۾ ڪم ڪندا هئا اهو ڪيٽ، جو اڳي هڪ انگريز جو هو، سو  
 پنجاب جي هڪ چوڌريءَ کي مليو هو. هن ان تي ڪم ڪرڻ لاءِ هاري ۽ پورهيت به  
 پنهنجي ڳوٺان آندا هئا. هي سڀ هتي پندرهن سالن کان رهيل هئا.  
 سڀاهين هنن کي چيو ته: اسين توهان کي ڪنهن ويجهي شين تي حفاظت  
 سان هلي ٿا پهچايون، اڳتي توهان جا ڀاڳ ڪتن.  
 هو سڄي واٽ، سڄو وقت ڪلندي خوش ٿيندي پنجاب جي ديس جون هڪ  
 ٻئي کي خبرون چارون ڪندا رهيا.  
 شين تي پهچي، پورهيت مان هڪڙي پوڙهي، سڀاهين ڏي مهڙ ڪري،  
 احسانمند نگاهن سان نهاريندي چيو، ”منهنجا پيارا ٻچڙو، اڄ اسان کي خبر پئي  
 آهي ته انسانن جي وچ ۾ وڏي ۾ وڏو ۽ پائدار ناتو ڪهڙو آهي.“



# ڪراچيءَ جا صيڙبان

فلر جي وچ واري انٽرول ٿي. هال ۾ هلڪي روشني ڦهلجي وئي. ماڻهو ڇانهه پيڻن ۽ سگريٽ چڪڻ لاءِ ٻاهر وڃڻ لڳا. ڪي ٿورا اسان وانگر ويٺا ئي رهيا. ان وقت هڪ سوت بوت وارو نوجوان چوڪرو ڦري اسان جي سامهون آيو ۽ حُب سان هر هڪ کي پاڪر پائي ”جيئي سنڌ، جيئي سنڌ“ چئي گڏجڻ لڳو. نه رڳو ايترو، پر هن اسان کي ويڙهيل اجرڪن کي به ٿي چميو ۽ ساڳئي وقت چونڊو ٿي ويو، ”جيئي اجرڪ“، ”جيئي پتڪو“، ”جيئي سنڌ“.

اسين ٿي دوست ڪراچي گهٽن ويا هئاسين. هن وقت فِلر ڏسڻ آيا هئاسين. سياري جي مند هئي، ان ڪري اسان سڀني کي اجرڪ ويڙهيل هئا، ۽ هونءَ به سڄو لباس اسان جو پنهنجو پهراڙي وارو هو؛ ڪانچ، قميص ۽ مٿي تي پتڪو. هي چوڪرو، جو اوچتو اهڙي اوڀري هنڌ ۽ اهڙي حُب سان اچي مليو ته حيران ٿي وئي.

مون به اُٿي بيهي، پاڪر پائي، هن کي هٿ ڏنو. هن ته منهنجا هٿ به چميا ۽ اجرڪ به چميو ۽ جيئي سنڌ وغيره چونڊو رهيو. پريان ڪجهه ويٺل ماڻهو عجيب نگاهن سان اسان جي طرف نهارڻ لڳا.

ان سمي، سنڌ، سنڌين ۽ سنڌي زبان جي باري ۾ هلچل هلندڙ هئي، مان پهراڙيءَ جو آهيان. پر ويڙهيل ڳوڙهيل آهيان، ۽ اخبارون پڻ باقاعدي سان پڙهندو آهيان. ان ڪري سمجهيم ته هي چوڪرو به ڪو قومي خيالن وارو آهي.

چيائين، ”مان پٺيان ويٺو هوس، توهان کي هن سهڻي سنڌي پوشاڪ ۾ ڏسي دل ڀرجي آيو، هن پنهنجي ديس ۾ جتي سنڌي ڳالهائيندڙ ۽ سنڌي پهريندڙ سنڌي، قسمت سان ڏسبا آهن، اتي توهان کي ڏسي خوشيءَ جي لهر اُڀري آيو؛

توهان سنڌ جي سونهن آيو،

توهي سنڌ جا سهڻو آهيو،

توهان تي سنڌ کي نار آهي،

جيئي اجرڪ، جيئي پتڪو، جيئي سنڌ.“

هو اهڙي اتساهه ۽ شوق مان ڳالهائي رهيو هو ۽ ايترو خوش ٿي نظر آيو، ۽ اسين هن ساري قصي ڪري منجهي پيا هئاسين ۽ حيران هئاسين، ان ڪري ڪو اکر ٺي ڪو نه اڪليو.

ايسٽاٽيٽي انٽرول پوري ٿي، ۽ وري اوندهه ٿي وئي. ماڻهو موٽي اچي واپس وهڻ لڳا هئا.

هن ويندي چيو، ”چڱو ڀاتو، جيئي سنڌ.“  
هن جي ويڻ کان پوءِ اسان مان هڪڙي سنگتيءَ چيو، ”يار ڪريو خبر، ڪير  
همراه هو؟“

اسان مان ته ڪنهن به هن کي ٿي سڃاتو. نه ڏٺل، نه ٻڌل.  
هنئي سنگتيءَ شهبو ظاهر ڪيو ته، ”يار، هي ڪو شهري لڳيو ته ڪونهي،  
متان اسان کي بهراڙيءَ جا ڄڻ سمجهي ڪو ٺڳيءَ جو ٺاه رٿيو هجائين.“  
هن جي اها ڳالهه مون کي پڻ ٺڳيءَ.

چوڪرو ڏسڻ ۾ ڪاليجي شاگرد ٿي آيو. بهترين انگريزي ڪهڙا پهريل  
هنس، پٺيان ڪيائڙيءَ تي وار وڌيل، خط اڌ ڳٽي تائين اڻ ڪوڙيل، رنگ جو پورو،  
بدن پريل.

فلم شروع ٿي وئي هئي، اسين جي ڏسڻ ۾ مصروف ٿي وياسين. فلم پوري  
ٿيڻ تي هجور سان گڏ رڙهندا رڙهندا ٻاهر آياسين. رستي جي ڪناري تي اهو  
چوڪرو، هڪڙي ڪناري پيلي ٽيڪسيءَ جي ڀرسان اسان جي انتظار ۾ بيٺو هو.  
ٽيڪسيءَ جو درانيور هڪ ٿلهو متارو حبشي اندر ويٺل هو.

اسان کي ڏسي، چوڪري جي چهري تي مرڪ چانئجي وئي. ڏاڍي سڪ مان  
چيائين، ”ڀائو اچو، هو ته اوهان کي اوهان جي گهر پهچائي اچان.“

هن جي انهيءَ دعوت تي شايد اسان تنهي جي اندر ۾ پنهنجي انديشي جي  
تصديق ٿيندي نظر آئي. وري به جواب ڏيڻ لاءِ منجهي پياسين.

هن دهرايو، ”اڏا، اچو اچو، حجاب نه ڪريو.“

مون جواب ڏنو، ”نه، توهان کي تڪليف ٿيندي.“

هن ڪلي چيو، ”اها تڪليف نه، پر منهنجي لاءِ وڏي خوشيءَ جي ڳالهه  
آهي.“

مون سوچيو: هو ايتري حُب ۽ سڪ مان صلاح ڪري رهيو آهي، ڇو نه قبول  
ڪجي:

قرب جو ڪٿورو پئبو پئبو،

زهر جي آهي، زندگي ڏيندو.

۽ شايد اهو خيال ساڳئي وقت اسان تنهي سنگتي جي دل ۾ پيدا ٿيو ته:  
’جي هو ٺڳ آهي ته اسين به ڪراچيءَ جا واقف ۽ ٽي ڊنگ جوان آهيون، هي وات  
ڳاڙهو چوڪرو اسان کان ڏاڍو ڪونه ٿيندو.“

مون پنهنجي ساٿين کي چيو، ”اچو وهو.“

هن اسان کي پويان وهاري، موٽر جو دروازو بند ڪيو، ۽ پاڻ اڳين جڳهه تي  
ٿي ويٺو.

اسان ڏي مهڙ ڪري پڇيائين، ته ”ٻائو، ڪيڏانهن هلبو؟“  
اسان ڪياماڙيءَ تي رهيل هئاسين. ڊرائيور ڪي چيائين، ”ابا هل  
ڪياماڙي.“

هو ڳالهائيندو رهيو. هو اسان تي حاوي پئجي ويو هو. اسان کي ته ڪجهه  
سمجهه پر ئي نه ٿي آيو، ته ڇا جي باري ۾ ڳالهائون، ۽ ڇا جواب ڏيون، بس ماٺ  
پر ٻڌندا رهيائين.

”هيءَ ڪراچي آهي، سنڌ جي دل ۽ دماغ، سنڌين جي رت ست ۽ پگهر  
پورهئي مان پليل. جوان ٿي پين جي ور چڙهي ويئي آهي. حالت اها آهي جو هتي  
سنڌي سڏائيندي به ڊپ ٿو ٿئي، سنڌي ڪپڙا پائڻ ۾ گهٻرايون ٿا، پنهنجي گهرن ۽  
ڏڪانن تي سنڌيءَ ۾ بورڊ هئڻ جي همت ڪانه ٿي ٿئي. هتي جيڪي نئون  
ڪالونيون ۽ نيرون رٿائون ٺهڻ ٿيون، اتي سنڌين کي پٽ نه ٿا ڏنا وڃن. هتي  
يونيورسٽيءَ مان سنڌيءَ کي نيڪالي ڏني ويئي آهي، ۽ سنڌي اسڪولن کي ختم  
ڪرڻ لاءِ هڙتي هڻيا هلايا ويا آهن.“

جڏهن ريڊيو پاڪستان وٽان لنگهڻ لڳاسين، تڏهن چوڻ لڳو: ”هي ريڊيو  
پاڪستان آهي، جو سنڌ جي سڳوري سرزمين تي آهي، پر سنڌي پروگرام کي رڳو  
اڌ ڪلاڪ ڏنو ٿو وڃي، رڳو اڌ ڪلاڪ! عربي، پارسي ۽ ٻين غير ملڪي ٻولين کي  
به ان کان وڌيڪ وقت ڏنو وڃي ٿو. .... ريڊيو رڳو ٻوليءَ جي ترقيءَ جو ذريعو نه  
آهي، پر ٽيليزن ۽ ريڊيو هڪ معاشي حل به مهيا ڪن ٿا. جي سنڌي ٻوليءَ کي  
ان جو پوريءَ ريت وقت جو حق حصو ڏنو وڃي ته ڪيترن ئي سنڌي اديبن فنڪارن  
۽ ملازمن لاءِ روزگار جو وسيلو ٿي سگهي ٿو.“

ڊوميدڪل ڪاليج جي پراسان پهتاسين ته چيائين، ”هي ڪاليج سنڌين  
شروع ڪيو هو، ان واسطي هنن کي الائي ڪيترا ورهيه جاکوڙ ڪرڻي پيئي ۽  
پنهنجي هڙان پئسا ڏيڻا پيا، پر اڄ ان ۾ سنڌي شاگرد ڪي آڱرين تي ڳڻڻ جيترا  
مس داخل ڪيا وڃن ٿا.“

جڏهن سنڌ مدرسي جي سامهون ٿي لنگهيائين، تڏهن چوڻ لڳو، ”مون  
ٻڌو آهي ته پاڪستان ٺهڻ وقت جڏهن پناهگير هتي پهتا، تڏهن شاگردن کي  
موڪلون ڏيئي، اسڪول، ڪاليج ۽ هاسٽلون خالي ڪرائي، هنن کي رهايو ويو.  
سنڌين جيءَ ۽ جان سان، مال ۽ پئسي سان هنن جي آجيان ڪئي. ان وقت  
ڪنهنجو به ايڏانهن خيال ڪونه ويو ته هي ’آئي ٽائيمو ڪٽڻ، ٿي ويئي  
بورچيائي‘ وانگر ڪندا. جيتوڻيڪ اهو هن صديءَ جو وڏي ۾ وڏو ڪوڙ آهي، ته  
پاهران آيل، اصل سنڌين کان تعداد ۾ سرس آهن، پر جيڪڏهن ائين هجي به، تڏهن  
نه جي ڪو پنهنجي گهر ۾ ايترا مهمان ٽڪائي ٿو، جن جو عدد سندس گهر جي

پاتين کان وڌيڪ آهي، ته ان جو مطلب اهو نه آهي ته ميربان پنهنجو سڄو گهر مهمانن جي حوالي ڪري ڇڏي، ۽ مهمان ئي ان گهر جو چرخو هلائين، ۽ ميربان پنهنجي مادري زبان ۽ قومي سڀيتا ترڪ ڪري مهمانن واري ٻولي ۽ تهذيب اختيار ڪن.

”اسان جي ملڪ ۾ ته جو پنهنجا حق گهري، ان کي غدار سڏيو ٿو وڃي؛  
 ”اگهو ڪاٺو ڪڇ، ماڻڪن موٽ ٿي،  
 پلٽ پائي سڄ، آڇيندي لڄ مران.“

ڪن رستن تي رکيل نون نالن ڏانهن ڌيان ڇڪائيندي چوڻ لڳو: ”سنڌ سڳوريءَ جي شهرن جي رستن، عمارتن ۽ پلين تي اهڙن شخصن جا نالا رکيا ويا آهن، جن جو ڪڏهن به سنڌ، سنڌي زبان ۽ سنڌين سان واسطو نه رهيو، جن ڪڏهن به سنڌين ۽ سنڌي زبان ۽ سنڌ وطن واسطي ڪجهه به ڪين ڪيو. سنڌ جي سرزمين تي انهن جو ڪهڙو ڪم؟ ڇا اسان وٽ انهن کان به وڌيڪ عزت ۽ مرتبي واريون، خوبيون ۽ خصالت واريون هستيون موجود ڪين هيون يا ڪين آهن؟ پر ڏسجي ٿو ته سنڌ جي هرڪا چڱي شئي انهن جي اکين ۾ ڪنڊو ٿي ٿي لڳي. هنن جي لاءِ ته اهي شخص به سنڌين کان وڌيڪ عزت جي لائق آهن، جن ساري ڄمار بادشاهي دربارين ۾ نرڙ گسائيندي ۽ وقت جي حڪومت جي واکاڻ ۾ گيت گائي ٽڙي خشڪ ڪندي گذاري. هي ته هتي هوندي به اُتي جو اوليائن جا عرس ملهائيندا. گهڻي گهڻيءَ ۾ قواليون ڳائيندا آهن. هن ڪڏهن به لطيف سائين يا سچل سرمست جو عرس ڪين ملهايو هوندو. هي ته باس باسيندا ته به اُتي جي پيرن فقيرن جي، ۽ پوءِ خاص ان مقصد لاءِ هندستان وڃي انهن جي درگاهن تي باسيل نذرانا ڏيندا ۽ خير غيراتون ڪندا.“

هو ڳالهائيندو رهيو. اسان جي دماغ جون دريون کلنديون رهيون، اڪيون ڦاٽنديون رهيون. هن چوڪري ۾ ايتري ڪڙاڻ ڇو آهي؟ هن ڇا ڇا ڏٺو آهي؟ ۽ ڇا ڇا محسوس ڪيو آهي؟ هن کان پڇون ته سهي ته: ”پاڻڙا تون ڪير آهين؟ اسان کي هي ڳالهيون ڇا لاءِ ٻڌائي رهيو آهين؟--“

ميري ويڊر ٽاور وٽ، اسان ڏي منهن ڪري چيائين. ”يارو، اڃا توهان سان گهڻيون ڳالهيون ڪرڻيون آهن، هيڏانهن هڪ سنڌيءَ جي هٽل آهي ۽ دير تائين کليل هوندي آهي. اتي هلي ويهي ٿا چانهه به پيون ۽ ڪچهري به ڪيون.“  
 ۽ اسان جي جواب جي انتظار کان سواءِ ئي ڊرائيور کي اشارو ڪري، ساڄي پاسي هڪ گهڻيءَ ۾ موٽر موڙڻ لاءِ چيائين. ڊرائيور به بنا دير اوڏانهن گاڏي ڦيرائي.

اسان جو شڪ هڪ دفعو وري تازو ٿيو، ۽ موٽر جي اوندهه ۾ ئي هڪ ٻئي

ڏي نهاريو سڀين. منهنجي ڀر ۾ ويندڙ سنگتيءَ ٺوٺ هئي، مون کي ڄڻ ته خبردار ڪرڻ چاهيو.

اڌ رات جو هڪ وڃي چڪو هو. رستي تي اڄ وڃ گهڻي گهٽجي ويئي هئي. هي گهٽيون ته خالي خالي هيون. مٿي ماڙين ۾ ڪن ايڪو ٻيڪو گهرن جي درين مان روشني ڇمڪي رهي هئي.

گاڏي ويران گهٽين مان ٿيندي، اچي هڪ معمولي قسمر جي هوٽل وٽ بيٺي. اندر چئن پنجن ميزن جي چوڌاري ڪاٺ جو بينچون پيل هيون. پنج ڇهه ماڻهو انهن مان ڪن تي ويٺا هئا، ۽ ڇانهه جون سُڪيون ڀرن سان گڏ ڳالهيون به ڪري رهيا هئا. رڪارڊ وڳا پئي.

ڇوڪري چيو، ”مان هوٽل واري کي چئي ٿو اچان، ته اسان لاءِ ڇانهه هتي ڪٿي اچي. موٽر ۾ وهندي ڳالهيون به ڪنداسين ۽ ڇانهه به پيئنداسين.“

هو در کولي لهي ويو. ڊرائيور ويٺو رهيو. هوٽل جي در وٽ رکيل ميز ڪرسيءَ تي ويندڙ سان پاڪر پائي وڃي مليو، ۽ هن سان ڳالهائڻ لڳو. اسين آواز سمجهي نه ٿي سگهياسين.

اسان جي اندر ۾ ان تن وڌڻ لڳي: هي ڪهڙيون ٿا ڳالهيون ڪن، ڪهڙي ٿا سازش سڀين!

هو مُرڪندو مُرڪندو موٽي آيو.

”مان ڏهن ميلن تان هلي به اچي هن هوٽل جي ماني کائيندو آهيان. ان ۾ مون کي سنڌي گاڏي جو سڳندو ايندو آهي ۽ منهنجي هيانءَ کي روحاني فرحت حاصل ٿيندي آهي. خبر اٿو هن هوٽلڙيءَ جو مالڪ پاڪستان کان اڳ ڪراچيءَ جي وڏي ۾ وڏي هوٽل جو مالڪ هو. پاڪستان ٺهڻ کان پوءِ ڌمڪائي، ڊيڄاري ۽ فريب ڏيئي هن کي ان ملڪيت کان محروم ڪيو ويو، ڇاڪاڻ ته هو سنڌي هندو هو.“

اتي اهو هوٽل جو مالڪ به موٽر وٽ اچي پهتو. هن کي ڪانئڇ ۽ قميص پهريل هئي ۽ مٿي تي جناح ٽوپي. اچڻ سان ئي ٻئي هٿ ٻڌي چيائين، ”ادل ڀلي ڪري آيا.“

اسان موٽ ۾ چيو، ”ڪاڪا خير هوند.“

سنڌين کي ائين هڪ ٻئي کي ڪيڪاريندو ڏسي، ڇوڪرو بهڪي رهيو هو. هن جو چهرو مُرڪون ئي مُرڪون، مسڪراهنون ئي مسڪراهنون هو. پوءِ وائڻي چيو، ”مان وڃي ٿو توهان ڏي ڇانهه موڪليان.“

ڇانهه اهڙي مزيدار هئي جو ڇا ڳالهه ڪجي. ان ۾ پنن ۽ ڪنڊ سان گڏ، سنڌي قرب جو ميناڇ ۽ سنڌي هڻن جي سڃاڻي به گهڻيل هئي، مون کي وري به شڪ ڪانهي ويو ته ان ميناڇ ۽ سواد جي ڍڪ ۾ ڪو نشو ته ڪو نه ملايو ويو آهي.

چانهه پيئندي مون کان رهيو نه ٿيو ۽ پڇيومانس، ”پانو، تو اهو ڪونه ٻڌايو ته تون ڪير مڙس آهين؟“

جيئائين: ”هينئر اهڙي ٻڌائڻ ڪافي آهي، ته مان هڪ سنڌي آهيان. هڪ سنڌيءَ لاءِ ڪنهن ٻئي سنڌيءَ سان واقفيت هجڻ ئي وڏي پر وڏو ناتو آهي. مان توهان کي اهو ڪونه ٻڌائيندس، ته منهنجو پيءُ ڪير آهي. هو هڪ وڏو آفيسر آهي. هن کي سدائين اهو فڪر دامنگير رهندو آهي ته هن جو عهدو ڪيئن قائم رهي. ان لاءِ ٻين ڳالهين سان گڏ، هن جي اها ڪوشش به هوندي آهي ته هن جا بالا آفيسر اهو ڀانهي نه وڃن، ته هو ڪو سنڌي آهي، يا جي سنڌي آهي ته سنڌي نواز به آهي. انهن ٻنهي حالتن ۾ هن جو عهدو خطري ۾ اچي سگهي ٿو. منهنجو ننڍپڻ ته ڳوٺن ۽ ننڍن شهرن ۾ گذريو آهي، پر جڏهن کان بابر وڏو عملدار بنيو آهي، تڏهن کان ڪراچيءَ ۾ رهون ٿا. هاڻي ته ماحول جائز ۽ بابي جو نوڪريءَ جون آهي مجبورون آهن، جو اسان گهر ۾ سڀ ڀائر پيٽر ڄاڻي ڄم کان اردو ڳالهائون ٿا، بابر ۽ امان به اولاد سان اردو ڳالهائين. بابي جو ته مون کي خاص چوڻ آهي ته جڏهن ڪو غير سنڌي آفيسر اسان جي گهر اچي ته هن جي سامهون سنڌي هرگز نه ڳالهائيندو ڪر. ٻارن تي هندستاني ۽ فلمي طرز جا نالا رکيا پيا وڃن. پر جڏهن کان مون پر سنڌي قوميت جو احساس اڀريو آهي، ۽ مون سنڌي روشنيءَ ۾ دنيا ۽ پنهنجي حياتيءَ تي سوچيو آهي، تڏهن کان گهر ۾ به بغاوت شروع ڪئي اٿم. بابي جا اهڙا غير سنڌي مهمان اچن ته مان ان ڪمري ۾ وڃان به ڪونه. گهر جا ڀاتي مون سان اردو ڳالهائين ته مان هنن کي سنڌيءَ ۾ جواب ڏيان، ۽ ساڻن سنڌيءَ ۾ ڳالهائين، ۽ اوڀري ٻولي ڳالهائڻ تي هنن کي چيڻپيان ۽ شرميان. نتيجو چڱو نڪري رهيو آهي. تنهن کان سواءِ مون پنهنجي گهر ۾ ون يونٽ توڙي، سنڌ قائم ڪئي آهي. اهو هن طرح جو پنهنجو ڪمرو سنڌي سامان سان سجايو اٿم. اجرڪ، چُر واريون چادرون، رليون، سنڌي ڀرت پريل گديا جا پوڻ، هالن جون جنڊيءَ تي ٺهيل کٽون ۽ ڪرسيون. سنڌي شيون استعمال ڪرڻ سان هڪ ته اسين پنهنجي سڀيتا قائم رکون ٿا، جا سونهن پري ۽ وڻندڙ آهي، ۽ ٻيو ته اسين سنڌي ۽ هنرمندن کي وڌيڪ روزگار مهيا ڪرڻ ۾ مدد ڪريون ٿا. سنڌ جو ڀرت جو ڪم، رليون، اجرڪ، چُر جو ڪم، جنڊيءَ جو ڪم دنيا ۾ نفيس ترين ۽ حسين ترين شين کي جنم ڏئي ٿو. اسان جي سنڌ ته سونهن ئي سونهن آهي.

”منهنجي ٻي صلاح آهي، ته سنڌين کي ڏهاڙي صبح جو شاهه لطيف جي رسالي جو ڪجهه نه ڪجهه حصو پڙهڻ گهرجي، بلڪل اهڙيءَ طرح، جهڙي طرح ماڻهو مذهبي ڪتابن جي تلاوت ڪندا آهن، پر اسان کي شاهه جو شعر نه رڳو پڙهڻ گهرجي، پر ان کي سمجهڻ جي به ڪوشش ڪرڻ گهرجي. شاهه، هڪ پڪو

سنڌي جو عاشق ۽ معمار، سنڌي قوم جو گهڻگهرو ۽ خوشذوق انسان هو. اسان جا بزرگ، لطيف سائينءَ کي صفا غلط نموني پيش ڪن ٿا. هو هن جي شعرن کي مروڙي سروڙي، اهڙيون معنائون ۽ مطلب ڪڍي، اهي ڳالهيون ٻڌائين ٿا، جو مسجد جو ڪوبه ٿرڊ ڪلاس ملو توهان کي ساري عمر ٻڌائيندو رهي ٿو. مارئي، سسئي، پيچل، نوري، ڄام تماچي، ڪونرو، سهڻي ميهار، ڌم وغيره کي روح، رسول ۽ رب سان مشابھت ڏيڻ ۾ هو ڪوبه شرم محسوس ڪونه ٿا ڪن. جيتوڻيڪ شاھ صاحب انهن جي صورت ۾ اسان جي سماج جا جيئرا جاڳندا ڪردار پيش ڪيا آهن، ۽ انهن مسئلن جو ذڪر ۽ حل ڏنو آهي، جي اڄ به اسان جي روزمره جي رهڻي ڪرڻيءَ ۾ اسان لاءِ پهاڙ بنيل آهن.

”لطيف سائينءَ اهي ڳالهيون عام ماڻهن لاءِ ڪيون آهن، پر اسان جا بزرگ انهن کي آسماني ڳالهيون جو رنگ ڏيئي، عام ماڻهن کي، شاھ جي شعر کي سمجھڻ کان پري ڪري رهيا آهن. شاھ صاحب انهن شعرن ۾ قوميت جي جذبن ۽ وطن جي سڪڙ جو بيان آندو آهي، سماجي مسئلن، ۽ مرد ۽ عورت جي لاڳاپن طرف ڌيان ڇڪايو آهي، سنڌي سڀيتا ۽ سنڌي ٻوليءَ جون آمر تصويرون چٽيون آهن، پرديسين جي روش جي اڳڪٿي ڪئي آهي:

ڌريان ٿي ڌاريا، مٽ مٽيءَ جا نه ٿيا،

مڌي ڌرين من ۾، ڪليو ڪيڪاريان،

صبح ٿي ساريان ته اُٺ نه اوطاقن ۾.

لطيف سائينءَ سنڌين کي بهادر بنجڻ ۽ جاکوڙ ڪرڻ جو سبق ڏنو آهي. اهي مڙئي ڳالهيون اسان پاڻ ئي شاھ جو شعر پڙهي، سمجھي ۽ محسوس ڪري سگهون ٿا. ان ڪري ته مان چوان ٿو ته هر پڙهيل سنڌيءَ کي ڏهاڙي شاھ جي رسالي جي ڪجهه شعرن جو اڀياس ڪرڻ گهرجي. باقي اسان جي بزرگن جي شاھ جي تشريح ته اسان کي گمراه ڪري ٿي ۽ حياتيءَ جي حقيقي مسئلن کان پري وٺي وڃي ٿي.

”خبر اُٿو ته مان سي-ايس-پي امتحان ۾ ويٺو هوس. مون پيپر ڏاڍا سٺا ڪيا ۽ انٽرويو ۾ به سڏايو ويس. پر مون کي نا اهل ٺهرايو ويو. مان امتحانن ۾ سائين فرسٽ ڪلاس ۾ ايندو آهيان، پر هن چٽاڀيٽيءَ ۾ منهنجا اهڙا هر ڪلاسي به چونڊيا ويا، جي صفا ڏڏ هئا ۽ ٿرڊ ڪلاس کان ڪڏهن به مٿي چڙهي ڪونه سگهيا هئا. انهن جي ڪاميابيءَ جو سبب فقط اهو هو، ته هو سنڌي نه هئا ۽ هنن جو ڪي مائٽ اول ٿي سي-ايس-پي هئا، ۽ سنڌ جي ڪوٽا ۾ به ٻين پرڳڻن وارا ڪنيا ويا، جو هنن ڪوڙا ڊوميسائيل هٿ ڪري ورتا هئا. ساڳئي وقت، منهنجي رڪارڊ تي شايد اهو به هو ته مون ون يونٽ جي خلاف نعرا هڻيا هئا، ۽ هڪ دفعي

ان سلسلي ۾ بنا پڇاڳاڇا، هڪ مهينو جيل ۾ به رکيو ويو هوس.

بيرو خالي ڪوٺ ڪٽڻ آيو.

چوڪري پڇيس، ”گهڻا ڏوڪڙ ٿيا؟“

”سائين، سيٺ چيو آهي ته پيسا نه وٺبا.“

”نه، پيسا ضرور ڏبا، ڪيترا ٿيا؟“

”سائين، مان نه وٺندس. سيٺ کي ٿو موڪليان.“

سيٺ اچڻ سان چيو، ”بابا، هي مهمان آهن. هنن کان پيسا ڪيئن وٺبا.“

”نه ڪاڪا، هي منهنجا مهمان آهن، مان ضرور ڏيندس.“

”هي منهنجا به مهمان آهن.“

”نه، هنن جي مهماني ڪرڻ تي مونکي وڏي خوشي ٿيندي.“

اسان هنن جو اهو مزيدار جهيڙو ٻڌي رهيا هئاسين. نيٺ، سيٺ پيسا ورتا،

پر ساڳئي وقت اسان ڏي مهڙ ڪري، هٿ ٻڏي چيائين، ”اول، سپاڻي ماني مون وٽ

اچي کائجو. پر اڌل، اوھين آيا ڪٿان کان آھيو؟“

جڏهن اسان ٻڌايس ته راڻي پور کان، تڏهن هن جو منهن ٽڙي پيو. چيائين،

”سچل سائينءَ جي جوءُ کان، منهنجي مرشد جا آستان تان، پلي ڪري آيا، جيءُ

آيا....“ ۽ پوءِ سر ۾ سچل سرمست جي هيءُ ڪافي ڳائڻ لڳو:

”منهنجو پانڌيٽڙا! پرين کي ڏيڇ هي نياپو،

ڏيئي باهه پنيور کي، هيءُ ڪنيچ ڪندي ڪاپو؛

اصل لا ڪون آهي، منهنجو ساڻن سپاپو؛

آهي اوهان جو سهرين، هن چوريءَ تي ڇاپو،

منهنجو محبوبين کي پيو ڏيڇ نه ڏوراپو،

سدا آھين ’سچوءَ‘ کي، تون جيءُ جو جياپو.“

موٽر ڪياماڙي طرف رواني ٿي. ڊرائيور ڏي چوڪري منهن ڪري چيو، ”تو

کي خبر آهي ته هيترين ٽيڪسين مان مون تنهنجي ٽيڪسي ڇو چوندي؟“

”جي سائين، الائي؟“

”مون چاهيو ٿي ته سنڌي ڊرائيور واري ٽيڪسي هجي. شڪل صورت مان

ڏٺم ته تون سنڌي آھين. ان ڪري توکي هلڻ لاءِ چير.“

”جي سائين، مهرباني.“

”تو کي خبر آهي. هوش محمد شيدي ڪير هو؟“

”ها سائين، هو بهادر سهاڻي هو ۽ چيو هئائين: ’مرويسون پر سنڌ نه

ڏيسون.“

ان تي هن چوڪري زور سان نمر وٺيو، ”جيئي سنڌا“



اسان ڏي مهڙ ڪري چيائين، ”جڏهن سنڌي ڊرائيوون پر ايتري سجاڳي ۽ ڄاڻ آهي، ته هاڻي سنڌ وري قلندي ۽ ڦولندي ۽ سنڌي پنهنجا حق حاصل ڪرڻ کان پوئتي نه هٽندا.“

ڊرائيور چيو، ”سائين، ’مرويسين سنڌ نه ڏيسين‘ جو مطلب اڄ ئي مون کي سوهان جي ڳالهين مان سمجهه پر آيو آهي، ته سنڌين سان ڪهڙيون ڪهڙيون زيادتيون ٿين ٿيون ۽ اسان کي ڇا ڪرڻو آهي.“

چوڪري اسان ڏي منهن ڪري چيو، ”شهرن ۾ جڏهن گهڻائيءَ وارن کان زيادتيون جو انديشو ٿيندو آهي، تڏهن اسان هميشه ان خيال سان پاڻ کي تسلي ڏيندا آهيون، ته سنڌ فقط شهر ناهي، پر ڳوٺ به آهي ۽ سنڌين جي گهڻائي ۽ طاقت ڳوٺن ۾ آهي..... اسين سنڌي نه رڳو ديانندار، رحمدل، مهمان نواز ۽ سادا آهيون، پر ان سان گڏ بهادر پڻ آهيون.

”بيحد بهادر. عربن سنڌ فتح ڪرڻ کان اڳ، سنڌين هٿان چوڏهن ڪاهن ۾ شڪست کاڌي. هيءَ هڪ تاريخي حقيقت آهي. اڄوڪي دؤر ۾ به حُرَن جون بهادريون دشمنن به مڃن ٿا. سنڌي ڌاڙيل ڪيترن سالن کان پوليس کي ٽوٽا چٻائي چڪا آهن. ڌاڙيلن جو ڪردار گهٽ ۾ گهٽ اها ڳالهه ته ثابت ڪري ٿو، ته سنڌين ۾ به پنهنجي طاقت ۽ هوشياري موجود آهي. البت ضرورت آهي ته اها طاقت صحيح نموني قومي ڪمن ۾ استعمال ڪئي وڃي. اهي ڌاڙيل پنهنجي طاقت غلط ۽ ڪڏن ڪن ۾ ضايع ڪري رهيا آهن. هنن کي پنهنجون اهي طاقتون صحيح نموني ڪتب آڻڻ جي تعليم ۽ احساس ڏياريو وڃي.

”غير سنڌين وٽ اخبارون ۽ پريس آهي، انهن شين ۾ هن زماني ۾ روڏي قوت آهي. انهن جي ئي زور تي هو پنهنجا جائز ۽ ناجائز مطلب ۽ مقصد پورا ڪندا ۽ ڪرائيندا رهن ٿا. توهان ڏٺو ڪونه آهي، ته اهي ديانندار ۽ همت وارا سنڌي ڪامورا، جي هنن جي مرضي ۽ مطابق نه هلندا آهن يا هنن جي هٿن ۾ رانديڪو ٿي هنن جا ناجائز ڪم نه ڪندا آهن، تن جي پٺيان ڪيئن هنن جون اخبارون ۽ رسالا ڪات ڪهاڙا ڪئي پوندا آهن، ۽ هنن لاءِ جنسي باهه ڀاري ڏيندا آهن. توهان کي ياد آهي. سو ته تازو ئي ڪن مخلص، قابل ۽ ڄاڻو سنڌي عملدارن کي، غير سنڌين جي اخبارن جي اجاڻن واکن ۽ واويلا ڪري، پنهنجن عهدن تان بدلي ڪيو ويو آهي..... اسان وٽ انهن شين جي ڏاڍي ڪمي آهي. منهنجي ته دل چوندِي آهي ته سنڌي ۾ گهڻي کان گهڻا ڪتاب، رسالا ۽ اخبارون شايع ٿين، ۽ انهن کي گهڻي کان گهڻا ماڻهو پڙهن. مان ته ڪهڙو به سنڌي ڪتاب يا رسالو يا اخبار ڏسندو. مان ته اهو ضرور خريد ڪندو آهيان..... تازو هڪ سنڌي ناول شايع ٿيو آهي. جو نالو آهي ’پڙاڏو سونئي سڏ‘. اهو پڙهڻ سان ايترو پسند آيو، جو دل

چاهيو ته هرڪو پڙهيل سنڌي پاڻ پڙهي ۽ ان پڙهيلن کي پڙهي ٻڌائي. مان سمجهار ٿو ته هي ڪتاب هڪ سنڌيءَ کي پنهنجو پاڻ ۽ سنڌي قوم کي سڃاڻڻ لاءِ وڏي مدد ڏيڻي سگهي ٿو. مون ڇا ڪيو آهي، جو ان ڪتاب جون ڪجهه ڪاپيون خريد ڪري، اهڙن دوستن کي پڙهڻ لاءِ ڏنر، جن نه پڙهيو هو. هنن کي اهو به عرض ڪيم ته هو پنهنجن ٻين واقفڪارن کي اهو ناول پڙهڻ لاءِ هرڪائين. منهنجا ڪي دوست جي ڳوٺن جا رهاڪو آهن، تن ڏي به هي ڪتاب موڪلي تاڪيد ڪيو اٿم ته گهڻن کان گهڻن ماڻهن کي اهو ڪتاب پڙهائين.

”ڏسو ته ڪراچيءَ جو شهر ڪيترو نه وڏي ويو آهي. سوسائٽي، ناظم آباد، لالوڪيت ۽ ٻين اهڙن ڪالونين ۾ فقط انهن ٻاهران ايندڙن کي آباد ڪيو ويو. اتي پاڪستان جا ڀلي ۾ ڀلا بنگالا ۽ شاندار عمارتون آهن.... اهي حال آهن انهن ’ويچارن‘ جا، جي ستايل ۽ مظلوم هجڻ ڪري، ڌڙيل ۽ خالي ڪيسي هتي پهتا هئا... ٻين به سڀني شهرن ۾ هنن لاءِ ڪالونيون ٺهرائي، وسايو ويو آهي. پر اسان جا ٿري، ڪوهستاني، مارو، ميهار ۽ هتان جا اصل رهاڪو صدين کان وٺي اڄ تائين ڏڪاريل ۽ ڌڙيل آهن، بي گهر ۽ بي زمين آهن، بيروزگار ۽ بيوس آهن.“

اسان جو گهر اچي ويو. سڀ بيٺاسين. هو اڃان به ڳالهائيندو رهيو.

پوءِ ڊرائيور ڏي منهن ڪري چيائين، ”هاڻي هلون؟“

”سائين توهان جي مرضي. اڄ سنڌ جي صدقي توهان جي بلي آهيان. سڄي رات هلايو ته به هڪ پئسو نه وٺندس. هي منهنجا به مهمان آهن.“

ڇوڪري چيو، ”جيئي سنڌا“

پوءِ اسان مان هر هڪ سان پاڪر پائي موڪلايائين.

موٽر چالو ٿيڻ تي چيائين، ”ڇڱو ڀاتو، هاڻي جيئي سنڌا“

اسان کان پهريون ئي دفعو، هڪ ئي وقت تنهي جي واٽان ان نعري جو جواب نڪتو: ”سنڌا جيئي!“ ڇو ته اسان جا سڀ شڪ دور ٿي چڪا هئا، هن جي روش جي باري ۾، ۽ سنڌ ۽ سنڌين جي جدوجهد جي ڪاميابيءَ جي باري ۾، هر قسم جا شڪ. ●

حيدرآباد، ۱- نومبر ۱۹۷۲ع

سهڻي : مارچ ۱۹۷۲

# هت ڪشڪول نه آهن

اديب ڪيترائي ڏينهن سوچيندو رهيو ته هو ان باري ۾ ڪهاڻي لکندو. انڪري هن اهڙن شاگردن سان ملڻ ٿي چاهيو جن سان تشدد ٿيو هو. هن انهن کان ڪجهه سوال پڇڻ ٿي چاهيا، مثال طور: تشدد جي ڌمڪي ٻڌڻ وقت توهان ڇا محسوس ڪيو؟ توهان کي پنهنجي ڪٺي تي پشيماني نه ڪانه ٿي؟ توهان کي پنهنجي مقصد يا ارادي ۾ لوڏو ته محسوس ڪونه ٿيو؟ توهان بان ڪرڻ جو ته نه سوچيو؟ جڏهن توهان تي تشدد ٿي ڪيو ويو، تڏهن توهانجي اندر ۾ ڇا پئي وهيو واپريو؟ ان وقت توهان ڇا ڪهڙا احساس هئا؟ تشدد ڪندڙن ۽ تشدد ڪرائيندڙن لاءِ توهانجي دل ۽ دماغ ۾ ڪهڙا ويچار اڀريا؟ هاڻي توهان ڇا ٿا محسوس ڪيو؟ ان تشدد جو توهان تي ڪهڙو اثر ٿيو آهي؟

ان دوران، يهودين، لبنان ۾ فلسطينين تي حملو شروع ڪري ڏنو، ۽ اخبارن ۾ هڪ فلسطيني سروپ جي آتم ڪهاڻي (ڏان: ۱۶ جولاءِ ۱۹۸۳) ۽ بنديخانن ۾ چيچلائڻ جون وارداتون (جنگ: ۱۴ جون ۱۹۸۳) پڙهيائين. فلسطين جي تاريخ ۽ فلسطينين جي ڪار سان اديب پاڻ کي ايترو ويجهو ۽ ڳنڍيل سمجهيو، جو جيڪي هنن سان ٿيندو هو يا هنن کي پوڳڻو پوندو هو، تنهن لاءِ هن کي محسوس ٿيندو هو ته سڀ ڪجهه هن سان به ٿي رهيو آهي يا هن سان ٿيڻ وارو آهي، ۽ جيڪا جاکوڙ هو ڪري رهيا آهن، سا هو به ڪري پيو يا هن کي ڪرڻي آهي. پوءِ اخبارن جي مٿين لکڻين جا ڪي ٽڪرا هنجي ڪهاڻيءَ جو حصو بنجڻ لڳا.....

پر بربت جهڙي يهودي ميجر جي فوجي بونن جي دٻاءُ هيٺ جيتامڙو شاگرد پيڙا کان مچيءَ وانگر تڙٽي رهيو آهي.

”پٽاء، توهان کي گهڻين ۾ مظاهرو ڪرڻ لاءِ ڪنهن پڙڪايو؟“ ميجر رنهي ٿو.

ابو حمزو جواب ڪونه ٿو ڏئي.

ميجر کي مرچ لڳي وڃن ٿا. هو پوري زور سان پنهنجي فوجي بوت سان، هن جي پيٽ تي ٺوڪر وهائي ٿو ڪڍي. ابو حمزي کان ڪيڪون نڪري ٿيون وڃن. ميجر هن کي ٻيو ٽڪو ڳچيءَ تي ٽو هڻي. هن جو ساهه چڙهي ٿو وڃي ۽ ساهه ڪشڻ لاءِ ڦٽڪندي ڦٽڪندي هو بيهوش ٿي وڃي ٿو.

هنجي عمر سورنهن سال آهي. گذريل سڄي رات هو نه سمهي سگهيو هو ۽ نه نند ڪري سگهيو هو. هن کي هڪڙي پڇري ۾ بند ڪيو ويو هو. ها، اهو هڪڙو پيرو ٺي هو، هڪ جانور جو پيرو. اهو ايترو ته ننڍو هو، جو هو سنئون ڊگهو ٿي

سمهي نه ٿي سگهيو. يا ته ويهي پٽ کي ٽيڪ ڏيئي سمهڻو ٿي پيس يا چنگهون پٽ سان اڀيون ڪري لپيڻو ٿي پيس. صبح جو هن کي هڪڙي ٻئي ڪمري ۾ آندو ويو، جتي يهودي فوجي ”پڇا ڳچا“ ڪرڻ لاءِ واري واري تي هن کي ٺوڪرون، ٽڙا، ٺوڙشا، لتون ۽ مڪون هڻندا رهيا.

ابو حمزي جو قصور؟ بيت الحمر شهر جي ٻين شاگردن سان گڏ، هن جلوس ۾ حصو ورتو هو، هي جلوس ”يوم وطن“ ملهائڻ لاءِ ڪڍيو ويو هو. يوم وطن، فلسطيني هر سال دنيا جو ڌيان ان ڏانهن ڇڪائڻ لاءِ ملهائيندا آهن ته فلسطين، فلسطيني جو آهي ۽ نه يورپ ۽ آمريڪا مان آيل ڌارين يهودين جو. بيت الحمر، اردن نديءَ جي الهندي ڪناري واري علائقي ۾ آهي، جو يهودي والاريو ويٺا آهن.

سال کن اڳ به ابو حمزي کي هڪ مظاهري ۾ شامل ٿيڻ ڪري گرفتار ڪيو ويو هو. يهودي ڪورٽ هن کي ڇهه مهينا جيل يا ٻه هزار رپيا ڏنڊ جي سزا ڏني هئي. هنجي پيءُ پٽي سٽي اها رقم ادا ڪئي هئي ۽ هو ڇڏيو ويو هو.

هن پيري شاگردن کي وحشي طرح ڇيڇلايو ويو. هڪ رات هن کي نيمر بيهوشي ۽ اڌ مٽي حالت ۾ ڪورٽ ۾ پيش ڪيو ويو. يهودي ڪورٽ ۾ ڪيس اڌ رات جو هلايو ويو. جج به يهودي هو، فريادي به يهودي هئا، شاهد به يهودي. مختصر ڪيس هلائي ابو حمزي کي ٻه سال ٽيپ يا هڪ لک رپيا ڏنڊ جي سزا ٻڌائي وئي. ايتري رقم ڀرڻ جي هنجي پيءُ ۾ پچت ڪانه هئي.

جيل ڏانهن وٺي وڃڻ واسطي، رات جي اونڌاهيءَ ۾، هڪ ترڪ آندي وئي. ٻين شاگردن وانگر ابو حمزي جا هٿ، پٺي ۽ پٺيان ٻڙا ويا هئا. هن کي تنگوتالي ڪري ترڪ ۾ ائين اڇلايو ويو جيئن ڪو ڪاٺ جو بند اڇلاجي. هنجو مٿو ترڪ جي لوهي ديوار سان وڃي لڳو ۽ هنجو مٿو ڦاٽي پيو. ان ڌڪ جي ڪري هنجي کاٻي اک جي بينائي سدائين لاءِ ويندي رهي. رستي ۾ ترڪ ۾ به هن تي لتن ۽ لٽين جي بارش ٿيندي رهي ۽ ابو حمزي کي ڪيترائي ٽڙا مغز ۾ ان هنڌ لڳا جتي هن کي ڦاڙ ٿي پيو هو ۽ رت ريلا ڪري وهندو رهيو.

تي ڏينهن بيت الحمر جيل ۾ رکڻ ڪانهو هن کي ٻئي شهر رمالا جي جيل ۾ آندو ويو. هتي هن کي ڇيڇلائڻ جو نئون دور شروع ٿيو. هڪ ڏينهن هن کي صفا ننگو ڪيو ويو ۽ ننگي بدن تي ڪا گهاٽي پاڻيڻ لڳائي وئي. يهودي سپاهياڻيون، خوفناڪ ڪتا ڪاهينديون اچي نمودار ٿيون. پوءِ انهن ڪتن کي شاگردن تي بچ ڪئي وئي. جن هنڌن تي پاڻيڻ لڳائي وئي هئي، جسم جي انهن هنڌن کي اهي ڪتا پنهنجون ڊگهيون ۽ گهيرون زبانون ڪڍي چٽڻ لڳا. هن کي ائين ٿي محسوس ٿيو جڏهن بدن کي ڪنڊن جي برش سان رھڙيو ٿي ويو. ان عمل ايترو ٿي سور پيدا ڪيو جو هو عمر ۾ وساري نه سگهندا. هو ڦٽڪي به نه ٿي سگهيا، جو هن جا

مٽ ۽ پير ٻڌا ويا هئا.

اتي هنن کي کي فلسطيني قيدي ڏيکاري چيو ويندو هو ته توهانجو به اهڙو حال ڪيو ويندو. انهن مان هڪڙي شخص کي ابو حمزي سڃاتو ٿي. هو خوبصورت نوجوان ابو ابراهيم هو ۽ فلسطين آزادي تنظيم جو گوريلو هجڻ ڪري، هن کي پندرهن سال سزا ڏني وئي هئي، هو هينئر سڃاڻپ کان ٻاهر هو، بدن ڳري ڪندا ٿي ويل هوس. منهن سڄو ڇچريل ۽ زخمن جي نشانن سان ڀريل. هنجو نڪ غائب هو ۽ چهرو ڏاڍ پيانڪ لڳي رهيو هو.

اتي ئي ابو حمزي جي ملاقات هڪڙي ٻئي فلسطيني قيديءَ سان ٿي. اهو هو احمد رياض. هو پي. ايل - آر جو ڪو چڱو خاصو عهديدار هو ۽ گرنجيوئيٽ (بي.اي) هو. پنهنجي ڇپجلائڻ جي رونداد ٻڌائيندي، هن ابو حمزي کي چيو: مون کي اگهاڙو ڪري اونٽو تنگيندا هئا. مون کي اگهاڙو ڪري، هٿ پير ٻڌي، منهنجي بدن تي ڳڙ جوليپ ڪري مون تي ماکوڙا ڇڏيندا هئا. زمين ۾ سوراخ ڪرڻ وارو ڪيڙو منهنجي ڏن ۾ وجهي ان مٿان ٽيپ چنبڙائي ڇڏيندا هئا. مان دل ڌاريندڙ رڙيون ڪندو هوس ته هي درندا يهودي کلڻ لڳندا هئا. پنج پنج سؤ ڀاڙو جا بلب ٻاري انهن سامهون وهاريندا هئا، ۽ اڪيون بند ڪرڻ نه ڏيندا هئا. ان سزا ذري گهٽ مون کي انٽو بنائي ڇڏيو. ننڱو ڪري مون کي پٺيان مرج وڌا ويا. ميڻ ٻتي ٻاري، ان جا گرم گرم ٽيهه منهنجي نازڪ عضون تي ڪيرايا ويا. پنگيءَ کان ڪرفتي گهرائي، زوريءَ منهنجي وات ۾ وڌي وئي. ان جي نتيجي ۾ فورن منهنجي وات ۾ ڦلڪڻا ٿي پيا. ٻريل سگريٽ سان منهنجي جسم جي جدا جدا هنڌن تي ڏنپ ڏنا ويا ۽ انهن ڏنپن ڏيڻ ذريعي مون کي سانده سورنهن ڏينهن سمهڻ نه ڏنو ويو. بجليءَ سان مون کي ڌڪا ڏنا ويا. مون کي اگهاڙو ڪري، يهودين لاءِ قماشو بنائڻ واسطي، پوري جيل اندر گهمايو ويو. مون کي اهو به ڏوڪو ڏنو ويو ته جي اسانجي مرضيءَ مطابق بيان نه ڏيندين ته تنهنجي ماءُ، پيڻ ۽ زال کي هتي گهرائي تنهنجي سامهون هنن جي آبرو لٽي ويندي.

ابو حمزي ٻڌايو ته اردن ندي جي الهندي ڪناري جي علائقي جي ڪاليجن، خاص ڪري ڊاڪٽري، ٽيڪنيڪل ۽ انجنييري ڪاليجن ۾ اسانجو حق ريتي يهودي شاگردن کي سيشن ڏيون وڃن ٿيون. انڪري اسانجي قوم جي تنظيم، پنهنجي نوجوان ڇوڪرن کي دنيا جي ٻين ملڪن جي يونيورسٽين ڏي موڪلي رهي آهي. اهڙي طرح مان به اوچي تعليم خاطر هتي ڪراچيءَ موڪليو ويو آهيان. اتي اسانجي مادري زبان ۾ تعليم ڏيڻ بدران يهودين جي مذهبي ٻولي عبرانيءَ ۾ ڏني وڃي ٿي. نه رڳو ايترو پر ڪورتن ۾ ان ڌاري ٻولي عبرانيءَ ۾ ڪيس هلايا ٿا وڃن، جا اسانجا ماڻهو سمجهي ڪونه سگهن، ۽ پنهنجي مطلب جي دستاويزن تي اسان

جي ماڻهن کان زوريءَ صحيحون وٺندا آهن، حالانڪ اسان انهن دستاويزن جي عبراني ٻولي نه پڙهي ڄاڻون ۽ نه سمجهي سگهون.....

جون ۱۹۸۲ ۾ يهودين، لبنان اندر فلسطيني نڪاڻن تي حملو ڪيو. بيروت شهر جي الهندي حصي ۾؛ جتي ڇهه هزار کن فلسطيني گوريلا هئا، تنهن کي لک کان وڌيڪ يهودين جو لشڪر گهيرو ڪري ويو. فلسطيني مڙس ٿي مقابلو ڪري رهيا هئا ۽ ٻه مهينا گذرن تي به يهودين کي پنهنجي مقصد ۾ ڪامياب ٿيڻ نه ڏنو هئائون. ورنه اڳي عربن ۽ يهودين جي وچ ۾ جيڪي به لڙايون لڳيون هيون ۽ جن ۾ مصر سميت مڙني عرب ملڪن جي فوج وڙهندي هئي، تن مان ڪنهن به لڙائيءَ ۾ عرب، يهودين جو هفتي کان وڌيڪ مقابلو ڪري نه سگهيا هئا ۽ يهودي پنهنجي مقصد ۾ سوڀارا ٿيا هئا. پر هن جنگ ۾، فلسطينين اڪيلي سر يهودين جو مقابلو پئي ڪيو، جيتوڻيڪ هو تعداد ۾ به تمام ٿورا هئا، هنن وٽ يهودين وانگر نه بحري فوج هئي ۽ نه هوائي، ۽ هو شهر اندر يهودين جي گهيري ۾ بند هئا، ايتري قدر جو يهودين شهر جو پاڻي ۽ بجلي به بند ڪري ڇڏي هئي.

لبنان جي لڙائي ڇڙڻ شرط، فلسطيني شاگرد جنگ جي ميدان تي پهچڻ لاءِ هتان هليا ويا هئا. ٿورا هتي رهيا هئا. انهن جي هتي ئي ڊيوٽي لڳائي وئي هئي. ابو حمزو ته هڪ اک کان نابينا ٿي چڪو هو. انڪري هن جي ڊيوٽي هتي لڳائي وئي هئي.

اديب پڻ انهيءَ يونيورسٽيءَ ۾ پڙهندو هو جتي ابو حمزو تعليم وٺي رهيو هو. بيروت واري لڙائيءَ دوران اديب، ابو حمزو سان خيالن جي ڏي وٺ ڪرڻ لاءِ ملندو رهندو هو.

ابو حمزو جڏهن ٻڌندو هو ته هتي فلسطينين جي حق ۾ دعائون گهريون ٿيون وڃن، تڏهن هو مرڪي ڏيندو هو.

”دنيا جا هڙتي عرب ملڪ گڏجي به ڇهن ڏينهن کان وڌيڪ يهودين جو مقابلو نه ڪري سگهيا آهن، پر هينئر اسين فلسطيني، انهن يهودين جو ٻن مهينن کان اڪيلي سر مقابلو ڪري رهيا آهيون ۽ ان نه مڃي اٿئون.“ ابو حمزو چوندو هو. ٽيهه لک يهودن جو نوي ڪروڙ عربن مٿان برتريءَ جي ڪارڻن جي چند چاڻ ڪندي، هڪ ڀيري ابو حمزي چيو ته ان کي هڪ ست ۾ سمجهڻو هجي ته هينئن چئجي سگهجي ٿو ته ”ساجي ارتقا موجب يهودي سرماڻيداري دور ۾ آهن ۽ عرب اڃا قبائلي ۽ جاگيرداري دور ۾.“

انجي چئائي ڪندي هن چيو: ”اسرائيل ۾ حڪومت جو سرشتو جمهوري آهي، پر عرب ملڪن ۾ بادشاهت آهي يا آمريت ۽ ڊڪٽيٽرشپ. جمهوريت يهودين ۾ تنظيم ۽ تعليم پيدا ڪئي آهي. جمهوريت هنن ۾ قومي جا ڳرڻا ۽ سياسي

شعور پيدا ڪيو آهي. يهودي هڪ انتهائي منظم قوم آهي ۽ جمهوري ادارن ۽ جمهوري قدرن مان سگهه حاصل ڪري ٿي. هن جو هر ماڻهو حڪومت ۽ حڪومت جي ڪاروبار ۾ پاڻ کي حصيدار سمجهي ٿو، ۽ انڪري هن وٽ عوام جي قوت آهي. هن جو هر ماڻهو شعوري طرح قومي جاکوڙ ڪري ٿو. هن کي رسمي تعليم نه ٿي ڏني وڃي، پر جديد دور جي سماجي ۽ سائنسي تقاضائن مطابق هن جي ذهني اوسر ڪئي ٿي وڃي. هن وٽ رضاڪار فوج آهي ۽ هر صحتمند ماڻهو فوجي سکيا وٺندو آهي ۽ ضرورت وقت پائمرادو جنگ جي ميدان تي پهچي ويندو آهي. هن جا دانشور سماجي ۽ سائنسي شعور جاڳائڻ ۾ رڌل رهن ٿا. هن جون عورتون سجاڳ، تعليم يافته آهن ۽ مردن سان ڪلهو ڪلهي ۾ ملائي ڪم ڪن ٿيون. جڏهن مرد جنگ ۾ محاذ تي مصروف هوندا آهن، تڏهن هي عورتون آفيسن، ڪارخانن ۽ ٻين تي سارو ڪم سنڀالينديون آهن. يهودين وٽ جديد جنگي سکيا ملي ٿي. وڏي ڳالهه ته هن کي آمريڪا جهڙي سهڻي ۽ سٺي سنڀال ڏني پئراڻي آهي. يهودين جي مقابلي ۾، عرب عوام کي جهالت ۽ غلاميءَ ۾ رکيو ويو آهي. هن کي سياسي، سماجي ۽ سائنسي طور پوئتي ۽ پراڻ پسند رکيو ويو آهي. مجموعي طرح عرب ملڪن ۾ انتهائي جهالت، عياشپيشو ۽ جهنگليپيشو آهي. ڏسجي ٿو ته هن وقت عرب جي اها ئي حالت آهي، جا اسلام اڄن کان اڳ هئي. انهيءَ غار مان ڪڍڻ لاءِ هن کي هاڻي ”بني اسلام“ جي ضرورت آهي. يهوديت هاڻي مذهب نه رهيو آهي پر يهوديت هڪ ذهنت جو روپ اختيار ڪيو آهي، ۽ ان ذهنت کي سامراجيت سڏجي ٿو. انڪري ئي دنيا جو وڏي ۾ وڏو سامراج آمريڪا، يهودين جو مک مددگار آهي. هاڻي هن جو مقابلو عرب اهڙي نظام سان ڪري سگهن ٿا، جو جاگيرداري، سرماڻيدار ۽ سامراجي نظامن کان سماجي ارتقا ۾ اڳڀرو آهي، جنهن ۾ عوام شعوري ۽ حقيقي طرح پاڻ کي پنهنجي مقصد، پنهنجي ملڪ، پنهنجي قوم، پنهنجي ڌرتي، پنهنجي ڌرتيءَ جي خزانن، پنهنجي ملڪي دولت ۽ پنهنجي حڪومت جو مالڪ سمجهي ۽ مالڪ هجي. باقي دعائون ۽ خطبا، باروت ۽ ٻين جو مقابلو ڪري ڪونه سگهندا. وقتي مقابلي واسطي به هٿيارن سان جنگ جي ميدان تي اچڻو پوندو. ڪي عرب ملڪ هن دور ۾ سامراجي بنجي نه سگهيا آهن ته سامراجين جا ٻانهن ٻيلي يا هن جا دلال بنجي ويا آهن ۽ هن جو ڪردار هن لبنان جي جنگ ۾ وڌيڪ وائڪو ٿي پيو آهي. جي ڀر وارن عرب ملڪن ۾ عوامي راڄ ۽ جمهوريتون هجن ها ته هن وقت اتان جا عوام پائمرادو اسانجي مدد واسطي درياھ جي اٿل وانگر اٿلي پون ها.“

هن فلسطينين جي ڪاميابين جي ڪارڻ تي به تبصرو ڪيو. هن چيو:

”عربن ۾ فقط فلسطيني ئي آهن، جن يهودين جو ان حد تائين ۽ ايترو وقت

مقابلو ڪيو آهي. ان جو سبب آهي فلسطينين جي تعليم، تربيت ۽ تنظيم. ڪوشش ڪري هر فلسطيني کي نه رڳو رواجي تعليم ڏني وڃي ٿي پر اوجھي سماجي، سائنسي ۽ ٽيڪنيڪل تعليم پڻ. هر فلسطيني جي ننڍي هوندي کان ئي سياسي، ذهني ۽ نظرياتي تربيت ڪئي وڃي. اسان جي تنظيمون پر نه رڳو باشعور قومي ۽ انقلابي تنظيمون آهن، پر گوريلا تنظيمون پڻ آهن. اهي تنظيمون راجهيتي هلچلون هلائين ٿيون ۽ گوريلا جنگيون لڙن ٿيون. فلسطيني عوام باشعور ۽ سجاڳ آهي. ان جي هر تحريڪ عوامي تحريڪ آهي. ٻين عرب ملڪن جي ليڊرشپ يا موروثي آهي يا فوجي. فقط فلسطينين جي ليڊرشپ ئي عوام مان اڀري آهي. فلسطينين جي ڪاميابيءَ جو هڪڙو وڏو ڪارڻ اهو به آهي ته هو هڪ مقصد لاءِ وڙهي رهيا آهن، پنهنجي حقن لاءِ وڙهي رهيا آهن، پنهنجي ڌرتيءَ لاءِ وڙهي رهيا آهن، ظلم جو مقابلو ڪرڻ لاءِ وڙهي رهيا آهن. هو ظالم جو ظلم سانت پر سهڻ لاءِ تيار نه آهن.

ابو حمزي پنهنجي ڳالهه جاري رکندي، زور ڏيندي چيو ”يهودين جو ظلم اسين ماڻ پر سهڻ وارا نه آهيون. اسين هنن جو مقابلو ڪندا رهندا آهيون. اسانکي اوجھي تعليم سان گڏ فوجي سکيا به ڏني ويندي آهي. يهودي تشدد ڪري رهيا آهن. اسانکي خبر آهي. اسانکي خبر آهي ته تشدد، تشدد کي ئي جنم ڏيندو آهي ۽ تشدد جو خاتمو پڻ تشدد سان ئي آئي سگهيو آهي. اسين ماڻ پر سهڻ وارا نه آهيون.“

ابو حمزي جي اها گفتگو ٻڌي اديب کي گيتا پر آيل هڪ چوڻي ياد اچي وئي ته ”ظلم سهڻ پاپ آهي.“

هن جنگ هلندي، هتي جا ڪي شخص پنهنجي همدردي ۽ سهائتا جي آڇ ڪرڻ لاءِ، فلسطيني شاگردن وٽ ايندا رهندا هئا. ڪي اديب جي موجودگيءَ پر آيا:

هڪ سياسي ليڊر، اخبار پر اسرائيل خلاف ۽ فلسطينين جي حق پر پنهنجو ڇپيل بيان ڏيکاري هنن کي پنهنجي همدردي جتائن لڳو. فلسطيني شاگردن، هنجو اهو ڪارنامو رد ڪري ڇڏيو ۽ چيو ”عرب ملڪن ئي اسانکي بيانن سان ڊڄ ڪرائي ڇڏيو آهي.“

هڪڙي ڪارخانيدار سيٺ ڪڻڪ، چانور ۽ کاڌي پيتي جي ٻئي سامان جون پنج ترڪون فلسطينين لاءِ لبنان موڪلڻ جو ارادو ڏيکاريو. فلسطيني انڪار ڪندي سيٺ کي جواب ڏنو ”اسانکي کاڌي کائڻ جي فرصت ئي ڪانهي. اسين چوريهه ئي ڪلاڪ جنگ پر جٽيل رهون ٿا.“

هڪڙو وڏيرو هڪ وڏي رقم جو چيڪ هنن کي ڏيڻ آيو. پر هنن اهو نه ورتو ۽



جيو ” سان کي خيرات جا سڪا نه ڪهن، پر اسانکي گوليون گهرجن ۽ اهي آڱريون  
 ڪهر جي بندوقن جون گهوڙيون دٻائڻ ۽ اهي سر ڪهن جي ڪٽجڻ لاءِ تيار هجن.“  
 هڪڙو شاعر آيو ۽ جهڪي جهڪي الائي ڪيترا لکنوي سلام ڪيائين، ۽  
 پوءِ هڪڙي اخبار پر فلسطينين جي پنڀراڻيءَ پر پنهنجو ڇپيل شعر ڏيکاريا. هن  
 اهو پڙهڻ يا ٻڌڻ کان انڪار ڪري ڇڏيو، ۽ چيو ”اسان تاريخ جي ورقن تي پنهنجي  
 رت سان پنهنجا شعر لکي رهيا آهيون. توهان جهڙن آسودن ۽ معزز شهرين جي  
 شعرن جي اسانکي ضرورت ڪانهي.“

هڪڙي مولانا، ڊگهي اچي ڏاڙهيءَ وارو، هڪ وڏي آمريڪن موٽر ۾ اچي  
 پهتو ۽ پنهنجي عربيءَ جي ڄاڻ جو مظاهرو ڪندي، عربيءَ ۾ چيو ”اسان پوزي  
 ملڪ جي مسجدن ۾، توهان فلسطيني ڀائرن جي فتح واسطي هر نماز پٺيان دعائون  
 گهرڻ جو بندوبست ڪيو آهي.“ فلسطيني شاگرد اصلي متاثر ڪونه ٿيا ۽ مولانا  
 سان اکين ۽ اکيون ملائي چيائون ”جنگ لوهه رک ۽ جرئت جو مامرو آهي. خالي  
 هٿن جي دعائون سان ان کي منهن ڏئي نه ٿو سگهجي. اهي هٿ دشمن خلاف ڪڍڻ  
 ڪهن. هٿن کي دعائون پڻ جو خالي ڪشتو بنائڻ بدران هٿ هٿيار پڪڙڻ ۽ بندوقن  
 جون گهوڙيون دٻائڻ.“

هڪڙي سياسي پارٽيءَ جو وفد آيو. ان جي اڳواڻ چيو ”اسين پڪا ۽ امن  
 پسند شهري آهيون، انڪري مظاهرا ڪري نه ٿا سگهون، پر ڳوٺ ڳوٺ ۾، شهر  
 شهر ۾ توهانجي حق ۾ ٺهراءُ پاس ڪرايا اٿئون.“ فلسطينين ورائيو، ”گڏيل قومن  
 ۽ گڏيل عرب جماعتن جي ٺهراءُن جو به پائيءَ جيترو اثر ڪونهي.“  
 شاگردن جو ٿورو آيو. انهن ۾ اديب پڻ شامل هو. هن جي هٿن ۾ ڪهاڙيون  
 هيون. هن چيو ”اسين لبنان ۾ محاذ تي هلڻ کان تيار آهيون. توهانجي پيڙا،  
 اسانجي پيڙا آهي.“

فلسطينين اتي، هن ٽولي جي هڪ هڪ جڳهي کي پاڪر ڀاتو. •

## پروفيسر

اڳي غائب دماغ قسم جي پروفيسرن جا توکڪا ٻڌبا هئا. هي پروفيسر انهن مان نه آهي. پر هن کي ليڪچر ڏيڻ جو خبط هوندو آهي، سو به ڪلاس کان ٻاهر. هو سماج جاڻ (Sociology) جو پروفيسر آهي، ۽ جڏهن به سماجي بي انصافيءَ جي ڪا گهٽنا ٻڌندو آهي ته ليڪچر شروع ڪري ڏيندو آهي، هنجو ليڪچر سدائين اڻ ڪٽندڙ هوندو آهي، ايتري قدر جو ٻڌندڙ بور ٿي ڪسڪڻ لڳندا آهن. انڪري هڪڙي ڪهاڻيءَ ۾ هڪ واقعو ۽ هن جو هڪ ليڪچر مس ماڻهي سگهندا.

اهو واقعو ان ملڪ جو آهي، جتي اڄوت رهندا آهن. پر پهرين مان هن پروفيسر جو ان واقعي تي ليڪچر ٻڌائيندس ۽ پوءِ اهو واقعو، چوٽه انديشو آهي. ته ڏهه ڏينهن ڪري واقعو ته پڙهيو ويندو، پر دلچسپيءَ جي اثاڻ ڪري متان پٺيان ڏنل ليڪچر کي اڌ ۾ نه ڇڏيو وڃي.

هن پيري غير رواجي ڳالهه اها آهي ته جڏهن ساڳئي ملڪ مان، هن واقعي کان اڳ، پوليس جي ظلم جي، هڪ ٻئي واقعي جي خبر آئي هئي، جنهن ۾ هڪ ٿاڻي تي تتل سيخون وجهي، ٽيهن ماڻهن جون اکيون انڌيون ڪيون ويون هيون، تڏهن به پروفيسر ٺڳ ٺڳ ساڳيو ليڪچر ڏنو هو ۽ هن کي اهو به ياد نه رهيو هو ته اتفاق سان ان پيري پڻ ٻڌندڙ ساڳيا هئا.....

پروفيسر چئي رهيو آهي: ”بنيادي ڳالهه سمجهڻ جي هيءَ آهي ته پوليس، طبقاتي سماج جي پنداوار آهي. ملڪيت رکڻ وارو طبقو وجود ۾ آيو ته ان ۾ مار طبقي نه رڳو پنهنجي مال ۽ جائداد جي حفاظت لاءِ، پر پنهنجي جان جي بچاءَ واسطي به پوليس کي وجود ۾ آندو. ٻي بنيادي ڳالهه سمجهڻ جي هيءَ آهي ته گهٽ ۾ گهٽ ٽين دنيا جي ملڪن ۾ پوليس ڏوهه گهٽائڻ ۽ ضابطي ۾ رکڻ بدران، ڏوهه وڌائڻ ۽ ڏوهه پندا ڪرڻ جو باعث بنجي ٿي. پوليس ڏوهن کي هٿي ڏئي ٿي، ماڻهن ۾ ڦڙڦوٽ پندا ڪري ٿي، دهشت پکيڙي ٿي، تشدد ۽ بدناميءَ کي تڪ ڏئي ٿي، ڪوڙا فرياد داخل ڪري ٿي، جڙتو الزام لڳائي ٿي، ڪوڙا ڪيس ٺاهي ٿي، ڪوڙا شاهد ۽ ڪوڙيون شاهديون تيار ڪري ٿي، بيگناهين کان سڄي ڪرائن جي بهاني هن سان غير انساني سلوڪ ڪري ٿي ۽ هن کي خوفناڪ عذاب ڏئي ٿي، ۽ اهو سڀ ڪجهه پئسا حاصل ڪرڻ ۽ ’مٿان حڪم‘ مڃڻ لاءِ. جوا جون پاتاريون، نشي جا اڏا ۽ ٻيا سماج دشمن ۽ قانون جي پيڪڙي ڪندڙ مرڪز، پوليس جي

سهائتا ۽ سرپرستيءَ ۾ هلڻ ٿا. وٺائڻ جي ڪاروبار ۽ عياشيءَ جي آڏن جي ڪمائيءَ جو وڏو حصو پوليس جي کيسن ۾ پهچي ٿو. سمنگلنگ، چوربازاري ۽ ملاوت، ۽ پرڏيهي ناٿي جي مٽا مٽا ته پوليس جا نقد فصل (Cash crops) آهن. شاهراهن تان لنگهنڊڙ هر ترڪ ۽ هر مسافر لاريءَ کي هر چؤنڪيءَ تي خرچي ڏيئي پوي ٿي، پوءِ چاهي هن جا ڪاغذ پٽ پورا هجن ۽ هن ڪابه قانون جي پيڪيڙي نه ڪئي هجي. پر اهو انڊوانس آهي ڪڏهن بيقانوني يا حادثو ڪرڻ جي حالت ۾ حفاظت لاءِ. شهرن ۾ ٻيو ته ٺهيو پر فوت پاڻي دڪاندارن، ريڙهي وارن گهوڙاڻن، ٽانگي وارن ۽ رکشا وارن کي به منگليون ڏيئون پون ٿيون. اهڙي ريت هر ٿاڻي کي ڏهاڙي اڌ لک جي لڳ ڀڳ آمدني ٿئي ٿي ۽ ان ۾ هيٺان کان مٿي تائين ڏاڍي اصول سان ونڊ ورڇ ٿئي ٿي.....

پروفيسر رٿو ملڻو ماڻهو آهي. ڪنٽين ۾، ڪامن روم ۾، ورائڊن ۾، رانڊ جي ميدان تي، ساهتي ۽ سڀيتائي گڏجاڻين ۾، هاسٽلن ۾، عملي جي ڪالونين ۾ ۽ لشبريءَ ۾ وڃي شاگردن، استادن، ڪلارڪن، پٽيوائس، چوڪيدارن ۽ بورڇين سان ڪچهريون ڪندو آهي .... رات جي مانيءَ کانپوءِ ڪجهه شاگرد، بورڇي، پٽيولا ۽ چوڪيدار، ڊرائنگ هال (ڪاڌي جي صفی) ۾ ويهي ڪچهري ڪري رهيا آهن. اخبارن ۾ هڪ پاڙيسري ملڪ ۾ پوليس جي ظلمن جون خبرون آيون هيون ۽ هي همراهن ان تي ٽيڪا ٽهڻي ڪري رهيا آهن. هو هڪ وڏي ميز جي چوڌاري ڪرسي ۽ بينچن تي ويٺا آهن. ٻه ٽي چٽا بيٺا آهن. صفی ۾ ٽيوب لائيت جي ڪيرائي روشني آهي ۽ اوڀر ٻيچل ٻوڙ ۽ ڳين جي سرهاڻ. پروفيسر اچي نڪري ٿو. سڀ اٿي بيٺن ٿا ۽ هن کي وهڻ واسطي هڪڙي ڪرسي ڏين ٿا. هو ڇهري مان چاليهن جو نه ٿو لڳي. ڏاڍو صحتمند ۽ شاگردن جهڙو سمارت آهي. وهڻ سان چيائين ته جيڪا ڳالهه هلي پئي، سا جاري رکي وڃي. هن جي چوڻ جو اهو دستوري جملو آهي. موجود ماڻهو هن جي ان عادت کان واقف آهن. هو پنهنجي ڳالهه ٻولهر جاري رکن ٿا. ٿورو بحث مباحثو ماڻ ۾ ٻڌڻ کانپوءِ پروفيسر پاڻ ڳالهائڻ جو وارو ورتو هو.

هن جو ليڪچر اڃا چالو آهي: ”توهان گهڻو ڪري ٻهراڙيءَ جا آهيو. اتي پاڻ پوليس جا قهر ۽ ڪلوراسرس آهن. اتي ڦرلٽ ۾ پوليس سان گڏ وڌيرا ۽ ميمبر به شامل ٿين ٿا. هو پوليس جا دلال ۽ سهڪاري بنجن ٿا ۽ پوليس هن سان سازشن ۾ شريڪ ٿي ڳولائڻ کي ظلم جي گهاٽي ۾ پيڙي ٿي ..... نرجوان ڌيءَ جي پيءُ کي ڪوڙي پوليس کيس ۾ ڦاسائي بند ڪيو وڃي ٿو. هن غريب کي پنهنجا بند خلاص ڪرائڻ جي هڪ ئي واه ٻڌائي وڃي ٿي. پوءِ هي بيوس ۽ مجبور پيءُ، پاڻ جيتري بيوس ۽ مجبور ڌيءَ کي سازشن جا پهلو گرم ڪندي، ڏسنڌو رهجي وڃي

ٿو.... ڪنهن اچڻ واري وزير يا وڏي آفيسر جي موزون مهماني ڪرڻ جي بهاني سان پوليس ۽ ميمبر تر مان پڪي، ڪڪڙ، چيلا، شراب ۽ کاڌي پيتي جو ٻيو سامان ڪنو ڪن ٿا ۽ اوڳو وصول ڪن ٿا ۽ ملاقاتيءَ جي وندر واسطي سهڻيون چوڪريون گهرائڻ ٿا. ڪو اهڙو صاحب اچي يا نه اچي پر پوليس ۽ ميمبر ان بهاني سان مٿيون ڪارروايون ڪندا رهندا آهن ۽ ڪنهن کي به انهن حڪمن جي پڇڙي ڪرڻ جي همت نه ٿيندي آهي، ڇو ته هن کي ڪوڙن ڪيسن پر ڦاسائي، هن کي صفا تباھ ڪيو ويندو. دولتمند ۽ مڃي ماني وارن شخصن کي اهڙن ۽ ٻين بهانن سان پنسو پهچائڻو پوي ٿو، ورنه ٻي صورت پر هن تي چوري، اغوا، زوري رنا، ناجائز هٿيار رکڻ، ويندي خون جا هٿاڙو ڪيس ٿي سگهن ٿا. ماڻهوءَ جي نه زال محفوظ آهي، نه ملڪيت، نه حياتي ۽ نه عزت آبرو. پوليس جي خواهش خلاف ڪو سڄي شاهدي به ڏئي نه ٿو سگهي. سڀ ڪجهه ڄاڻندي به ماڻهو ڪورٽ پر خدا جو قسم کڻي ڪوڙي شاهدي ڏيڻ تي مجبور ٿين ٿا. پئسي ۽ ميمبر جي پنپرائيءَ کانسواءِ ڪو فرياد به داخل نه ٿو ڪيو وڃي. ماڻهن پر حد کان وڌيڪ پوليس جي هيبت ۽ هراس ويهي ويو آهي..... پوليس عوام جي بچاءَ ۽ نگهبانيءَ جو اهڃاڻ آهي. هجڻ ته ائين ڪهي ته پوليس وارو ڀرسان ڏسي، ماڻهوءَ کي محفوظ هجڻ جو احساس ٿيڻ ڪهي. پر عملي طرح ائين آهي جو هن وريءَ واري کي پاڻ ڏي ايندو ڏسي يا پنهنجي در جو ڪڙو ڪوڪائيندي پسي، ماڻهوءَ جو اڌ ساھ نڪري ٿو وڃي ۽ دل تي دل پر خدا کان پناهه گهرڻ ٿو لڳي، پوءِ هنجو ضمير صاف ٿي ڇو. هجي ۽ هن ڪو ڏوهه ٿي نه ڪيو هجي. يورپ پر ائين نه آهي. لنڊن پر پهرين پهرين مان پوليس واري جي پاڇي کان به گهٻرائيندو هوس. پر اتي رهڻ سان پتو پيو ته هو واقعي ئي عوام جا همدرد، سهڪاري ۽ مددگار آهن. هنن جي مزاج پر ٿيڙي، ٽرڙاڻپ ۽ سختي نه آهي. رستي يا بزار پر توهانجي مسئلي پر مرڪندڙ مک سان مدد ڪندا، صفا خادم بنجي. مثال طور توهانکي ڪا ائڊريس پڇڻي آهي ته هو توهانکي تفصيل سان ٻڌائيندا ۽ ڪن حالتن پر ته پرڏيهي سان گڏ هلڻ، گهريل جاءِ ڏيکاريندا، عورت هوندي ته هنجي سامان جي توڪري يا ننڍڙو ٻار به کڻائي هلندس. خير اها ته هئي ولايت جي ڳالهه. پر هتي اهو به وسارڻ نه ڪهي ته جي پوليس جي خلاف مٿي شڪايت ڪندا ته توهانکي پنهنجي وڌيڪ تباھيءَ لاءِ تيار ٿيڻو پوندو. مان سوچيندو آهيان ته عوام پر وڏي سگهه آهي، پوءِ سڀ ڪجهه صبر پر سهڻ يا انصاف ٿيڻ جي اميد پر وهڻ بدران، هو گڏجي اهڙن ظلمن ۽ زيادتين جو مقابلو ڇو نه ٿا ڪن؟ اصل علاج ته اهو آهي ته ذاتي ملڪيت وارو طبقاتي سماج مٽايو وڃي، پر تيستائين؟ بهر حال هيءَ گهٽنا، جنهن تي توهان ڳالهائڻو پئي، سا ظلمن جي تاريخ پر پنهنجو مٿ پاڻ آهي.....”

هيءَ اڇوت ماستريائي هن پرڳڻي ۾ پنهنجي جاتيءَ جي پهرين چوڪري هئي، جنهن مئٽرڪ پاس ڪئي هئي. هوءَ تازوئي هن ننڍڙي شهر ۾ ماستريائي مقرر ٿي آئي هئي. هوءَ اسڪول جي آڱڻ اندر هڪ پٽيواليءَ سان گڏ رهندي هئي. هوءَ نوجوان هئي ۽ سندر هئي. هڪ رات ورديءَ ۾ چار پوليس وارا ٽنڪسيءَ ۾ آيا ۽ اچي ان ڪوارٽر جو در کڙڪايائون، جنهن ۾ ماستريائي رهندي هئي. جيئن ئي پٽيواليءَ طاق کوليو، هي اندر گهڙي پيا ۽ ننڍا کڙي نوجوان ماستريائيءَ کي کنيي کنيائون ۽ اچي ٽنڪسيءَ ۾ وڌائون. پوليس وارن جي حڪم تي ٽنڪسي هلڻ لڳي. هوءَ ڦٽڪڻ ۽ رڙيون ڪرڻ لڳي. پوليس وارا هن تي کلڻ ۽ گاريون ڏيڻ لڳا. هن هن کي سوگهو پڪڙي رکيو. هن جي چيخن کي بند ڪرائڻ لاءِ هن هنجي وات تي هٿ رکڻ به ضروري نه سمجهيو. البت هن کي ٻه چار نقڙو هائي ڪڍيائون. پوءِ هوءَ هٿ ٻڌي، هن جي پيرن تي ڪري ۽ هنجون هاريندي وينديون ڪرڻ لڳي: ”پڳوان جي واسطي، پريوءَ جي نالي، مونکي ڇڏيو، منهنجي آبرو نه لٽيو.... رار جي واسطي مان توهان کي مائرن، پيئرن، ڌيئرن جو واسطو ٿي وجهان....“ پر پوليس وارن جا تهڪ وڌ. سندن ٿي ويا. ڊرائيور کي ڪهل اچي رهي هئي ۽ هن جو اندر اڀامڻ لڳو هو ۽ پنهنجي بيوسي ڏسي فقط ايترو خيال آيس ته پوري رفتار سان گاڏي ڪنهن وٽ يا پٽ سان ٽڪرائي ۽ پلي هن ظلم سان گڏ مان به ختم ٿي وڃان. پر هو فقط ايترو چئي سگهيو: ”جممدار صاحب، هن تي ديا ڪريو“ ان تي اهڙي چڙب مليس جو وري ڪجهه چوڻ جي جرئت نه ٿيس.

اهڙي جڳهه تي پهتا، جتي صوبيدار سندن انتظار ڪري رهيو هو. ماستريائيءَ کي گهلي لائون ۽ ڊرائيور کي ترسڻ جو حڪم ڪيائون. هڪڙي ڪوٺيءَ ۾ هن کي صوبيدار سان ڇڏيائون ۽ پاڻ چارٽي پوليس وارا ٻئي ڪمري ۾ ويهي شراب پيئندا رهيا. پهرين ڪوٺيءَ مان ماستريائيءَ جي منهن ميڙڻ، ٻاڏائڻ، ڦٽڪڻ، پلنگ ۽ ڪرسين جي گسڪڻ، گلاس ۽ بوتلن جي ڪرڻ ۽ ڀڄڻ جا آواز اچي رهيا هئا، جن ڪا وڏي چڪتاڻ جاري هئي. رات جي هن وڳڙي ۾ هڪ ٻن واٽهڙن به لنگهندي اهي ڪيهن ٻڌيون ۽ بيٺل ڊرائيور کان پڇيائون ته ڪهڙي ماجرا آهي؟ پوليس جو نالو ٻڌڻ تي ڪن ٻوساڻير، هو تڪڙا تڪڙا پنهنجي وات وٺي ويا. صوبيدار ڪامياب نه ٿي رهيو هو. دروازو کليو ۽ صوبيدار ظاهر ٿيو: صفا اڳهاڙو، نشي ۾ ٻڌل، ڳاڙهيون اکيون ۽ وحشي چهرو. هن ٻن پوليس وارن کي اندر سڏيو. هن جي مدد سان، ماستريائيءَ کي زوري ڪندو رهيو.

ٻن ڪلاڪن کانپوءِ پوليس وارن کي چيائين: ”وٺي وڃو هن ڪٿيءَ کي ۽ وڃي قتل ڪو ۾ ڦٽي ڪيوس!“

چارئي پوليس وارا، ماستريائيءَ کي گهليندا، وري اچي ساڳئي تشڪسيءَ ۾ ويٺا. ماستريائي جا ڪپڙا چيهون چيهون ٿيل هئا، هنجي ڪنڌي ۽ ڪناري بدن تي چڪن ۽ رهندن جا نشان هئا، ۽ هيٺيون لباس رت سان داغيل. هوءَ اڌ بيهوشيءَ ۾ وڌي رهي هئي: ”اي ڀڳوان .... اي پرمانا ... منهنجي عزت .... منهنجي آبرو .....

دراڻيو کي ان مندر ڏانهن هلڻ لاءِ چيو ويو جو شهر کان ٻاهر ڀرو هو. اتي پوليس جا ٻه ڀيالي ڀاتي ۽ پنڄائت جو ميمبر سٿاءِ موجب اول ئي موجود هئا. دراڻيو کي دڙڪا ۽ چٽا ڏئي ڇڏيو ويو. ڇهه ئي جٿا چوڪريءَ کي چڪيندا، مندر ۾ پهتا. هو پنهنجي شغل ۾ شروع ٿي ويا: شراب، ڪباب ۽ چوڪريءَ تي واري وٽيءَ سان حملو. چوڪري ڪنجهندي ۽ ڪيهون ڪندي رهي. پاڻي ٿي گهريائين ته هنجي وات ۾ شراب ٿي وڌو ويو. مندر جي پنڊت، پوليس ۽ اهو شغل ڏسي دريائيءَ پوتر مندر ۾ آئي، مندر کي اپوتر ڪيو 28 ”رامدروار، رام..... هڪ شو ويو، ڪلجگ آهي ڪلجگ، ..... رام، رام، رام“ چوندي هو مندر مان نڪري رات جي اونداهين ۾ گم ٿي ويو. اوسي پاسي هارين جا گهر هئا. گوڙ شور تي، انهن مان ڪجهه ماڻهو نڪتا ۽ اچي هي ڏيک ڏٺائون ۽ ڪجهه وقت ڏسندا رهيا، پر پوليس جا ماڻهو ڏسي پوئتي هٽي ويا ۽ ان ڊپ کان وڃي گهرن پيڙا ٿيا ته متان پوليس وارن جي نظرن ۾ نه اچي وڃون. هڪ ٻن جٿن کي خيال آيو ۽ ٻين سان صلاح ڪيائون ته اسانکي گڏجي هن مظلوم چوڪريءَ جي سهانئا ڪرڻ گهرجي، پر ڪير به هن جو ساٿ ڏيڻ لاءِ تيار نه ٿيو. گهرن ۾ به چوڪريءَ جون ڪيهون هن جي ڪنن ۾ وڃنديون رهيون، بي آرام ڪنديون رهيون. پوءِ ڪيهون بند ٿي ويون، باقي شرابي تهڪن جا پڙلاءِ وڃي رهيا.

صبح ٿيندي ٿيندي ماستريائيءَ جي ڪل ٿڙي چڪي هئي. هنجو دماغي توازن بگڙي ويو هو. هوءَ رڳو اکيون ڦوٽاري، ٻانهون ڊگهيون ڪري، هٿن جا چنبا ڦهلائي، چرين وانگر چيخون ڪري رهي هئي. رات وارين ڪارواين اول ئي هنجي شڪل صورت ۽ ڪپڙا لٽا، ديوانن جهڙا ڪري ڇڏيا هئا.

ٻئي شهر ۾، جو تعلقي جو هيڊڪوارٽر هو، ان جي سرڪاري اسپتال ۾ به پوليس وارا اهو چئي ماستريائيءَ کي ڇڏي ويا ته هيءَ ڪا رولو ديواني آهي ۽ رستن تي ڌڪا کائي رهي هئي.

اها هئي انهن اخباري اطلاعن جي داستاني تصوير، جنهن تي حاضرين، پروفيسر جي اچڻ کان اڳ، خيالن جي ڏي وٺ ڪري رهيا هئا.

پروفيسر کي محسوس ٿي رهيو آهي ته اڄ ٻڌندڙ هن جي ليڪچر مان بيزار نه ٿي رهيا آهن ۽ ڪنهن به ڪسڪڻ جي ڪوشش نه ڪئي آهي، جيتوڻيڪ ان قسم

جون اڳ به هن ساڳين ماڻهن سامهون ڪري چڪو آهي. منهنجي نيت اخبار جي هڪ ٻي خبر جي ڇند ڇان ڪرڻ جي هئي، پر اوهان جنهن گهٽيا تي بحث پئي ڪيو، مون به ٻر حصو ورتو. ”پروفيسر چوي ٿو. ”اها ٻي خبر ڪهڙي آهي، سائين؟“ ٻه ٽي جڻا هڪ ئي وقت پڇڻ ٿا. ”هڪڙي ٿاڻي تي هڪ بيلڊمي چوڪري تي ڪوڙو الزام مڙهي، هن کي لاکپ ۾ بند ڪيو ويو ۽ هن کي ماريائون ۽ ايڏا پئي ڏنائون ته هن جي ڪيهر تي سوين ماڻهو ڪٺا ٿي ويا ۽ جوش ۾ اچي، ٿاڻي جي پيچ ڊاهه ڪري، چوڪري کي ڇڏاريائون ۽ پوليس وارن کي به اڌ مٿو ڪري وڌائون.“ پروفيسر ٻڌائي ٿو. ”سائين ان گهٽيا تي روشني ضرور وجهو!“ ڪوڙ آواز چوڻ ٿا. پروفيسر کي اچرج لڳي ٿو: هي ڪهڙو موضوع آهي جو ماڻهو منهنجي ليڪچر مان ڪونه ڪسڪيا آهن ۽ اڃا به وڌيڪ ٻڌڻ چاهين ٿا! • (۱۹۸۳ ستمبر)

# وڙي نه ايندو وٽجارو

حاجي قطب احمد رنگ والا سان منهنجي ڏيٽ وٽ ۽ واقفيت جون سرحدون هنجي دڪان جون ديوارون هيون. ها، ڪڏهن ڪڏهن ڪتابن جي دڪانن تي اتقافي ملڻ ٿيندو هو، يا ”لطيف ڏينهن“ ۽ اهڙن ٻين تهذيبي ميڙن ۾، يا ڪنهن شاديءَ جي موقعي تي. اهڙن هنڌن تي جي ڪڏ وٺڻ جو وجهه ملندو هو ته ڪچهري به ڪري وٺندا هئاسين. اسانجي واقفيت کي پندرهن سورهن سال ٿي ويا هئا، پر ڪڏهن به هڪ ٻئي کي شادي غميءَ جي ڪوٺ ڪانه ڏنيسين. نه ڪڏهن ڪڏهن نڪتاسين ۽ نه ڪڏهن سٺنن يا هوٽل ۾ گڏ وڃي ويٺاسين. مان هنجي دڪان ۾ ويندو هئس، ته زوريءَ به گچ وقت وهاري ڇڏيندو هو، ۽ چانهه پائي ۽ ميوي مٺايءَ سان ڊو ڪرائڻ کانسواءِ اٿڻ نه ڏيندو هو. مان ڪيترائي ڀيرا هن کي منهنجي گهر يا اسپتال اچڻ جي صلاح ڪئي، پر هو ڪڏهن به نه آيو.

هن واقفيت جي شروعات ان وقت ٿي جڏهن مان پنهنجي گهر جي جڳهه جوڙائي رهيو هوس. هن جو هارڊ ويئر Hard ware جو دڪان هو. هن وٽ ڪوڪا ڪوٽا، ڪنڊا، پينٽ، رنگ ۽ ٻيو جڳهين ۾ ڪتب ايندڙ سامان هو. انڪري مونکي ڇهه مهيناڪن، ٻئي ٽئين ڏينهن هن وٽ ويڃڻ پوندو هو. مون پڇا ڳاڇا مان اهو به ڏٺو ته هو ٻين دڪاندارن جي پيٽ ۾ شين جي قيمت مناسب ۽ ڪجهه نه ڪجهه گهٽ وٺي ٿو. پوءِ سمورا ٿڌا هن کان ڳڻڻ لڳس. هنجي ڳالهائڻ ۾ سادگي، فضيلت ۽ ڪشش هوندي هئي. هنجو لهجو واپارين جهڙو گهٽ ۽ پڙهيلان ڳڙهيلان جهڙو وڌيڪ هوندو هو. هو گهڻو ڪري انگريزي لباس پهريندو هو ۽ ڏاڙهي نه رکائيندو هو.

هنجي هٿ اندر واپاري وڪر کانسواءِ، ڀتين تي ڪن شين جا اشتهار ۽ ڪئلينڊر تنگيل هئا ۽ آيت واري هڪڙي تختي. پر ٿي وڻون وڌيڪ پٿريون هيون. سندن جاتيءَ جي پير جي وڏي ۽ رنگين تصوير، ان جي هيٺان خود حاجيءَ جي صورت، جا اچي ۽ ڪاري هئي ۽ ماپ ۾ مٿين تصوير جي اڌ جيتري، ۽ پاسي ۾ هنجو گهر هت جي پٺيان ۽ لاڳيتو هو ۽ وچ واري دروازي تي پردو چڙهيل هوندو هو. ڪڏهن ڪڏهن اتان ٻارڙن جي رڻ جو آواز ٻڌبو هو. هن کي ننڍا ٻار به هئا، پر هنجاءِ ٻه وڏا پٽ هن سان گڏ هن دڪان ۾ ڪم ڪندا هئا.

مان جڏهن دڪان ۾ ويندو هوس ته حاجي، ڪو ڪتاب يا رسالو پڙهندي نظر ايندو هو، يا اهو ڪتاب ميز تي رکيل هوندو هو. هڪ ڀيري منهنجو لکيل ڪهاڻين



جو ڪتاب، هنجي هٿ ۾ ڏنل. پر مونکي محسوس ٿيو ته هن کي منهنجي ۽ ان ڪتاب جي وچ ۾ ناتو جي ڄاڻ ڪانهي.

هڪ ڏينهن هنجي هٿ ۾ گهڙيس ته هڪدم پڇيائين ”ڊاڪٽر سائين، توهين ڪهاڻيڪار نجم عباسي ته نه آهيو؟“

مون هاڪار ڪئي.

هو اٿيو ۽ اچي مونکي خوشيءَ مان پاڪر پاتائين.

”مونکي تازوئي اهو شڪ پيو هو. پر پڪ ڪرڻ واسطي توهان سان گڏجائيءَ جو اوسيٽو پئي ڪيم. توهان لڪل لعل نڪتا. ڪڏهن اهڙي ڳالهه ئي ڪانه ڪڍيو. توهان به سوچيو هوندو ته هڪ بدادوق واپاريءَ کي ادب جي ڪهڙي ساجهڙا هن چيو.“

”نه، اهڙي ڳالهه ناهي. توهان کي جهڙي قسم جا ڪتاب پڙهندي ڏسندو آهيان، اهي توهان جي ادبي ذوق جي بلنديءَ جي ڪافي ثابتي هوندا آهن.“ مون ورائيو.

”توهان کي خبر هوندي ته مان توهان جي مداحن مان آهيان ۽ توهانجا هڙتي ڪتاب پڙهندو رهندو آهيان“ هن چيو.

جاء جي اڏاوت پوري ٿيڻ کانپوءِ به، جڏهن به مونکي ڪوئي ڪنڊي يا ٻي ڪنهن به اهڙي وٽ جي حاج پوندي هئي، جا هن جي دڪان تان ملي سگهي ٿي ته مان هنجي دڪان ڏانهن منهن ڪندو هوس. ان بهاني ڇهين ٻارهين مهيني هن سان گڏجائي ۽ خيالن جي ڏي وٺ پئي ٿيندي هئي.

هو مون سان هاڻي کلي دل ۽ کڻي ذهن سان ڳالهائڻ لڳو هو. هو چوندو هو: ”جنهن جاتيءَ ۾ مان رهان ٿو، ان سان اٿڻو وهڻو پوي ٿو. ان سان رسمن ۾ ساٿ ڏيڻو پوي ٿو. خاص ڪري ان حالت ۾ ماڻهو اڪيلو رهجي ويندو. مان مذهبي رسمن به سماجي ڪارج ۽ پنهنجي تهذيب جو حصو سمجهي، ادا ڪندو آهيان.“

هڪ ڏينهن دڪان ۾ ويس ته هو ڪونه هو. هنجي پٽن ٻڌايو ته هو غار پڙهڻ ويو آهي. ٿوري دير ۾ هو اچي ويو. چوڪرا ڏنڌي کي منهن ڏئي رهيا هئا ۽ اسين ٻئي ڪچهري ڪرڻ لڳاسين. ڳالهين ڪندي هن چيو ”مان غار کي سماجي ڪارج ۽ پنهنجي تهذيب جو حصو سمجهي پڙهندو آهيان. جڏهن مان گهر ۾ هوندو آهيان يا اڪيلو هوندو آهيان، ته غار ڪونه پڙهندو آهيان. جڏهن به ٿي جڻا غار پڙهڻ وارا هوندا آهن ۽ به غار پڙهڻ لاءِ تيار ٿيندا آهن ته مان به انهن سان گڏ بيهي ويندو آهيان. جمعي جي غار ۽ عيد جي غار سڀني سان گڏجي ضرور پڙهندو آهيان. ٻيا روزو رکندا آهن ته مان به روزو رکندو آهيان. پر جي ڪنهن روزي دوران سهڻ کان ٻاهر بڪ يا اڃ لڳندي اٿر ته لوڪ کان لڪي ڪجهه کائي پي وٺندو آهيان. ائين

ڪندي مونکي گناه جي جهنڊڙي ڪانه پوندي آهي. اسان شيعا آهيون. محرم ۾ جڏهن اسانجي جاتيءَ جو ننڍو وڏو ڪارا ڪهڙا پائيندو آهي ته مان پڻ ڪارا ڪهڙا ڏکيندو آهيان. مجلسن ۾ به ٻين وانگر حاضر رهندو آهيان ۽ پڙ نڪرندو آهي ته ان ۾ شريڪ ٿيندو آهيان.“

هڪ لڱا ٻڌايائين ته هو حج تي وڃي رهيو آهي:

”اسانجي جاتيءَ ۾ منهنجي حيثيت وارا دولتمند، حج تي ضرور ويندا آهن. مون حج ڪرڻ ۾ دير ڪئي آهي. جاتيءَ وارن ان باري ۾ مونکي اشارا ڏين، سنئون سٿو چوڻ ۽ توڪرن هڻڻ شروع ڪيو آهي. سو هن سال وڃان پيو.“

موٽي آيو ته چيائين ”مان ڏاڍو بيزار ٿيس. ڏاڍي رش هئي ۽ عرب اسانکي جانورن کان به گهٽ ٿا سمجهن. هنن جي اسان سان روش ڏاڍي ڪهري ۽ اڍنگي آهي. هڪ ته اٿن اسلام جو بنياد هجڻ جي ڦوند، ٻيو وري اسان هوندا آهيون سندن ڌرتيءَ تي، سو اصلي ڪتن سان گڏ ٿا ڪارائين. هڪڙي ڳالهه خاص طرح منهنجي ذهن ۾ ويئي: هو نماز جا ڏاڍا پابند آهن. ٻانگ ٻڌائون ته هزار ڪمر ڇڏي، نماز ۾ جتي ويندا. مونکي اهو احساس به ٿيو ته هنن جي نماز، عبادت کان وڌيڪ هنن جي تهذيب جو حصو بنجي وئي آهي.“

هو ٽئين چوٿين سال يورپ يا آمريڪا جي سير تي ويندو هو ۽ نئين صحت، چهري جي نئين چمڪ، نئين ڄاڻ ۽ ڪتابن جا انبار آڻيندو هو.

هڪ ڏينهن ٻارن جي تعليم جي ڳالهه نڪتي ته چيائين ”اسان جي جاتي، ڪاروباري جاتي آهي. پيڙهين کان وٺي ائين رهيا آهيون. ٻارن جي پالنا اهڙي وايو منڊل ۾ ٿئي ٿي جو ننڍي هوندي کان ئي هنن جي رڳ رڳ ۾ ڪاروبار سمائجي وڃي ٿو ۽ اڳتي هلي هو ان ۾ ڪامياب به ٿين ٿا. انڪري مانت به جلد ئي هنن کي پنهنجن ڏنڌن ۾ لڳايو ڇڏين. اسان وٽ ڪي ڳاڻ ڳڻيا اهڙا چوڪرا هوندا آهن، جي وڏيون ڊگريون پاس ڪندا آهن. البت مون پنهنجي ٻارن کي اعليٰ تعليم ڏيارڻ جي ڪوشش ڪئي، پر هي ٻئي وڏا چوڪرا ته مشترڪ کان مٿي هلي ڪونه سگهيا. باقي ننڍا ڏسون ته ڪهڙو ٿا ٻوٽو ٻارين.“

حاجي قطب احمد کي جيون سان پيار هو. هو جيون مان پوري رس حاصل ڪرڻ جي ڪوشش ڪندو هو. هو کائڻ پيئڻ ۽ ڪپڙي لٽي جو ڏاڍو شوقين هو ۽ سدائين ٽپ ٽاپ رهندو هو. پتنن کي به ساڳي ريت سهڻن ويسن ۾ ۽ سمارت رهن جي عادت وڌي هئائين. موٽر جي ڪا خاص ضرورت ڪانه هئس. پر ٻارن ٻچن کي گهمائڻ لاءِ اها به رکي هئائين. موٽر ۾ اوڙي پاڙي جي مسڪين مريضن کي اسپتال تائين پهچائڻ ۾ وڏي خوشي محسوس ڪندو هو. هو چوندو هو ته زندگيءَ سان پيار ان ۾ آهي ته پاڻ زندهه رهجي ۽ ٻين کي به زندهه رهن ڏجي. نه رڳو زندهه رهجي،

پر پاڻ به خوشحال زندگي گذارجي، ۽ ٻين کي به خوشحال زندگي گذارڻ ۾ سهائتا ڪجي. خوشحالي گڏيل ۽ سماجي ٿيندي آهي، زندگي پي گڏيل ۽ سماجي ٿيندي آهي. اڪيلي انسان جي خوشي، انسان جي گڏيل خوشيءَ جو مقابلو ڪري نه ٿي سگهي.

هڪڙي گهمري هن چيو ”مان پيٽي بورجوا آهيان، هن وقت منهنجي ايتري پڄت آهي، جو وڏو نه، ته به ننڍڙو ڪارخانيدار يا بورجوا بنجي سگهان ٿو، پر منهنجو ذهن اهو قبول نه ٿو ڪري ته پورهيت جي پرماريت ڪريان ۽ انهن جو ڪٿيو ڪاوان.“

هن جا پٽ مونکي ”چاچا“ چون لڳا هئا. جڏهن حاجي هت تي نه هوندو هو ته هو ويهي مون سان ڳالهائين پولهين ڪندا هئا. اڪثر هو پيءُ جون دانهون ڏيندا هئا ۽ شڪايتون ڪندا هئا.

هڪ ڀيري چيائون ته بابو غير ضروري سخاوت ڪري ٿو ۽ وڏا وڏا چنڊا ۽ امدادون ڏئي ٿو، ۽ اهڙي طرح پنسو زيان ڪري ٿو.

اهو ڪاٿو مون به ڪيو هو ۽ ڪجهه ڏٺو هو ۽ ڪجهه ٻڌو هو ته هو قومي تحرڪن لاءِ، ٻوليءَ جي هلچل لاءِ، تهذيبي سرگرمين لاءِ، اسپتال لاءِ اسڪولن لاءِ دل کولي رقمون ڏيندو رهندو آهي. ان حقيقت جي پٺڀرائي، منهنجي ڪن ڄاڻو سياسي ۽ سماجي ڪارڪنن به ڪئي هئي ته حاجي سون نه پر هزارن ۾ رهي جي سهائتا ڪري ٿو ۽ ڪندو رهي ٿو.

پٽن ته هڪ لڳا اها به شڪايت ڪئي ته بابو وقت جو رخ به نه ٿو ڏسي. هنن جو چوڻ هو ته ڪڏهن ڪڏهن ڪنهن شيءِ جي مارڪيٽ ۾ اٿائ ٿي ويندي آهي. اهڙي وقت اها شيءِ لڪائي سگهجي ٿي ۽ ان جي قيمت پنجوڻي جهڙي ملي سگهي ٿي. پر بابو اها شيءِ لڪائڻ به نه ڏٺي ۽ وڪڻي به رواجي قيمت ۾.

حاجيءَ جي هڪڙي ڀلي عادت هئي. هن کي احساس هو ته هن جو فئملي ڊاڪٽر ٻيو آهي ۽ هو هن جوئي علاج ڪرائيندو آهي، تنهنڪري پنهنجي ڪنهن به بيماريءَ جي باري ۾ مون کان آڏي پڇا ۽ اجايا سڃايا سوال ڪري پور نه ڪندو آهي. هڪڙي گهمري، دڪان ۾ مليا سين ته مونکي هو ڪمزور نظر آيو. منهنجي پڇڻ تي ٻڌايائين ته ٻه مهينا اڳ دل جي بيماريءَ جو دورو پيو هو ۽ مهينو ڪن اسپتال ۾ داخل ٿي رهيو پيو. هن پنهنجي بيماريءَ جو حال حوالا ٿيڻ ڏنو، جيئن غير ڊاڪٽر دوست کي ڏجي.

هڪڙي ڀيري، ڪو تهڙو خريد ڪرڻ لاءِ مونکي حاجيءَ جي هت تي وڃڻ جي حاجت پئي. ڇهه اٺ مهينا ٿي ويا هئا ته نه هنجي دڪان تي ويو هوس ۽ نه ڪنهن ٻئي هنڌ هن سان مڪا ميلو ٿيو هو.

دڪان ۾ حاجي صاحب موجود ڪونه هو. هنجڻا پئي پت، گراهڪن سان رڌل هئا. واندا ٿيا ته پڇيو مان:

”حاجي سائين ڪونه ٿو ڏسجي؟“

هنن جون اکيون مون ۾ ڪهي ويون. انهن ۾ اچرج هو، ميار هئي يا سوال، سو مان سمجهي نه سگهيس. وڏي پت جواب ڏيڻ ۾ وڌيڪ دير نه ڪئي.

”چاچا، بابو ته ٿي مهينا ٿيا گذاري ويو!“

”هان!“ منهنجي وات مان نڪتو. مونکي ڏڌڪو پهتو.

”توهان ڏاڍي ڏک جي ڳالهه ٻڌائي، مونکي بيحد افسوس ٿيو.“

اها مون رسمي ڳالهه نه چئي هئي. مونکي سچ پچ افسوس ٿيو هو. هن سان منهنجو چڱو رستو رهيو هو، هو سٺي ذهن ۽ روشن خيالن وارو ماڻهو هو. پر منهنجو اهو ٻول ٻڌي وڏي پت چيو ”چاچا، توهانکي افسوس ٿيو؟“

هن اهڙي عجيب نموني، ائين چيو جو مان هيڃڪي ويس. خيال آيو ته شايد مون هن جي ڳالهه نه سمجهي آهي، هن شايد پيءُ جي موت جي خبر نه ٻڌائي آهي، پر پير ڪجهه چيو آهي. يا ٿي سگهي ٿو ته هن جي جاتيءَ ۾ پيءُ جي لاڏاڻي تي ائين پرچائو ڪرڻ جو رواج نه هجي ۽ مون غلط طريقو اختيار ڪيو آهي. يا ائين به ٿي سگهي ٿو ته پيءُ جي ڪري هن تي جيڪي پابنديون هيون. انهن مان آڃا ٿيا آهن ۽ هن لاءِ افسوس جو سوال ئي ڪونهي. يا هنجو موت ڪنهن خطرناڪ ڏوهه يا گندي گناهه سان ڳنڍيل هجي. بهرحال هو ۴۵ ورهين جو هو ۽ هنجي جيون، هنجي موت کان، هر لحاظ کان ڪارائتي هئي. هو جيون سان پيار ڪندڙ ۽ ترقي پسند انسان هو. هنجي ڳالهين ۾ پنهنجي ڌرتيءَ جي سرهاڻ هوندي هئي، پنهنجي ڌرتيءَ جا رنگ هوندا هئا، پنهنجي ڌرتيءَ جي روشني هوندي هئي.

هو منهنجي مونجهاري کي تاڙي ويا.

”چاچا، ڇا توهان کي اڳ ۾ بابي جي موت جي خبر ڪانه پئي آهي؟“ وڏي

ڇوڪري پڇيو.

”نه!“ مون ورائيو.

”ته پوءِ توهانکي هنجي موت جي تفصيل جي ڄاڻ به ڪانه هوندي. جي ڄاڻ هجي ها ته افسوس نه ڪيو ها. اهڙو موت ته خدا هر ڪنهن کي نصيب ڪري.“

مان منجهيل نگاهن سان هن ڏي نهاري نڍو رهيس.

هو چوندو هليو: ”هنجو موت ڏهين محرر ٿي ٿيو. اهو جمعي جو ڏينهن هو ۽

هن مسجد ۾ جمعي جي نماز پڙهندي دم ڏنو. اهڙو برڪت ڀريو موت ڀاڳ وارن کي ئي ته نصيب ٿيندو آهي.“

• (۲۳ نومبر ۱۹۸۳ء)

مان حيرت مان هن کي ڏسندو رهيس.

# سنڌ ۾ طوفان

سليم ڏاڍي بيقراريءَ مان، دريءَ مان ٻاهر نھاري رھيو ھو. ھر لنڪھنڌڙ ڇوڪريءَ کي ڇٽائي ٿي ڏنائين ۽ ھر رکشا جي آواز تي اميد ٿي جاڳيس. ھن ۽ انيلا ھن ھوٽل ۾ ملڻ جو سٽاءُ ستيو ھو.

سليم جي ھيءُ سنگتياڻي، آفيس ۾ ٽيليفون آڀريٽر ھئي. جتي ھو آفيسر ھو. اڄ سليم جو گھر صفا خالي ھو. ھن جا ھڙتي مائٽ، ڪجھہ ڏينھن لاءِ، ھن شھر کان ٻاهر ويل ھئا. انيلا انجامر ڪيو ھوس تہ اڄوڪي، يعني آچر رات، آچر جو سڄو ڏينھن ۽ سومر رات، ساڻس گڏ، سندس بنگلي ۾ ھلي گذاريندي. سٽاءُ موجب، رات جو ائين بچي ھو ھن ھوٽل ۾ گڏجڻا ھئا، ۽ اتان سليم جي گھر وڃڻو ھو.

سليم تہ ائين کان اڳ پھچي ويو ھو، پر ھينئر ساڍا اٺ ٿيا ھئا، انيلا اڃا ظاھر ڪونہ ٿي ھئي. سليم ان ڪري بہ بي آرام ٿي رھيو ھو، جو آسمان وسڻ جا ويس ڪيو بيٺو ھو، ۽ وڙ وڪڙ وڃون ٽڪڙو ٽڪڙو ڇمڪاڻ ڪري رھيون ھيون. ھن چاھيو ٿي تہ مينھن شروع ٿيڻ کان اڳ ۾ ئي ھو گھر پھچي وڃن. مينھن پوڻ جي حالت ۾، رستي تي ڦاسي پوڻ جو انديشو ھو. ھيءُ ھوٽل تلڪ چاڙھيءَ تي ھئي ۽ ھن جو بنگلو ھتان ئي ميل پري لطيف آباد ۾ ھو. جڏھن زوردار برسات پوندي ھئي، تڏھن تلڪ چاڙھيءَ تان، آبشار جي رفتار واري تيزيءَ سان پاڻي ھيٺ وھڻ لڳندو ھو، ۽ ان کان ھيٺيون رستو پاڻيءَ سان تڙت ٿي تار ٿي ويندو ھو، ۽ نئن وارو ڏيک ڏيندو ھو. سليم کي خبر ھئي تہ اھڙي وھڪري ۾ لاهيءَ تان موٽر ھلائڻ مشڪل ھو. ھيٺ اسٽيشن روڊ تي ۽ گاڏي کاتي ۾ مينھن جو پاڻي گڏ ٿيڻ وقت، ٽي فوٽ کن ٿي ويندو ھو ۽ اھڙي حالت ۾ پاڻي موٽر جي انجن ۾ پھچڻ ڪري گاڏي بند ٿي ويندي ۽ بيھي رھندي.

ڪنھن جي ڇمڪاڻ ۾ تيزي ايندي ٿي وئي. گجگوڙ بہ ٿيڻ لڳي ۽ ھوا جي رفتار ۾ واڌارو اچي ويو ھو. نيٺ نون بجي ڌاري، ھن انيلا کي رکشا مان لھندي ڏٺو. ھو ٽڪڙو ٻاهر نڪتو. ان وقت برسات شروع ٿي چڪي ھئي.

ھن جلدي جلدي وڃي پنھنجي موٽر کولي.

انيلا مرڪن جي بارش وسائيندي چيو:

”تون تہ اھڙي ٽڪڙ ۾ پيو ڏسجي، جن تہ گاڏي گسڻ جو انديشو آھي.“

”سگھي ٿي، اندر ويھ ڳالھيون پوءِ ڪجانہ.“

”الا، ڪهڙي نه خوشگوار موسم آهي. اڄوڪي رات ته ڏاڍي رومانسڪ ٿيندي.“

هو تهڪ ڏيندي موٽر ۾ ويٺي.

انيلسا .... عمر پنجويهه سال، قد پورو پٺو، رنگ پورو، وارن جي ڪٽ مرداني، غرارو ۽ کليل ڳچيءَ وارو چولو پهري، پوتي سنهڙي ۽ شفاف، چاتيءَ جا ڪنگرا، قد بت جي لحاظ کان وڌيڪ اڀريل، چهري تي تمام گهڻي ميڪ اپ، خوشبوئن سان ڀريل مسڪراهن جو مجسمو، هونءَ اداس اداس نظر ايندڙ، پر سليم سان اڪيلائيءَ وقت ڏاڍي چلولي.

سليم ... تيهن سالن جو اڻ پڙهيل ٺاهوڪو جوان، قد ڊگهو، بدن تي تيتراڻ جو فل سوت، وڏي ويڪري تاء، وارن سان ڪياڙي به ڍڪيل، وات وڏو، چپ ٿلهيرا ۽ دائمي مرڪندڙ، سگريٽ ڇڪڻ جو شوقين، اکين ۾ تيزي ۽ شرارت، ڏسندڙ کي ائين محسوس ٿيندو ڄڻ ته چٽو پيو ڪري.

”ڏاڍي دير ڪيئي؟“ سليم موٽر ۾ وهندي پڇيو.

”ات ته ڪاليج آڏو شاگرد وڏي ميڙ جي صورت ۾ رستو روڪيو بيٺا هئا؛ ۽ جيئي سنڌ، سنڌو ديش ۽ سنڌي ٻولي قومي ٻوليءَ جا نعرا هڻي رهيا هئا. ان ڪري ويهه پنجويهه منٽ رڪشا واري کي رڪڻو پيو.“

تلڪ ڇاڙهيءَ کان هيٺ لٿا ته وسڪاري ۾ ڏاڍي واڌاچي وئي، ۽ آندتي ۽ مٽيءَ جو طوفان شروع ٿي ويو. شهر ۾ بجلي بند ٿي وئي. طوفان ۾ خطرناڪ تيزي اچي وئي. آوازن پيانڪ صورت اختيار ڪئي: گجگوڙ، هوا جا سوساٽ، بارش جو تهه ٽهه ٽمڻ، نيسارن جو وهڻ، جڳهين جي درن ۽ درين جا گڙڪا، رستي تي نالي جي بورڊن، فلن جي اشتهارن ۽ ٻين ڇيڙن جو ڪڙڻ.

فردوس سٺيا وٽ پهتو ته هن ڏٺو ته ڪي موٽر وارا بتيون روشن ڪري، رستي جي پاسي ۾ موٽرون روڪي، بيهي رهيا هئا. هن به موٽر بيهارڻ ۾ سلامتي سمجهي. پر اڃا بيٺو ته موٽر جي ڇت مٿان شيشن ڪرڻ جا آواز ٿيا، جي پر واري جڳهه جي درين مان ڪريا هئا، ۽ ڏسندي ڏسندي پاسي وارن وڪيلن جي آفيسن ۽ دڪانن جا بورڊ ۽ تختا اڏامي اچي ڀرسان ڪريا. اتي ئي شور ۾ هڪڙو وڏو شور اڀريو. زبردست ڌماڪو ٿيو. شايد ڪا اوچي ماڙي ڪري هئي.

هن محسوس ڪيو ته هتي به خطرو آهي. ان ڪري موٽر اڳتي وڌائين. ٻه ٽي موٽرون ۽ ٻه ٽي رڪشائون، وچ رستي تي پاڻيءَ ۾ بيٺل ڏٺائين. اهي شايد انجن بند ٿيڻ ڪري بيهي رهيون هيون.

هن هنڌ ڪني پاڻيءَ جي نيڪال واسطي وڏيون پائيهون وجهڻ لاءِ رستي جي وچ ۾ وڏي ڪڏ ڪوٽيل هئي، ڇهه ست فوٽ اونهي ۽ ڇهه ست فوٽ ويڪري. اها

هاڻي پاڻيءَ سان پرڃي وڃڻ ڪري نظر نه ٿي آئي. هو ان رستي تان ايندڙ ويندڙ هو، انڪري ان جي لاهين ڇاڙهيون کان واقف هو. پر خطرو پنهنجي جڳهه تي موجود هو. جي موٽر ٿورو به هيڏي هوڏي ٿئي ته نه موٽر جو خير ۽ نه ان ۾ ويٺل جو. موٽر پير پير ۾، جوشن واري رفتار هلي رهي هئي. هو پوري ڌيان ۽ خبرداريءَ کان ڪم رهيو هو.

موٽر قبرستان ڀرسان، کليل ميدان واري رستي تي پهتي. هتي ڪيتريون ئي موٽرون ۽ رڪشائون، قبرستان جي ڀت جي اوت ۾ بيهي رهيون هيون. چرندڙ گاڏي ڪا ايڪڙ پيڪڙ ٿي ڏني.

هو گاڏي هلائيندو رهيو. هن خيال ڪيو ته اهڙو تيز ۽ خطرناڪ طوفان آهي، جو هتي بيٺي به ڪو حادثو پيش اچي سگهي ٿو، ۽ هو بهرحال هڪ ڌارين چوڪريءَ سان گڏ هو. ان ڪري ڏکيو سڪيو، جو ڪم ڪشي به، هر حالت ۾ پنهنجي گهر پهچڻ ضروري سمجهيائين.

هن اهو به سوچيو ٿي ته بيهي رهڻ جي حالت ۾ پتو ناهي طوفان هڪ ڪلاڪ هلي، ٻه ڪلاڪ هلي، چار ڪلاڪ هلي. پوءِ به رستا، وٽن يا بجليءَ جي ٽنڀن ڪرڻ ۽ پاڻيءَ جي جهجهائيءَ ڪري ايتري حد تائين بند ٿي سگهن ٿا، جو گاڏيءَ جو ڪاهي وڃڻ ناممڪن ٿي سگهي ٿو.

هن سامهون بيحد خطرا ٿي ڏنا. هو من ٿي من ۾ ڊڄي رهيو هو. پر پار پهچڻ جو پڪو پهم هوس. بجليءَ جون تارون ڪٽي موٽر مٿان ڪري ٿي سگهيون. ان جو مطلب هو موٽر ۾ ويٺل جو موت. رستي جي پاڻي ۽ گپ ۾ گاڏي گسڪي، قبضي مان نڪري، رستي کان هيٺ ڪري ٿي سگهي. اونداهه ايڏي هئي، جو سامهون سامهون ايندڙ ويندڙ موٽر سان ٽڪر ٿي ٿي سگهيو. وچ موٽر مٿان ڪري، پسر ڪري ٿي سگهي.

پر هو ماڳ پهچڻ جي ڌن ۾ موٽر ڪاهيندو هليو.

طوفان جي تيزيءَ ڪري گاڏي لڏي رهي هئي. انديشو پئي ٿيو ته گاڏيءَ جا ڦيٽا زمين تان اڪڙي ويندا، ۽ گاڏي بلاڪيون کائي، تين جي خالي ڊهي وانگر اڏامندي، الاتي ڪٽي وڃي پهچندي. هو گاڏي پهرين يا ٻئي ڏنڊي (گيئر) ۾ هلائي رهيو هو، جيئن گاڏيءَ جي زمين تي پڪڙ زياده کان زياده سرگهمي رهي.

مينهن ايندو زبردست ۽ ايڏي مقدار ۾ پئجي رهيو هو، ڇڻ ته آسمان جي درياھ جو بند ڀڄي پيو هو. پلر جي پالوٽ هئي، اوھيڙا ڪري ٿي اٿو.

روشنيءَ جي حالت اها هئي، جو موٽر جي آڏو ٻن گزن تائين به مشڪل نظر ٿي پئجي سگهي. بٽين جي شيشن تي پاڻي لڳي رهيو هو، وايو منڊل ۾ ڪارو ڪارو نيار لڳو پيو هو. پاسي وارين درين مان ٻاهر ڪجهه نظر ڪونه ٿي آيو. فقط

اوندھ ٺي اوندھ هئي، ٻاٽ اوندھ، پيانڪ اوندھ. هن موٽر جي اندرين بتي به ٻاري ڇڏي هئي، جيئن اڳيان يا پٺيان ايندڙ کي گاڏيءَ جي گهڻي کان گهڻي سوچنا ملي سگهي.

رستي جي ڇهي ڇهي سان واقفيت، هيانه جي سڃاڻي ۽ وچ جي واهر سان هو اڳتي وڌندو رهيو. پاسي کان ٻه ٽي رکشائون ۽ رکشا وارا نظر آيس. هر هڪ رکشا وارو، رکشا بيهاري؛ رکشا کي هٿن وسيلي زور سان زمين طرف پڪڙي ويٺو هو. شايد هو رکشائن کي طوفان جي تيزيءَ ۾ اڏامڻ ۽ بلاڪيون کائڻ کان بچائڻ خاطر اهڙي نموني سوکيو جلهي ويٺا هئا.

هڪ هنڌ، هڪ موٽر رستي کان هيٺ اونڌي پيل ڏٺائين. شايد ترڪي وڃي اوڏانهن ڪري هئي. يا شايد ٻي ڪنهن گاڏيءَ سان ٽڪرڻ ڪري اها گت بڻي هئس. انهن ۾ چڙهيلن جو ڪهڙو حشر ٿيو؟ پر اهڙي سمي، ڪنهن کي ايترو حوصلو يا ايتري همدردي هئي جو لهي وڃي جاچ جوچ ڪري ۽ ڪنهن انسان کي بچائڻ جو جتن ڪري.

هو رڙهندو هليو. صفا انڌن وانگر. آسپاس جو ڪو پتو ڪونه ٿي پيو. شور، گجگوڙ، سوسات، ڪڙڪاٽ، ٺڪاءُ، ڌماڪا، موٽر جي ڀٽ مٿان ڄڻ سورين هزارين ڊمر وڃي رهيا هئا. طوفان جو راکاس ٿوڪون ڏيئي رهيو هو. وڃون نه هيون، باهه جا نانگ هئا.

هلڻ وقت هن کي اندازو ٿي ڪونه هو ته اهڙو خوفناڪ طوفان ايندو. ريلوي ڦاٽڪ وٽ پهتو. اتي جي خطري واري گاڙهي تي ٻري رهي هئي. پر ڦاٽڪ کليل هو. هو ڦاٽڪ اڪري، لطيف آباد ۾ گهڙيو ۽ پتو رستو ورتائين. اوچتو هن هڪ هنڌ روڪڻي (بريڪ) لڳائي. موٽر ذري گهٽ رستي جي وچ ۾ ڪريل وڻ مٿان چڙهي وئي هئي. گاڏي پوئتي ڪري، وري پاسي کان اڳتي وڌايائين.

ٿورو اڳيرو سامهون ايندڙ رکشا ان وقت نظر آيس، جڏهن صفا اچي ٽڪريس. پر بچاءُ ٿي ويو. رکشا، موٽر جي پاسي کي رهڙيندي هلي وئي. نه رکشا وارو بيٺو ۽ نه هن موٽر روڪڻ جي ضرورت محسوس ڪئي. رڳو بڙ بڙ ڪري چيائين: ”هي ڪمبخت رکشا وارا ههڙي سمي به صحيح پاسي نه ٿا هلن.“ ڇو ته هي ’هڪ طرفو‘ رستو هو رکشا وارو غلط اچي رهيو هو.

انيلا چيس: ”پرواهه ناهي، خير ٿي ويو.“ هي سارو وقت چوڪري ڇپ ۽ گنپير رهي هئي. فقط ڪڏهن ڪڏهن سليم کي چيائين ٿي: ”سنيالجانءِ، سامهون گاڏي آهي.“ يا ”سنيالجانءِ، هتي گهڻو پاڻي ٿو ڏسجي.“



انيلا ڪابه گهٻراھت ڪانه ٿي ڏيکاري، ۽ نه ڊپ يا پريشانيءَ وارو آواز ٿي ڪڍيائين.

اهو پر ڪن خاطر ته انيلا ڊنل آهي يا نه، سليم، موٽر جي اندر واري روشنيءَ ۾ به ٿي گهٻرا ھن ڏي ٺھاريو. پر ھن جي چھري تي ڪوبه خوف ۽ ھراس جو اھڃاڻ نظر ڪونه آيس. شايد چوڪريءَ پنھنجي گهٻراھت ڏيکاري، اھڙي وقت سليم کي وڌيڪ پريشان ڪرڻ نه ٿي چاھيو.

ھڪ ھنڌ چوڪريءَ کان پڇيائين:

”ڊجين ته ڪونه ٿي؟“

”مان اھڙا ڪيئي طوفان ڏسي چڪي آھيان. مان ڪونه ٿي گهٻرايان.“

سليم ته ڏاڍو گهٻرايل هو، پر ٻاھريون ٻنڌو رکندو ٿي آيو. هو پنھنجون پوريون قوتون گاڏي سنڀالڻ ۾ خرچ ڪري رھيو هو. ان ڪري ھن وقت ھن جي دماغ ۾ ٻين خيالن اچڻ لاءِ خال ڪونه هو. پر تنھن ھوندي به موت جو ويچار آيس ٿي. حالتون اھڙيون ھيون، جو ڪنھن به وقت ڪجهه ٿي ٿي سگھيو. ھيڪر اھوخيال به آيس ته ھن حالت ۾ موت ٿيو ۽ منھنجو لاش ھن چوڪريءَ سان گڏ ڏٺو ويو ته ماڻھن جي به بدنامي ٿيندي، ۽ منھنجي لاءِ واقفڪارن ۾ ڪو ھمدريءَ جو جذبو پيدا ڪونه ٿيندو.

رستي وارا بجليءَ جا ھڙتي ٽنڀا گھڻو ڪري جھڪي پيا ھئا؛ ڪي ٿورو، ڪي گھڻو. ڪي ته زمين جي صفا ويجهو ھئا. سليم انھن کان به بچندو آيو.

رستي جي موڙن جي به خبر نه ٿي پئي. جتي ھن کي مڙڻو هو، اتي اندازي تي بيھي ٿي رھيو ۽ ڪوڏ جي چمڪي ۾ اتي جا نشان ۽ پاريتا چڱيءَ طرح چڪاسي، پوءِ ٿي گاڏي موڙيائين. ھڪ موڙ تي توھ وٺڻ ۽ خاطري ڪرڻ لاءِ ھن کي پورا ڏھ منٽ، وچ جي روشنيءَ ۾ آسپاس جي جاچ ڪرڻي پئي.

رواجي طرح ھي ٿي ميل ڏھن منٽن ۾ طش ٿيندا آھن، پر طوفان ڪري، چاليھ منٽ لڳي ويا. ھن سفر جي پوئين ميل ۾ ھن کي ڪابه ھلندڙ گاڏي ڪانه گڏي. سڀ آن مڃي بيھي رھيا ھئا.

بنگلي ۾ نوڪر موجود هو. ھن سليم کي سلامت ڏسي چيو:

”خدا جو شڪر آھي، توهين خير سان پھتا. منھنجو ته ساهه سڪي ويو هو. ھي طوفان ته ڪو خدائي غضب آھي. منھنجي به ھيءُ ڄمار اچي ٿي آھي، پر ھڙو طوفان نه ڏٺوسين نه ٻٽوسين.“

گھر ۾ گھڙڻ سان سليم اطمینان جو ساهه کنيو، ۽ انيلا جي البيلاتي موٽي آئي.

”مون کان وڌيڪ ته تون ڊنل ھئين. مان ڏسي رھي ھئس ته تنھنجو منھن

هيٽڙو ٿي ويو هو. ”اٺيلا هڪ هٿ جون آڱريون ملائي چيو ۽ تهڪ ڏئي کلڻ لڳي  
 ”پر مان تنهنجي بلند حوصلي ۽ همت کي مڃان ٿي.“  
 ٻنهي جا گڏيل تهڪ گونجيا.

بجلي بند هئي. نوڪر لالتهن ٻاري ڪمري ۾ رکي ڇڏيا هئا. هو اٺيلا کي  
 چيلهر ۾ هٿ وجهي، پنهنجي ڪمري ۾ پهتو. ڪمري ۾ اچي هن پنهنجي ”آواز  
 بند“ (ٽيپ رڪارڊ) جو بٽڻ دٻايو. ان تي ان وقت ڪو سنڌي گيت لڳل هو، جو  
 وڃڻ لڳو.

هو ڪپڙا بدلائڻ لڳو. اٺيلا ڀرپور ميز وٽ بيٺي هئي. ميز تي هڪ سنڌي  
 اخبار ڏنائين. سنڌي اخبار ڏسي ۽ سنڌي گيت جي گونج ٻڌي، هن کي ڪلاڪ کن  
 اڳ ٻڌل سنڌي شاگردن جا نعرا دل تي تري آيا، ۽ هوءَ ڪن خيالن ۾ گر ٿي وئي.  
 اوچتو سليم چيو:

”ڏسجي ٿو ته سنڌ ۾ به بنگال وارا طوفان شروع ٿي ويا آهن.“

اٺيلا جيڪا بهارن هئي، بنگلاديش جو انقلابي طوفان ڏسي، ان ۾ پش جي  
 ڪوڙن ڪليمس ذريعي هٿ ڪيل لکن جي ملڪيت کان آڏو قتل ٿيندي ڏسي، اتي  
 اردوءَ کي دفن ٿيندي ڏسي، بنگلاديش جي خيراتي ڪشش ۾ ٻه سال پيوڙجي ۽  
 ڏکيا ڏينهن ڪاٽي، ڏاڍي مشڪل سان تازو هتي پهتي هئي ..... ۽ جڳهه هتي  
 اچي، هتي جي ڏينهي ماڻهن جون به بنگالو جهڙيون حالتون ڏٺيون ۽ شڪايتون  
 ٻڌيون هيون، ۽ پتو ته ”بھاري نه ڪهن“ جا نعرا پڙهيا هئا، جنهن کي پنهنجي  
 سنڌي يار جو طوفان سان مقابلي ۾ ٿورو گهڻو حوصلو ڏيکارڻ به هن گهڙيءَ ڪن  
 لڳو هو، ۽ جا هيٺن ميز تي سنڌي اخبار ڏسي ۽ سنڌي گيت ٻڌي، ڪلاڪ کن اڳ  
 ٻڌل سنڌي شاگردن جا نعرا ياد ڪري خيالن ۾ ٻڌل هئي..... تنهن پنهنجي ذهن  
 جي لڪل پريشانيءَ ۾ سمجهيو ته سليم چوي ٿو ته هتي پڻ بنگال وارو انقلابي  
 طوفان شروع ٿي ويو آهي.

هن خالي خالي، مرجھايل ۽ ڊپ ڀريل نظرن سان سليم ڏي ٺھاريو.

اٺيلا جو چهرو پيلو پئجي ويو هو. پهريون ڀيرو هن جي مرڪنڊڙ، ٻھڪنڊڙ  
 ٻٽولي چھري تي چٽا، خوف ۽ ھراس جا بادل ڀرجي آيا.

حيدرآباد: ۲۸- مئي ۱۹۷۴ع

سنڌ رنگ: نومبر ۱۹۷۴ع •

# چوريءَ جا انگل

پڙهڻ جو مطلب اهو ٿورو ئي آهي ته چوري شادي کان ئي انڪار ڪري، پيءُ ماءُ جو چيو نه مڃي ۽ اوڙي پاڙي جي نظرن ۾ پنهنجي خاندان کي ڏليل ڪري. مائٽس ته اول ئي پشي دانهنون ڪيون ته چوريءَ کي اسڪول جو ڊگ نه ڏيکاريو، هنن جي ايس ڏاڏن ۾، پوري شجري جي پورين پيڙهين ۾، چوڪري ته ٺهيو، پر ڪنهن مرد تعليم حاصل نه ڪئي هئي، ٻيو ته ٺهيو، پر ڪنهن کي قرآن جا ٻه اکر پڙهائڻ واسطي ڪنهن ملان وٽ به نه موڪليو هو. خود هن چوريءَ جي پاترن مان به ڪن قلمي هٿ ۾ نه ڪئي هئي.

مستري مڃي مانيءَ وارو، سڪيو ستابو هو. پنهنجو گشريع هوس. محنتي ماڻهو هو ۽ دل لڳائي پورهيو ڪندو هو. ٽي پٽ هيس، جيئن ئي پٽ سمجه سان ٿيندو هو ته گشريع ۾ ڪم سان لڳائيندو هوس، ڇا جو اسڪول، ڇا جو پڙهڻ. چوري اها هئس به هڪڙي، پر ان تي الائي ڇو اچي راض ٿيس، جو هن کي ويو پڙهائيندو ويو پڙهائيندو.

ٿيو جيئن جو هڪڙي گهمري چوري، پنهنجي پاڙي وارين ڪڪين سان، رڳو اسڪول ڏسڻ خاطر، اسڪول ۾ وئي. موٽي اچي پيءُ سان انگل ڪيائين ته بابا مان به اسڪول ۾ پڙهنديس. ماءُ ته گهڻو ئي رڳيون ڪيون ته هن جو نه پيءُ پڙهيو نه هڪو ڀاءُ پڙهيو، هيءَ ڪٿي وڃي اسڪول ۾ روز ٿاڀا کائيندي. پر پيءُ مرڪندي چيو ته نياڻي آهي، ڀلي دل خوش ڪري. ماءُ ٻڙ ڪندي ماڻ ٿي وئي. پوءِ پيءُ چوريءَ جا انگل ڪندو ويو. چوريءَ کي به پڙهڻ ۾ اچي ويو مزو، سو سنڌيءَ جا پنج درجا پورا ڪيائين، ته انگل ڪيائين ته جيئن ٻيون پاڙي واريون چوڪريون هاءِ اسڪول ۾ داخل ٿيو ٿين تيئن مان به اتي پڙهان. وري مشترڪ پاس ڪيائين ته چيائين ته جيئن سندس ٻيون ساھيڙيون ڪاليج ۾ پڙهڻ ٿيون وڃن ته مان به وڃان. پيءُ مرڪندي چوريءَ جو هر انگل ڪندو رهيو ۽ چوريءَ جا ناز نورا مڃيندو رهيو ۽ چوريءَ تي اهڙو دل کولي خرچ ڪيائين جو جڏهن فشن ڪري ۽ ٺاهوڪو لباس پهري، ٻاهر نڪرندي هئي ته چن بنگلي ۾ رهندڙ لڳندي هئي. پش وٽ هر وقت ڪا نه ڪا مرمت لاءِ موٽر بيٺل هوندي هئي ۽ روز هن کي موٽر ۾ ڪاليج ڇڏڻ ويندو هو. چوري به پيءُ جي شفقت جو ماڻ رڪندي آئي. هوشيار ۽ ذهين به نڪري پيشي ۽ پڙهڻ ۾ دل لائي محنت به ڪندي هئي.

چوريءَ جي ماءُ کي هر ڳالهه ۾ ۽ هر رڪ تي ڀاڳ ڏيندي هئي. هوءَ دانهنون

ڪنڊي رهندي هئي ته پيءُ چوريءَ کي مٿي تي چاڙهي ڇڏيو آهي. انهن نائين درجي ۾ پهتي ته چوريءَ جو بدن مڪڙيءَ مان ڦٽي گل ٿي پيو، سونهن ۽ سرهان، رنگ ۽ روپ سان مالا مال گل. مائس دانھون ڪنڊي رهي ته چوري برقعو پاء، ۽ رستي تي حياءُ سان هل. مڙس کي دانھن ڏنائين ته چوري پردو به نه ٿي ڪري ۽ رستي تي ڏک اڀاري، سينو ٻاهر ڪڍي، پيرل پيرل ٻانهون اگهاڙيون ڪري، وڏي پاتل سهايو وانگر ٺڪ ٺڪ ڪنڊي ٿي هلي ۽ پاڙي جا لوفر ڇوڪرا، هن کي ڏسي سڀنيون ٿا وڃائن، اڪيون ٿا پيچن، مڃيون ٿا ڏين، ۽ هيءُ پاڻ کي ڪنهن فلم جي هيروئن سمجهي، ڏند ٽيڙيندي ٿي هلي.

چوريءَ بي-اي به پاس ڪري ورتي ۽ امتحان ۾ اهي جوهر ڏيکارياين جو سونو ٻلو (گولڊ ميڊل) انعام مليس.

ڪاليج ۾ چوريءَ جي جيون جي وڻ ۾ نيون لامون ڦٽي آيون. هوءَ ساهتي، ثقافتي ۽ سياسي سرگرمين ۾ حصو وٺڻ لڳي. هوءَ ڪاليج جي يونٽ جي عهديدار چونڊجي وئي ۽ شاگردن جي سياسي پارٽيءَ جي سرگرم ڪارڪن بڻجي وئي. بحث مباحثو ۽ تقرير ڪرڻ جو اهڙو ڌاڙو اچي ويس جو ٻڌندڙن کي پنهنجي ويچارن ۾ ٻڌي ڇڏيندي هئي ۽ هو هن کي ٻُڌڻ لاءِ آتا رهندا هئا.

پيءُ چوريءَ جي گرتجوڻيت ٿيڻ تي ايڏا شاد مانا ڪيا ۽ اوڙي پاڙي وارن ۽ چوريءَ جي ساهيڙين کي ايڏيون مانيون، ميوو ۽ مٺايون کارايون جو ڄڻ ته چوريءَ جو وهان ٻئي ٿيو.

چوري ڪڙي تڙي (Smart) ۽ وٽندڙ روپ واري هئي ۽ ذهين ۽ هوشيار به. هن کي نوڪري ستت ئي ملي وئي. هن سرڪاري نوڪري لاءِ ڪوشش ڪانه ڪئي، پر هڪ خانگي ڪمپنيءَ ۾ جنرل ڊائريڪٽر جي پرائيويٽ سيڪريٽريائي وڃي ٿي. ان آفيس ۾ ٻيون به ڇهه ڇوڪريون ملازم هيون. هاڻي هوءَ گذراني طرح خود مختيار ٿي وئي.

نوڪري ڪرڻ تي چوريءَ جي ماءُ اصلي منهن مٿو پٽڻ لڳي ۽ ايڏو هل هنگامو مڃايائين جو پاڙي وارا اچي مڙيا. زور زور سان چوڻ لڳي، ته چوري چئي ٿي آهي، پنهنجي ته قيام ڪاري ٿي ڪري پر اسانجي ٽيهن پيڙهين جو ٻنهي جهانن ۾ ڪارو منهن ڪري ڇڏيائين. اسان کي نه هتي جو رڪيائين نه هتي جو. اڙي هن کان پڇو ته نوڪري ڪرڻ جي هن کي لوڙ ڪهڙي پيئي آهي، ڪو بڪ ٿي مري جو ڌارين مردن سان ڪلهوڪلهي ۾ ملائي وڃي ٿي سارو ڏينهن وهي!

پيءُ پڻ هن ڳالهه تي دلگير نظر آيو. ڄڻ ته هو به ان مامري ۾ پنهنجي زال سان هر خيال هو. پر جڏهن چوريءَ ڳچيءَ ۾ ٻانهون وجهي چيس: ”بابا، مان تنهنجي ذهين ۽ دلير ڌيءُ نه آهيان؟ توهان کي منهنجي پنهنجي خود اعتماديءَ تي

پروسو ڪونهي“ تڏهن پيءُ مرڪي ڏنو، ۽ ڄڻ چوريءَ جي نوڪري ڪرڻ لاءِ رستو صاف (لاٽي ڪلچر) ٿي ويو، هن جو هي انگل به پورو ٿي ويو.

شاگرديءَ جي زماني ۾ ئي چوريءَ کي سياست جي چوس پنجهي ويني هئي. هن خانگي ڪمپنيءَ ۾ به نوڪري ان ڪري ڪئي هئي، جيئن هوءَ سياست ۾ سرگرميءَ سان حصو وٺي سگهي. هوءَ ذهني طرح ۽ نظرياتي طرح انقلابي هئي ۽ اهڙي پارٽيءَ ۾ شامل ٿي ويئي، جا هن جي نظرين مطابق ڪم ڪري رهي هئي. هوءَ رڳو نالي ۾ ان پارٽيءَ جي رواجي ميمبريائي نه ٿي، پر عملي ڪم ڪرڻ لڳي ۽ سرگرم ڪارڪن بنجي ويئي، هوءَ نه رڳو شهرن ۾ جلسن ۽ جلسن ۾ ويندي هئي، ۽ تقريرون ڪندي هئي، پر ڳوٺن ۾ پڻ ڦيرا ڏيندي هئي. شهرن توڙي ڳوٺن ۾ هن جي ڪم ۽ پرچار جو دائرو گهڻو ڪري عورتون هونديون هيون. پارٽيءَ وارا ٽوليون ٺاهي سياسي ۽ سماجي ڪم ڪندا هئا. انهن ٽولين ۾ مرد ۽ عورتون ڪڏهن اڪيلا هوندا هئا ۽ ڪڏهن گڏ. ڪن حالتن ۾ بهراڙيءَ ۾ ويندڙ ٽوليءَ ۾ مردن سان گڏ اڪيلي هيءُ چوري هوندي هئي، ۽ ڪڏهن راتين جو به هن چوريءَ کي ڳوٺ ۾ رهڻو پوندو هو.

انهيءَ تي ماءُ ڏاڏي واٽريلا مچائي ۽ ذات وارن ۽ واقفڪارن وٽ وڃي دانهون ڪيائين ته چوريءَ سانجو نڪ وڌي ڇڏيو، اسان کي ڪنڌ ڪڍڻ جهڙو نه رکيو. هڪ ڏينهن ته اها واٽريلا ڪندي، خودڪشيءَ جو غمونو ڏيکارڻ لاءِ پٽ سان اهڙا زور سان ٽڪر هنيائين جو نرڙ مان لينڊيون ڪري رت وهڻ لڳس ۽ بي سرت ٿي ويئي. هيءُ عورت، جنهن مؤس جي باري ۾ ڪڏهن آف به نه چيو هو، سا مؤس کي ست سريون پٽائيندي، ماڻهن کي چوڻ لڳي ته ڏسو هي بي غيرت مرد، پنهنجي ڌيءُ جي ان انگل تي به مرڪي پيو.

هاڙي جون اڻڙهيل ۽ گهرن ۾ واڙيل چوڪريون، هن چوريءَ کي حسرت ۽ ريس جي نگاهن سان ڏسنديون هيون. پڙهيل چوڪرين مان ڪن کي چوريءَ پنهنجو هم خيال بنائي ڇڏيو هو. هو هن سان سياسي سرگرمين ۾ ساٿ ڏينديون هيون. هو ٽولي ٺاهي، هاڙي ۾ سماجي ڪم به ڪنديون هيون. هومائرن کي همٿائينديون هيون ته ٻارن کي اسڪول ۾ وھارين. ڪن حالتن ۾ ته هو ٻارڙن کي پاڻ اسڪول پهچائي اينديون هيون ۽ اسڪول بند ٿيڻ تي انهن کي واپس گهر ڇڏي اينديون هيون، خاص ڪري بيمار عورتن ۽ ٻارن جي. هو هڪ کي اسپتال يا ڊاڪٽر ڏي وٺي وينديون هيون، مسڪين بيمارن جي دوائن جو بندوبست ڪنديون هيون. وقتي ته ائين به ٿيندو هو جو گهر جي پاڻيءَ لاءِ رڌ پجهاءُ جو ڪم به ڪري ڏينديون هيون.

باقي هاڙي جون پڪيون پڙهيون سايون، تن کي جڏهن به موقعو ملندو هو ته چوريءَ جي افمانن جي جيءُ پري ڪلا ڪنديون هيون، جيتوڻيڪ تڪليف ۽ بيماريءَ

وقت ان چوريءَ ۽ سندس ٽوليءَ ڏي سھائتا لاءِ هٿ ڊگھيرينديون هيون ۽ اھي سندن سھائتا ڪنديون بہ هيون.

ھاڻي شاديءَ جو مرحلو آيو. ماءُ جي خيال موجب تہ چوريءَ کي گھڻا سال اڳ شينھن ڪلھي چڙھڻ ڪھندو هو. حقيقت ۾ ان سلسلي ۾ ھن گھڻي وقت کان ڪوشش بہ پئي ڪئي هئي. ھن پنھنجن مائٽن، ذات وارن ۽ پنھنجي طبقي وارن ۾ چوريءَ لاءِ مڙس جي ڳولا پئي ڪئي. ڪيترن کي چورايو هئائين. ھن جي پيءُ بہ ان باري ۾ ڦڙل پئي ڏني هئي. ھن جو خيال هو تہ ھن کي پنھنجي ڌيءُ واسطي ور چوندڻ جو ھر ڪو حق آھي ۽ ھن جي ڏھن ۾ اھوئي هو تہ جيڪو بہ مڙس ھن کي ڏينداسين، سو سندن راڄ جي دستور موجب، ھو قبول ڪندي. ان باري ۾ چوڪريءَ جي انڪار جو تصور تہ ھن وٽ ڪونہ هو.

ھن کي اھو ڏسي ڏاڍو صدمو پھتو تہ ڪوبہ سندن چوريءَ سان شادي ڪرڻ لاءِ تيار نہ هو. ھاڻي تہ ماءُ منھن مٿو پٽڻ لڳي. جيتوڻيڪ اھو سڀ ڪجهہ هٿ وٺي پنھنجو پاڻ سان پاڻ ڪيو هئائين. پنھنجي پيڙي پاڻ ٻوڙي هئائين. گھر گھر وڃي جو مائٽن ۽ پاڙي وارن سان پنھنجي ڌيءُ خلاف دانھون ۽ شڪايتون ڪيون هئائين، سو سڀڪو چوريءَ کان ٽھي ويو هو. وري چوريءَ جا افعال بہ ھن پئي ڏنا. ھن واسطيدار مائٽن جي نظر ۾ انھن افعالن ڪري ھو رولو چوري هئي.

اٿين بہ هو تہ ھن جي مائٽن يا ذات وارن يا طبقي وارن ۾ ڪوبہ چوڪرو يا مرد ايترو پڙھيل ڪونہ هو ۽ جاھل يا گھٽ پڙھيل مردن کي پڙھيل ۽ ھوشيار چوڪريءَ سان پرڻجڻ ۾ گھٽتائيءَ جو احساس ٿي ٿيو يا ڊپ ۽ ھٻڪ ٿي ٿي. پيءُ ماءُ نا اميد ٿي چڪا هئا. پر ھن ھر حالت ۾ اھو بار لاھڻ ٿي چاھيو. چوريءَ کي تہ ڄڻ ان پاسي خيال ئي ڪونہ هو.

ھڪ ڏينھن ماءُ پيءُ لاءِ ڄڻ پاڳ جي ٻوڙ اچي ويئي. ان ضلعي جي ھڪ ڳوٺ جي ھڪ تمام مشھور ۽ مالدار گھنگ زميندار، پنھنجو قاصد موڪلي، ھن کان سندن چوريءَ جو سڱ چڪيو. پھرين تہ ھن کي اعتبار نہ آيو، پر پوءِ ھڪ ٿي تہ سچ پچ اھو چرچو ڪونھي. اھو وڏيرو پڙھيل ڳوھيل ۽ امير ماڻھو هو. ھن کي ھڪڙي زال اول ٿي هئي، جنھن مان چار ٻار هئس. ھو عمر ۾ سندن چوريءَ کان گھڻو وڏو هو. وڏيري جي ڳوٺ ۾ ھيءُ چوري پنھنجن سياسي ساٿين سا راجپوتي پرچار ڪرڻ ويئي هئي. اتي وڏيري جي نظر ھن تي پئجي ويئي هئي ۽ ھن کي وري وري ڏسڻ تي دل چاھيو ھوس. پوءِ ھن چوريءَ جي باري ۾ پڇا ڳچا ڪرائي، ساري ڄاڻ ورتي هئي ۽ ھن کي ڦاسائڻ لاءِ داڍ پيچ بہ ھلایا هئائين، پر دال ڪانہ ڳري هئس ۽ پڇاڙيءَ ۾ ھن سان شاديءَ جو چار پڪيڙڻ جو پھر پڇايو هئائين.

چوريءَ جا پيءُ ماءُ تہ اھو پيغام ٻڌي، خوشيءَ ۾ نہ ٿي ماپيا. ھن تہ ان باري

پر، پنهنجي رواج موجب، چوريءَ کان بچڻ به ضروري نه سمجهيو ۽ تڏهن وارا هئا.

چوريءَ کي ڪا ان بابت ڪڙڪ پئجي ويئي. ستو اچي پيءُ ماءُ تي ڪڙڪي، ۽ زوردار آواز ۾ چيائين: ”مونکي هي رشتو نه پسند آهي ۽ نه منظور آهي. هڪ ته هينئر مونکي شادي ڪرڻي ناهي، پر جي ڪرڻي به هجي ها ته ههڙين نالائقين واري مڙس کي ڪنهن به صورت ۾ قبول نه ڪريان ها. مان وري به توهانکي ٻڌايان ٿي ته منهنجو شادي ڪرڻ جو هينئر ڪو ارادو ڪونهي. توهانکي منهنجي پرڻي جي چتتا ڪرڻ جو ڪو ضرور ڪونهي. مونکي ڪو پسند جو ساٿي مليو ته مان پاڻي شادي ڪنديس. نه مليو ته مان پنهنجي مقصد سان شادي ڪنديس. ماڻهو قرآن سان به ته چوڪرين جي شادي ڪرائيندا آهن، مان پنهنجي مقصد سان شادي ڪنديس، مان پنهنجي ڌرتيءَ سان شادي ڪنديس، جي توهان زوريءَ منهنجي شادي ڪرڻ جي ڪوشش ڪئي ته مان پاڻ کي انهن بزدل چوڪرين مان ثابت نه ڪنديس جي اهڙي حالت ۾ پنهنجو پاڻ کي مارينديون آهن، پر مان ان پيءُ ماءُ کي مارينديس جو هي بي جوڙ نڪاح پڙهڻ لاءِ تيار ٿئي ٿو، ۽ ان ٿيڻ واري مڙس کي ماريندس جو منهنجو راضو ڄاڻڻ کان سواءِ مون سان اهو ناتو ڳنڍڻ جي ڪوشش ڪري ٿو.“

## ڪٿي جو موت

ماڻڪ هن کي ويچار ۾ وجهي ويو هو. ڳالهه ۾ هن کي چيو هئائين، ”ڪٿي جو موت مرڻ کان پوءِ آهي ته ماڻهو ميدان تي لڙندي، مقابلو ڪندي، مڙسائو موت مري؟“

ڦوٽي پيٽ جي واتان به ڪڏهن ڪڏهن اهو جملو ٻڌو هو ۽ شايد پاڻ به استعمال ڪيو هئائين، پر اڄ پهريون ئي پيو هو جو هن کي خيال پئدا ٿيو ته ان جو آخر مطلب ڇا آهي؟ ’ڪٿي جو موت‘ ڇا ڪي چيو ٿو وڃي ۽ اهو ڇا پر خراب آهي؟ ڇا ڪٿو نڌڻڪو ٿي مرنڊو آهي ۽ مرڻ کان پوءِ ان جو لاش گهٽيه ۾ رکي ويندو آهي، ڪوبه ان جو والي وارث يا ان تي افسوس ڪرڻ وارو ڪونه هوندو آهي؟ ڇا ان جو موت بي مقصد هوندو آهي؟ ڇا هو پر مار ۽ عياش طبقي جي وندر لاءِ شڪار لڙي ٿو ۽ ڪنهن جهنگلي جانور هٿان مري ٿو، يا وڏيرن ۽ پيرن جي بچ تي هو سوئرن سان ويڙهه ۾ پنهنجو انت آڻي ٿو؟ ڇا هو بيمار ٿو ٿئي ته بنا علاج جي چڙي چڙي مري ٿو وڃي؟ ميونسپالٽي جا ملازم يا ڪو ٻيو ماڻهو زهر ڏيئي يا بندوق هڻي يا ٻئي نموني ڪٿي کي ماري ٿو ته ان تي ٻيا ڪٿا احتجاج نٿا ڪن؟ ڇا هو زميندار ۽ سرماڻيدار جهڙن ۾ مارڻ جو چمچو ٿي، هن جي جان ۽ پورهيت جي ڦايل ملڪيت جي رکوالي ڪندي، چورن جي هٿان موت جو بک بنجي ٿو؟

ڦوٽي کي ياد ٿو اچي ته هن هڪ سياسي ڪارڪن کي چوندي ٻڌو هو ته جو سامراج لاءِ وڙهندي مري ٿو سو ڪٿي جو موت مري ٿو، جو سامراج جي دلالي ڪندي مري ٿو سو ڪٿي جو موت مري ٿو. جو ڌارين ڌرتيء تي سامراج جي مفادن ۽ اقتدار قائم رکڻ واسطي لڙندي مري ٿو سو ڪٿي جو موت مري ٿو. جو وڏيري ۽ سرماڻيدارن لاءِ يا وڏيرپ ۽ سرماڻيداري جو سرشتو قائم رکڻ لاءِ لڙندي مري ٿو سو ڪٿي جو موت مري ٿو. جو مظلور، ظلم ۽ بي انصافي سهندي ۽ ٿا -  
مقابلو ڪرڻ بنا مري ٿو سو ڪٿي جو موت مري ٿو. جيڪو سامراجي ظلم يا طبقاتي سماج لاءِ يعني سماجي انقلاب لاءِ لڙندي مري ٿو سو مڙسائو موت مري ٿو. جو قومي آجهي ۽ سماج لاءِ جنگ ۽ جاکوڙ ڪندي نٿو مري سو ڪٿي جو موت ٿو مري، جو آزاد ۽ غير طبقاتي سماج واري ملڪ ۾ رهي ٿو، پر مرڻ گهڙي تائين قومي آزادي ۽ غير طبقاتي سماج جي اوسر ۽ ترقيءَ لاءِ جت نه ٿو ڪري سو ڪٿي جو موت ٿو مري. بستري تي بيوسي، بيحسي ۽ مظلوميءَ جي حالت ۾ مرڻ ڪٿي جو موت آهي.....

جمهوريت لاءِ هلچل هلي پئي. ڦوٽي ڏٺو ته ماڻهو مچرجي پيا هئا ۽ نتيجي



جو سوچڻ کان سواءِ، جنون جي حد تائين ڪاروائين پر رڌل هئا. اهو ڄڻ ڳوٺاڻو نفرت جو ٻم بڻجي ويو هو، جنهن مان هينئر نفرت جو رڳو سيمو ٿي رهيو هو.

پويال جي يونين ڪارباڻيند ڪارخاني مان رهيلي گئس جو اتفاقي ما رلي نڪال ٿيو هو ۽ هزارين ماڻهو مري ويا هئا. پر جڏهن هي ٻم ڦاٿندو، تڏهن ڪيڏي نه تباهي آئيندا!

هي ڳيرا سر تريءَ تي رکي، پنهنجي نفرت کي اوڳاڙڻ لاءِ ڪارروايون ڪري رهيا هئا. ڪارروايون ڪندڙ ڳوٺاڻن کي ”ڳيرا“ ٿي ڪوٺيو ويو. هتي پر هيتري سگهه ڪٿان اچي وئي هئي! هو ڪيڏي نه تيزيءَ سان ڪم ڪري رهيا هئا. جهونا ٿلهن ٿڙن وارا وڻ، جن کي چار همراھ مس پاڪر وجهي سگهڻ ۽ جنهن کي چار چٽا ڪهاڙن سان وڍڻ شروع ڪن ته سڄو ڏينهن لڳي ويجهن، اهڙي ٿڙ کي ٻن ڳوٺاڻن ڪهاڙن سان اچي ٿي ورتو ته اڌ ڪلاڪ پر ان کي وڌي، لپتائي ٿي ورتائون ۽ رستي تي ان تر رڪاوٽ بنائي ٿي ڇڏيائون. وري ڏامر ۽ پٿر واري رستي جي آڀار، واتر ڪورس جيڏي کڏ ڪشي رستي کي بيڪار بنائي ٿي ڇڏيو. نه وٽن ڪا مشنريءَ جي ڄاڻ ۽ نه اوزار، پر ريل جي رستي کي ٿي ورتائون ته رواتن، پائن، پيچ ڪشڻ، مٽرڪن ۽ پنهنجن ٻانهن جي ٻل سان ريل جا پٽا اڳيڙي پري ڦٽا ڪرڻ پر دير نٿي ڪونه ٿي ڪيائون. موٽرن، بسن ۽ ترڪن مان پيٽرول ڪڍي سرڪاري عمارتن کي ٿي ساڙيائون. ٿاڻا، تيشون، ٽهال گهر، بشڪون ۽ آفيسون ائين پسم ڪري ڇڏيائون جو انهن جو نالو نشان به ڪونه بچيو. بنا هٿيار يا پراڻن ۽ مڏن هٿيارن سان پوليس ۽ فوج جو مقابلو ٿي ڪيائون. جي ڦٽيا ته پنهنجو پاڻ ٿي مله پئي ۽ ٻيو علاج ڪيئن، يا ڪنهن گهڻگهري ڊاڪٽر وٽ ٿي ويا. نازڪ حالت ۾ به سرڪاري اسپتال جي وات نه ٿي ورتائون. ڪو مقابلي ۾ مٿو ٿي ته ماتن ۽ ڳوٺاڻن ماتن ٿي مات ٻر، رات جي اونداه ۾، دل جو سور سانڍي، هن کي ڌرتيءَ جي سپرد ڪري ٿي ڇڏيو، ۽ وري پنهنجي ڪاروائين ۾ جنبي ٿي ويا. نه رڳو مرد ۽ جوان پر ضاعفون، پوڙها ۽ اٺن نون سالن وارا ٻار به پوري جوش سان ڪاروائين ۾ مست هئا. ماڻهو مري رهيا هئا، ماڻهو ڦٽجي رهيا هئا، ماڻهو گرفتار ٿي رهيا، ماڻهو جيلن ۾ واڙجي رهيا هئا، ماڻهو گرفتار ٿي رهيا، پر هلچل ملڪي ٿيندي نظر ڪانه ٿي آئي. ڦوتو سوچيندو رهيو ته ڳيرن ڪري ڏيکاريا.... ڳوٺاڻا وڙهي ڇاڻا!

ڦوتو هاري هو ۽ هاريءَ جو پٽ. هتي کي چار ايڪڙ پنهنجي زمين هئي، ڏانڊن سو جوڙو هو ۽ ڏهه ايڪڙ ڳوٺ جي وڏيري جي زمين کيڙيندا هئا. ڦوتو ايترو پڙهي پيو هو جو خط لکي ويندو هو ۽ اخبارون پڙهي سگهندو هو. هن جون مشغوليون دلچسپ هونديون هيون. پر واري وڏي شهر ۾ ڪو سياسي جلسو ٿيندو هو ته ان ۾ ضرور ويندو هو. جي بس ۾ جڳهه نه ملندي هئس ته ڏهه ميل پنڌ وڃي به اتي

پهچندو هو ۽ اڌ اڌ رات تائين تقريرون ٻڌندو هو. ڳوٺ ۾ هاري ڪاميٽيءَ وارن يا شاگردن جي ڪا تولي ايندي هئي، هنن سان وڃي ڪچهري ڪندو هو. ڳوٺاڻن جي ميڙ هنن سان خيالن جي ڏي وٺ ڪندو هو. ڳوٺ ۾ به ٿي دڪاندار اخبار گهرائيندا هئا، ڏهاڙي هنن وٽ وڃي، اخبار جي هڪ هڪ ست پڙهندو هو. ڳوٺ ۾ جيڪي سياسي ڪارڪن هوندا هئا، تن سان سنڌين جي مسئلن تي بحث ڪندو هو. جيڪي شاگرد شهر ۾ پڙهندا هئا ۽ تحريڪن سان ڳنڍيل هوندا هئا، اهي جڏهن ڳوٺ ايندا هئا ته هو انهن سان وڃي قومي ۽ طبقاتي سوالن جي پنڊڇاڻ ڪندو هو. هو سگهڙ به هو ۽ ڳجهارتن ۽ لوڪ ادب جو چڱو ڄاڻو هو. انگري هن کي ڪڏهن ڪڏهن اهڙي قسم جي پروگرامن واسطي ريڊني ۽ ٽي-ويءَ تي به گهرايو ويندو هو.

ڦوتو هن هلچل ۾ حصو ڪونه وٺي رهيو هو. هڪ ڀير، جو هڪڙي سياسي پارٽيءَ جو مهندار هو، تنهن جي پارٽي هن هلچل ۾ بهرو نه وٺي رهي هئي. اهو ڀير ڦوتو وارن جو مرشد هو. هن جي پيا ذات وارا به هن جا مريد هئا. جيتوڻيڪ ڦوتي جي نه ان ڀير يا ڪنهن به ڀير ۾ عقيدتي هئي ۽ نه سياسي يا نظرياتي طرح ان ڀير جو هر خيال هو، پر پاڻن سان پاءُ ٿي رهڻ لاءِ ٻاهريون ٻنو رکڻو هو. اها به حقيقت هئي ۽ ڦوتي کي پڻ اها ڄاڻ هئي ته سندس ڳوٺ وارا ان ڀير جا مريد هن هلچل جي ڪاررواين ۾ ظاهر ظهور ۽ ڀرپور حصو وٺي رهيا هئا ۽ قربانيون ڏئي رهيا هئا.

وڏيري کي ضروري ڪم سان ڪنهن ٻئي هنڌ وڃڻو هو، سو جيپ ۾ ڦوتي سميت ٽي هاري به کنياڻين ۽ ڊرائيور به هوس. رستي تي هڪڙي جڳهه تي وڻ ڪيرائي ۽ وڏا وڏا بندر رکي، رڪاوٽ وڌي وئي هئي. جيپ کي بيهارڻو پيو. اتي ڇهه ست ساهي بندوقون تائيو بيٺا هئا. وڏيري سميت سڀني کي هيٺ لهڻ لاءِ چيائون ۽ هنن کي حڪم ڏنائون ته اهي وڻ ۽ بند گهلي، رستي تان هٽائين. ٻين ته ڪم شروع ڪري ڏنو، پر وڏيرو بيٺو رهيو. ساهين پنهنجي ٻوليءَ ۾ هن کي گار ڏئي چيو ته حڪم ڇو نه ٿو مڃين؟ وڏيري گهڻو ئي چيو ته مان عزت وارو ۽ وڏو زميندار آهيان ۽ فلاڻي پارٽيءَ جو اڳواڻ ۽ ان جي مهندار ڀير جو خاص ماڻهو آهيان. پر ساهين گارين جي وسڪاري سان گڏ بندوق جي قنڌاق آلاري چيس ته ڪٿي ٿو بند يا ڪيون توکي شوت، وڏيري سان گڏ هتي جي قوم کي به گهٽ وڌ ڳالهائون، جنهن جي ڪري هو خطري ۾ پيا هئا. وڏيرو ٿلهو متارو ۽ ڦيلو هو ۽ بند ڪڻ سان گڏ پراڻي جيپ جي انجن وانگر سهڪڻ به لڳو.

ان وقت هڪ موٽر اچي بيٺي. ان جي مسافر کي به لائو ويو. هنن کي ڦوتي وارن وانگر اجرڪ ۽ پتڪا پهريال نه هئا. هنن ۽ ساهين جي پنهنجي ٻوليءَ ۾ رڳو

تي ۽ پوءِ هو پاڻ پر تهڪ ڏيندا رهيا. ڦوٽي به تهڪ ڏنا، پر دل ئي دل پر. ۽ تهڪ ڏنائين پاڻ تي، وڏيري تي ۽ پير تي.

ساڳئي وقت ڦوٽي اهو سوچيو ته ڪالهه هڪ احتجاج ڪندڙ انبوهه تي فوجين گوليون هلايون. انبوهه جا الائي ڪيترا ماڻهو مئا ۽ ڦٽيا، پر انبوهه جي جوابي حملي پر ٿڌي تي ئي چار سپاهي اڻ مري ويا ۽ ڪوڙ زخمي ٿيا. هنن سپاهين کي ان اصليت جي ڄاڻ به نه آهي ته هو هتي ڇو وڙهي رهيا آهن. هنن کي پنهنجي ڌرتيءَ کان پري آمر پنهنجو اقتدار قائم رکڻ لاءِ موڪلين ٿا ۽ هو ان لاءِ وڙهندي هي ڌرتيءَ تي موت جو شڪار ٿين ٿا. انگريز سامراج جي سمي کان وٺي هنن کي اهڙي تربيت ڏني وڃي ٿي ۽ ائين تيار ڪيو ٿو وڃي ته هنن کي فقط حڪم مڃڻو آهي، پنهنجي آقاڻن جو حڪم. هنن کي ڪو به سوال ناهي پڇڻو، ڪابه آڏي پڇا ناهي ڪرڻي، ڪوبه بحث ناهي ڪرڻو، ڪابه تنقيد ناهي ڪرڻي ۽ نه حڪم جي نافرماني ڪرڻي آهي، ڇڻ ته هنن کي نه پنهنجو رايو آهي ۽ نه دماغ. ڦوٽو سوچي ٿو ته هن زماني پر وڙهڻ واري کي خبر هجڻ ڪهڙي ته هو ڇو وڙهي رهيو آهي، ڪهڙي مقصد لاءِ وڙهي رهيو آهي، ۽ جڏهن ذهني ۽ نظرياتي طرح ان مقصد کي سمجهي ۽ ان سان سمجهت هجي ته پوءِ وڙهي. حڪم جو بندو ٿيڻ جي سکيا ملڻ جو ئي نتيجو آهي جو مسلمان هوندي به مسلمان ڪمبي تي گوليون هلائيندا آهن، ترڪن خلاف وڙهندا آهن ۽ مسلمانن کي ماريندا آهن، ۽ ڌاري ڌرتيءَ تي پنهنجي حياتيءَ کان هٿ ڌڻندا آهن. ۽ پوءِ هنن جا سينگاريل ۽ سرهاڻ پريا تابوت، هوائي جهازن پر پنهنجي ڳوٺ پهچندا آهن.

هن کي هڪڙي ڪارڪن جي چوڻي ياد اچي ٿي: ”سامراجي سپاهي ۽ انقلابي سپاهيءَ پر وڏو فرق آهي!“

هن ڪنهن کي اهو سوال اٿاريندي ٻڌو هو ته اها ڳالهه تحقيق طلب آهي ته هتي جي سپاهين ڪنهن ميدان تي سرسي به ڪئي آهي؟

ڦوٽو، درزيءَ جي دڪان پر اخبار پڙهي رهيو هو. گفتگو جو مرڪز هلندڙ هلچل هئي.

”اڄوڪي اخبار پر به پنجاب پر ٻن وڏن حادثن جي خبر آهي. هڪڙي پر ريل گاڏي ۽ بس جي ٽڪر پر چاليهه ماڻهو مري ويا ۽ ٻئي حادثي پر ٻن بسن جي ٽڪرڻ ڪري ۳۲ مسافر موت جو شڪار ٿيا.“

”ڪالھوڪي اخبار پر به هو نه، ته پنجاب پر بس ۽ ترڪ جي حادثي پر ۲۵ ماڻهو ختم ٿي ويا.“

پنجاب هلچل پر بهرو ڪونه ٿو وٺي! سنڌ پر هلچل چوٽ تي آهي ۽ ماڻهو مري رهيا آهن، ۽ پنجاب پر اهڙن ئي ماڻهو مري رهيا آهن ۽ حادثي جو موت اجايو

۽ وڌيڪ دردناڪ ٿيندو آهي، ان کان ته چڱو ٿئي ها ته هلچل ۾ زوردار حصو وٺڻ ها. هلچل ۾ مرڻ وارو موت معنيٰ ڀريو آهي.“

”سائين، مان ته چونڊس ته جي پنجاب وارا هلچل ۾ حصو وٺڻ ها ته اهي حادثن وارا موت ٿيڻ ئي ڪونه ها، ڇو ته هلچل ڪري رستي تي رڪاوٽون کڙيون ڪيون وڃن ها ۽ بس، ترڪن، ونگن ۽ گاڏين جي هنن ڏينهن ۾ اڄ وڃ بند ٿي وڃي ها ۽ حادثن جو سوال ئي ڪونه ٿئي ها، جيئن سنڌ ۾ ٿيو آهي.“

هڪ ڏينهن ڦوٽي ڳوٺ مان جلوس نڪرندي ڏٺو. ان ۾ نه رڳو جوان ۽ نوجوان هئا پر ٻار ۽ ٻڍا پڻ هئا. هو قومي ۽ انقلابي نعرا هڻي رهيا هئا. ڦوٽي دل ۾ چيو ته هاڻي گمان جي گنجائش نه رهي آهي ته ماڻهو ايترو تنگ ٿي چڪا آهن جو هو Action ٿا چاهين، ڪاروائي ٿا چاهين. جلوس پڪي رستي ڏانهن وڌي رهيو هو. ان جي پٺيان ڪجهه پوليس وارا به هئا، ڦوٽو ان جلوس ۾ شامل ڪونه ٿيو.

پوءِ ڦوٽي خبرون ٻڌيون ته پوليس ان جلوس تي گوليون هلايون. جلوس سان گڏ جيڪي پوليس وارا هئا، تن ۾ به اترين علائقي وارا هئا. انهن کي جلوس جا قومي ۽ انقلابي نعرا نه وڻيا. هنن زور ڀريو ته گوليون ڇوڙيون وڃن. هتي جي پوليس وارن انڪار ڪيو ته نه ان جي ضرورت آهي ۽ نه اسين ڪنداسين. پر اترين علائقن وارا پوليس وارا نه مڙيا ۽ هنن اوچتو بنا چٽاءِ جلوس تي گوليون ڇوڙڻ شروع ڪيون. شايد هنن پوليس وارن کي اهو ڪاٿو ڪونه هو ته ٻهراڙي وارا هاڻي نه ايترو اڀوجهه رهيا آهن ۽ نه ورديءَ جو ايترو ڊپ يا هراس رهيو اٿن. هنن جا ماڻهو اول ئي ڀر وارن وٽن ۾ بندوقتن سان لڪل هئا. جيئن ئي انهن پوليس وارن گوليون ڇوڙيون ته وٽن ۾ لڪل همراهن به نشانو وئي انهن ۾ ڇڻڻ کي پورو ڪري ڇڏيو. ان دوران پوليس جي گولين جلوس جو هڪڙو ماڻهو ماري وڌو هو ۽ ڪيترا زخمي ڪري ڇڏيا هئا.

جتي به ٻه چار ماڻهو گڏيا هئا ته هلچل تي ٽيڪا ٽهڻي ٿيندي هئي. خبرن چارن مان ڦوٽي محسوس ڪيو هو ته اڳين جمهوريت لاءِ هلچل ۽ هاڻوڪي هلچل ۾ هي فرق هئا: اڳين تحريڪ ۾ ماڻهن ميرن، پيرن ۽ وڏيرن جي چوڻ تي يا انهن جي اڳواڻيءَ ۾ حصو ورتو. پر هن پيري عوام پاڻمرادو نڪري پيو هو ۽ مير، پيريا وڏيرا ٻاهر ڪونه نڪتا هئا.

هن پيري عورتن ۽ اٺن ڏهن سالن وارن ٻارن پڻ ڪارروايون ڪيون. هن پيري اتندي ئي ماڻهن زوردار حملا ڪيا هئا ۽ سرڪار جو وڏو نقصان ڪيو هو. جتي عوام وٽ هٿيار هئا، اتي هنن استعمال ٿي ڪيا، ۽ اهڙي حالت ۾ سپاهين جا ڍور ڍرا ٿي ٿي ويا. ماڻهن ۾ ورديءَ جو خوف ۽ حراس ايترو نه رهيو هو. ماڻهن ۾ تنظيم، تياري ۽ رٿابندي ۽ سکيا جو احساس وڌيو آهي. ڪن شرارتن هن تحريڪ

کي زبان جي فساد جو رنگ ڏيڻ جي ڪوشش ڪئي. پر ڪن سمجھدار شخصن انهيءَ ڳالهه کي روڪي وڌو. پر هڪ ٻن شهرن، جتي اهڙي قسم جي جهيڙي جي ڪوشش ڪئي وئي، اتي سنڌين ٻي زبان وارن جي دڪانن جو بهسڪار ڪيو ۽ نتيجو اهو نڪتو آهي جو اهي دڪاندار ڏاڍو پريشان ۽ پشيمان ٿي پيا آهن ۽ ٺاهه لاءِ پنڌ ڪري رهيا آهن.

شاگرد جي هڪڙي ٽولي آيل هئي. ڪچهريءَ ۾ بحث مباحثي دوران ڪنهن سوال کي ته هڪ ماڻهو آخر پنهنجي ڌرتيءَ لاءِ سر چو ڏئي؟ سمجهيو ڪشي ته ان جنگ ۽ جاکوڙ جي نتيجي ۾ قومي آزادي به ملي ۽ طبقاتي سماج جو خاتو ٿئي، پر اهڙي جنگ دوران جيڪو ماڻهو مري ٿو وڃي، تنهن کي ته اهڙي انقلاب جو لاپ ڪو نه ملندو.... ان جا جدا جدا جواب ڏنا ويا. پر ڦوٽي کي جيڪو سڀ کان وڌيڪَ وڙني جواب محسوس ٿيو سو هي هو: جيڪو ماڻهو آدرشي هوندو ۽ هن جو آدرش انقلاب آهي ۽ ذهني طرح ان آدرش کي قبول ڪيو اٿس، اهو بنا وڌيڪَ سوچ ويچار جي هر ڪا قرباني ڏيندو. پر جيڪو شخص اها ڳالهه سمجهڻ چاهي ٿو، ان کي سمجهائڻو پوندو. هلچل يا انقلابي جاکوڙ دوران ٿيندڙ موت لاءِ وڌ ۾ وڌ ائين چئي سگهجي ٿو ته اهو موت کان اڳ جو موت يا غير فطري موت آهي. حقيقت ۾ طبقاتي سماج ۾ به وقت کان اڳ غير فطري موت اچي سگهي ٿو. اهڙي سماج ۾ ماڻهو ايتري حد تائين غريب ۽ مجبور هوندو آهي، جو ويلن جا ويلا هن کي کاڌو نصيب نه ٿو ٿئي ۽ هو ڪنهن به وقت بک وگهي مري سگهي ٿو. غربت ۽ ان هوند ڪري هن وٽ بيماري کان بچاءُ جا وسيلو ڪونه هوندا آهن ۽ جڏهن بيمار ٿيندو آهي ته علاج خاطر هڙ ۾ پنسو ڪونه هوندو اٿس. ان ڪري هو جلدي، بي وقتو ۽ غير فطري موت مري ويندو آهي.

بعضي هاري جڏهن زميندار جو ڪو حڪم نه مڃيندو آهي يا هن جي نامناسب خواهش پوري نه ڪندو آهي، تڏهن به زميندار هن کي ماراتي ڇڏيندو آهي. ڪڏهن وڏيرو، هاريءَ کي ڪنهن قتل جي ڪوڙي ڪيس ۾ ڦاسائي، ڦاسيءَ جي تختي تي پهچائي ڇڏيندو آهي. ڪڏهن ڪو سرماڻيدار پنهنجي ڪارخاني جي خراب ٿيل مشين جي وقت اندر مرمت نه ڪرائيندو آهي ۽ انهن تي ڪم ڪندي مزدور حادثي ڪري يا زهريليون گئسون نڪرڻ ڪري بي موت مري ويندا آهن. اهڙي طرح طبقاتي سماج ۾ هاري، مزدور ۽ پورهيت وقت کان اڳي ۽ غير فطري موت مرندا رهن ٿا. ساڳئي نموني سامراج پنهنجي غلام قوم جي جيون تنگ ڪري وجهندو آهي ۽ انهي بهاني ماڻهن کي گولين، ڦٽڪن ۽ ڦاسين جو نشانو بنائيندو رهندو آهي. تنهن کان سواءِ سامراج ڪن ملڪن ۾ جنگ جو پيڙ پوکائي، انسانن جي عام ڪوس جو ڪارڻ بڻبو آهي..... انڪري مناسب اهو ئي آهي ته ماڻهو

اهڙي سماج ۽ سامراج خلاف جنگ جوتي. جي ان جنگ ۾ ماڻهو بچي ويو ۽ ڪاميابي تي ته هوا سياسي ۽ اقتصادي آزاديءَ جو ميرو ماڻيندو، جي ماڻهو موت جو شڪار ٿي ويو ته به پويان ۽ قوم جا ٻيا ماڻهو ساڳيو ميرو ماڻيندا. آخر ماڻهو سدائين سڀ ڪجهه پاڻ لاءِ ته ڪونه ڪندو آهي. پورهئي جي ڪمائيءَ ۾ به ٻارن ٻچن ۽ ڀيڻ جو حصو ته هوندو آهي. انگري انقلاب لاءِ لڙندي به ماڻهو ڇو نه سوچي ته انقلاب ڀيڻ کي به فائدو پهچائي ٿو.

جمهوريت لاءِ هلچل جتا نه ڪيو. جلد ئي ان جا ٽپڙ ويڙهڻ جو اعلان ڪيو ويو. شايد ان ۾ حصو وٺندڙ پارٽين جا بورجوا اڳواڻ خود عوام جي ايڏي اُڀار ۽ تحريڪ جي شدت کان گهٻرائجي ويا هئا.

اترئين علائقي جا ٻه سڀاهي، هن ڳوٺ مان نڪتل جلوس جي موقعي تي ماري ويا هئا. هڪ ڏينهن پوليس جو اٿالو ڳوٺ کي گهيرو ڪري ويو. پوليس وارا گهرن ۾ گهڙي پيا. ننڍي وڏي مرد ضاعفان کي مارڪٽ ڪڍي وئي. جوان توڙي پوڙهن مردن کي گرفتار ڪيو ويو، زالن جي بيحرمي ڪئي وئي ۽ زيور، روڪڙ ۽ قيمتي سامان تڳايو ويو. هڪ ته ڳوٺ جا ڳچ جوڏا هلچل دوران ئي پڪڙيا ويا هئا يا روپوش ٿي ويا هئا. ٻيو ته پوليس قمار جهجهي ڳاڻاڻي ۾ هئي ۽ بيحد باروت ۽ هٿيارن سان ڏٽجي آئي هئي ۽ پنپريڪي جو اوچتو چڙهائي ڪئي هئائون. انگري ڳوٺاڻا مقابلو ڪري ڪونه سگهيا.

قوت جي گهر جي جهڙي به ورتي وئي. عورتن سان بدقيري ڪئي وئي، ٽپڙ ڪنيا ويا ۽ قوت کي گرفتار ڪيو ويو. اهڙي ريت هن ڳوٺ ۽ آس پاس جي ٻهراڙيءَ مان سَوَ کان وڌيڪ ماڻهو ٻڌا ويا.

ڪانو کي ٿڙ ۾ مڙو ايندو آهي يانه، پر قوت محسوس ڪيو ته پوليس لاءِ ٿڙ ۾ مڙا ئي مڙا آهن. مثال طور شهر ۾ شاگردن جو يا مخالف پارٽين جو ڪو سياسي جلوس نڪرندو آهي ۽ امن سان هلندو رهندو آهي ته اوچتو ئي اوچتو ۽ بنا سبب پوليس ان تي ڳوڙها گئس چوڙيندي آهي ۽ لنيون وسائڻ شروع ڪندي آهي. پوءِ هلندي آهي سودببازي. هر ماڻهوءَ کان ڪجهه هزار وٺي هن کي ڇڏيو ويندو آهي. اهڙي طرح لکين رپيا ملڻي پوندا اٿن. باقي ڏوهي بنائي ڇالان انهن کي ڪندا آهن، جي پئسا نه ڏيندا آهن يا نه ڏئي سگهندا آهن.

هن تر جي وڏي ٿاڻي جو وڏو صوبيدار اترئين علائقي جو هو. هن کي باهيون هيون جو هن جا هر وطن سڀاهي ماري ويا هئا. پڪڙين تي مارڪٽ، ڀيڙا، غذاب ۽ ايناءِ شروع ٿي ويا. پوءِ جنهن پئسا ڏنا، ان کي ڇڏيندو ويو. هڪ هزار کان پنجين هزارن تائين وصول ٿي ڪيا ويا. ٽي لک رپيا اچي ويا. باقي ڇهه جڙا بچيا، جن پئسا نه ٿي ڏنا يا ڪونه ٿي ڏئي سگهيا. انهن ۾ قوت پڻ هو.

ڦوٽي جي پيءُ کي ٻيو آسرو هو. هن کان پنج هزار گهريا ويا. هن سوچيو ته جي ڏاند يا زمين جو ٽڪرو ٿو وڪشان ته روزگار جو ذريعو نه رهندو ۽ بگ مرثو پوندو. ڏاندن نه هجڻ ڪري وڏيرو زمين کسي وٺندو، هنکي پڪ هئي ته پنهنجي پير وٽ ويندو ته چؤ چوڙ ڪري چوڪري کي ڇڏائيندو. پير جا هٿ ڊگها آهن. هو پير وٽ ويو. پير ڪو خاص رخ ڪونه ڏنو ۽ جي ڪنهن کي چيائين ته ان اثر ڪونه ڏيکاريو.

ان وچ ۾ صوبيدار، ڦوٽي سميت ڇهن چئن کي خون جي الزام هيٺ چالان ڪري وڏي شهر جي سينٽرل جيل ۾ بند ڪرائي ڇڏيو.

ٻهراڙيءَ جي جهانگين ۽ ماروٺڙن ۾ نفرت جي نئين لهر اُڀري، هنن کي جيئن جي وسيلن کان وانجهو ڪيو ويو هو. هڪ ڏينهن رٿابنديءَ سان هن ٿاڻي تي حملو ڪيو. ڀڄ ڊاه ڪئي وئي ۽ وڏي صوبيدار کي ماريو ويو.

سينٽرل جيل جي هڪ وارڊ ۾، ٻن قيدين کان پاسيرو، ڦوٽو هڪڙي ڪنڊ ۾ اڀاڻڪو ويٺو آهي. ٻيا ڪجهه ٻيا ڪن ۾ هي ويڳاڻو ٿو ڏسجي. هن جو چهرو سرءُ جي وڻ وانگر مرجھايل آهي. هن جي ڏاڙهي ڊپ وانگر وڏي وئي آهي. هنجا چپ ڪلراڻي زمين وانگر سڪي ٺوٺ سفيد ٿي ويا آهن. هنجو وات جڙو ٽوٽو نانگ جو پُر، جنهن مان ڪڏهن ڪڏهن سڪل ۽ ڪاري زبان، مثل جي نانگ پڇڙيءَ وانگر پسجي ٿي. هن جون ڏرا ڏني ويل اکيون ائين ٿيون ڏسجن ڄڻ ته پٿرائجي ويون آهن، يا سير وڌل پهروءَ جي اکين وانگر اجهاميلا آهن. هو ڏاڍو ڏٻرو ٿي ويو آهي. هڪ طرح آرام نه ٿو اچي. گهڙي وهي ٿو، گهڙيءَ تي لپتي ٿو پري.

هن کي جيل ۾ ڇهه مهينا ٿي ويا آهن. اڃا ڪورٽ ۾ ڪيس هليو نٿو ڪونهي. هو حساس ماڻهو آهي ۽ گهڻو ڪجهه سوچيندو رهندو آهي. هن کي اهو خيال کائيندو رهي ٿو ته جن مونکي ڦاسايو آهي، سي قتل جو ڪوڙو ڪيس مون تي ثابت به ڪري ويندا ۽ بيگناهه ڦاسيءَ تي چاڙهيو ويندس.

هن کي وري وري ماڻڪ جا هي لفظ ذهن ۾ ڌنگ هڻندا آهن ته ”ڦوٽا! ڪٿي جو موت مرڻ کان پوءِ آهي ته ماڻهو ميدان تي لڙندي، مقابلو ڪندي، مڙسائو موت مري.“

## ڊگهو ڊرامو

صبح جو اسپتال وڃڻ لاءِ ٻنهي سنڀريس ته ٻنهي ڪمري مان، هٿ ۾ اخبار کنيو، ڪڪي خوشيءَ ۾ ڀرڻ وڌيون ڪندي، چوندي آئي ته ”بابا! دنيا جو عجوبو“ مان منجهي پيس ۽ هن ڏي نهارڻ لڳس.

”ها بابا، دنيا جو انون عجوبو يا نائون عجوبو يا ڏهون عجوبو، پر آهي عجوبو“

”ڪهڙي ڳالهه ٿي آهي اهڙي عجب جي؟“ مون شوق ڏيکاريندي پڇيو.

”بابا، اڄ اخبار ۾ اهڙي ڳالهه آهي، جو توهان کي اعتبار ٿي ڪونه ايندو.“

”پر به ڪهڙي ڳالهه ٿي آهي، ٻڌاء ته سهي؟“

”بابا، مونکي به اعتبار ڪوبه ٿي آيو ۽ ڳالهه ڪي هڪ ڀيرو پڙهيم، ٻيو ڀيرو پڙهيم، ٽيون ڀيرو پڙهيم، وڌو ڪري پڙهيم.“

”پر به ٻڌائين ڇو نه ٿي ۽ تون ايترو خوش ڇو ٿي رهي آهين؟“ منهنجي هورا ڪورا چوڻ چڙهي ويئي.

”بابا، ڳالهه ٿي اهڙي آهي.“

”ڪهڙي ڳالهه آهي؟“

”ٻڌايانو نه نه، هيءُ اخبار وٺو ۽ پاڻ پڙهي ڏسو“

”هاڻي وري مونکي عينڪ ڳولڻي پوندي، تون ئي ڪٿي ٻڌاء؟“

”ته ٻڌو! اخبار ۾ ٽي-ويءَ جي اڄوڪي پروگرام ۾ ڏٺو ويو آهي ته اڄ رات جو پاڪستان تي-ويءَ تان ٻن ڪلاڪن جو سنڌيءَ ۾ ڊگهو ڊرامو ايندو.“

”نه نه“ مون عجب ۽ بي اعتباريءَ مان چيو.

”مان به ته اهو ٻنهي چوان ته مون کي به هڪ نه ٿي آئي، انهيءَ ڪري ئي ته ان کي ٽي چار گھرا پڙهيو اٿم.“

”هڪ اٿئي؟ ڀلي ته ڪان آهين؟“

”هڪ ڪرڻ لاءِ ته مون ان ڊرامي جو نالو غور سان پڙهيو ته اهو نالي مان به سنڌي لکي ٿو يا نه.“

”ڊرامي جو عنوان ڇا ڏنو اٿن؟“

”ڊرامي جو عنوان آهي: ’پيرن کان پير‘. آهي نه نج سنڌي نالو“

مون به عينڪ پائي، اخبار ۾ اهو پروگرام پڙهيو. حيرت ۽ بي اعتباري پنهنجي جڳهه قائم رهي. پر خوشيءَ جو احساس ضرور ٿيم. سنڌي پروگرام وقت ۽ انهن بجي جيڪي اڏو ڊراما ايندا آهن، مان اسپتال ۾ هوندو آهيان ۽ پروگرام



ڏسي ڪونه سگهندو آهيان. البت جيڪي نئين بچي کان پوءِ اڙدو ڊگها ڊراما يا اڙدو فلمون ڏيندا آهن، ۽ مهيني ۾ ٻه يا ٽي دفعا اهڙا پروگرام ڏيندا آهن، سي، ٻي وندر نه هجن ڪري ڏسڻا پوندا آهن، جيتوڻيڪ گهڻو ڪري انهن ڊرامن ۽ فلمن ۾ ٻوڙ هاريو ويندو آهي ۽ مان پورائيندو آهيان.

پر خبر ناهي اڄ ڪهڙي خوشيءَ ۾ ٻن ڪلاڪن جو سنڌي ۾ ڊگهو ڊرامو ڏيئي رهيا هئا؟ ورهين کان وٺي سنڌي رڙيون ڪندا اچن ته ٽي-ويءَ تي سنڌي پروگرام جو وقت وڌايو وڃي، ۽ ڪڏهن ڪڏهن ڪرسي تي ويٺل آسرو به ڏيندا آهن ته سنڌي پروگرام جو وقت سگهو ئي وڌايو ويندو، پر اڄ ڏينهن تائين ڪجهه نه ڪيو ويو آهي. دليل اهو ڏنو ويندو آهي ته جي سنڌي پروگرام جو وقت وڌايو ويو ته ٻين علائقائي ٻولين، جن کي به سنڌيءَ جيترو وقت ڏنل آهي، تن جو پڻ وقت وڌائڻو پوندو.

سنڌين کي ان تي به اعتراض ڪونهي ته ٻين علائقائي ٻولين يعني بلوچي، پشتو ۽ پنجابڪيءَ کي به ٽي-ويءَ تي وڌيڪ وقت ڏنو وڃي. پر سنڌي ٻوليءَ جو ٻين ٻولين کان انڪري به حق وڌيڪ آهي، جو سنڌي هڪ سڌريل ۽ لکيل ٻولي آهي، صدين کان وٺي اسڪولن، ڪاليجن ۽ يونيورسٽين ۾ پڙهائي وڃي ٿي ۽ صدين کان وٺي آفيسن ۽ ڪورٽن ۾ استعمال ٿئي ٿي. بلوچي، پشتو ۽ پنجابڪي ٻولين جي حالت ۾ اها ڳالهه نه آهي، سنڌي ته اڙدو کان به وڌيڪ جهوني ۽ شاهوڪار ٻولي آهي.

ماڻهو شايد حاڪم ٽولي کي آفريڊ ڏين جو هو برابري (parity) جي اصول جي پوئلڳي ڪري رهيا آهن، ۽ ڪي ته شايد ان ڪارنامي کي اسلام جي مساوات جو نادر نمونو ڪري پيش ڪن. مان سوچيندو آهيان ته رڳو ٻوليءَ جي مامري ۾ برابري ڇو ٿي ڏيکاري وڃي؟ ٻه مامرن به ڇو نه ٿو اهر جذبو ڏيکاري وڃي؟ مثال طور لشڪر جي مامري ۾. هر علائقي جا ڳاڻا تي به هڪ جيترا فوجي هجن. سنڌ، بلوچستان، سرحد توڙي پنجاب مان هر هڪ ڀرڳشي جا فوج ۾ هڪجيترا سپاهي هجن ۽ هڪجيترا جنرل هجن مون کي خيال ايندو آهي ته ڏيڍ سئو جنرلن مان رڳو ٻه جنرل سنڌي هجن ها، ته ڪنهن سنڌي وڏي وزير کي قاسمي چاڙهن واري وٽن کان اڳ گهڻو ڪجهه سوچيو وڃي ها.

برابريءَ جو ٻيو مثال حاڪم ٽولا پارليامينٽ جي سلسلي ۾ ڇو نه ٿا ڏيکاري، جو سنڌ، بلوچستان، سرحد ۽ پنجاب مان هر هڪ ڀرڳشي جا هڪجيترا ميمبر پارليامينٽ ۾ چونڊيا وڃن؟

اهڙي طرح اهو سوال اڀري ٿو ته آخر فقط ٽي-وي پروگرام ۾ وقت ڏيڻ تي برابريءَ جي اصول تي ٿورو ڇو ٿو ڪيو وڃي؟

اهي منهنجيون ڪي نيون سوچون ڪونه هيون.  
 ڊگهي ڊرامي جو ڄاڻي، سارو ڏينهن منهنجي دل ۽ دماغ تي خوشيءَ جو  
 احساس ڇانيل رهيو. سنڌي ڊرامي ڪري سنڌي ٻوليءَ جا آواز فضا ۾ بلند ٿيندا  
 رهندا، ڊرامي ۾ ڪنهن حد تائين ماحول سنڌي هوندو، ڪنهن حد تائين ڪردار  
 سنڌي هوندا، ڪهاڻيءَ ۾ سنڌ ۽ سنڌين جي ڪنهن نه ڪنهن مسئلي کي ڇهيو ۽  
 ڇيڙو ويندو.

منجهند جو گهر ويس ته ٻار سگهوئي سمهي پيا هئا، جيئن گهڻي کان گهڻي  
 نند ڪري وٺڻ ۽ رات جو مزي سان ڊگهو ڊرامو ڏسي سگهن.

شام جو ٽي-وي شروع ٿيڻ وقت ان ڏينهن جو پروگرام ٻڌائيندا آهن. ٻارن  
 تائين تصديق ڪرڻ خاطر اهو به ٻڌو. رات جو ٽو لڳي چاليهن منٽن تي سنڌي  
 ڊگهو ڊرامو اچڻو هو. اخبار ۾ اهڙي تائين ڏنل هو.

ساڍي نويس وڳي سڀ ٻار ٻچا، ننڍا توڙي وڏا، ٽي-ويءَ جي سامهون وڌي  
 شوق سان اچي ويٺا. مان اسپتال مان موڪلندي ڪجهه سڪو ميوو وٺيو آيو هوس ته  
 ڊرامو ڏسندي سڀ ڇڏندا رهنداسين. ٻارن چانهه جو سامان به تيار ڪري رکيو هو  
 ته ڊرامو هلندي چانهه جا چسڪا پيا پريا.

مون اخبار ۾ هڪ ڀيرو وري ٽي-ويءَ جو پروگرام نظر مان ڪڍي ڏسي  
 چوٽڪاري جو ساهه ڀريو ته ڊرامي کان اڳ ڪو ”خصوصي پروگرام“ ڪونه آهي.  
 ٻين غير دلچسپ پروگرامن وانگر، جيئن ئي ”خصوصي پروگرام“ شروع ٿيندو آهي  
 ته ٽي-وي فورن بند ڪئي ويندي آهي. ننڍا توڙي وڏا ان پروگرام کي پسند ڪونه  
 ڪندا آهن. اها ڳالهه ٽي-ويءَ وارا به ڄاڻن ٿا. انڪري هو ڊرامي، فلم يا ٻئي  
 ڪنهن دلچسپ پروگرام کان اڳ اهو خصوصي پروگرام هلائيندا آهن ته من مائٽو  
 پٺيان ايندڙ دلچسپ پروگرام جي شوق ۾ ٽي-ويءَ آڏو ويٺا رهن. آسماني پروگرام  
 به نه ٻار ڏسندا آهن نه وڏا، جيئن ئي اهڙو پروگرام شروع ٿيندو آهي ته ٽي-وي بند  
 ڪري ڇڏيندا آهن.

ڪالهه جي ئي ته ڳالهه آهي. اخبار ۾ آيو هو ته ڪراچيءَ جي ڪنهن  
 دولتمند، خاص قسم جي ڏاڍي قيمتي ائنٽينا (Antenna) هٿاڻي هئي (۽ ان  
 ائنٽينا جي تصوير به ڏني هئي) جنهنڪري ٽي-ويءَ تي دنيا جي ٻين ملڪن جو  
 پروگرام به ڏسي سگهيو. اها خبر پڙهي هڪڙي دوست چيو:

”چئي پيو هي هرام هڪ وڏي عذاب ڪان!“

ان تي ٻئي دوست چيو: ”جهڙي طرح پنهنجي ملڪ جي ريڊين کي مائٽو نظر  
 انداز ڪندا آهن، اهڙي طرح، جڏهن ٻين ملڪن جي ٽي-ويءَ جا پروگرام رواجي  
 طرح هتي نظر اچن لڳندا، ته هو ملڪي ٽي-ويءَ کي ڪونه ڏسندا.“

منهنجي ذهن ۾ اهڙي نموني جون سوچون جاري هيون. گهر مسيت ٿيڻ جو محاورو ته پراڻو آهي، خبر ناهي اهو ڪيئن ٺهيو، پر هيئنر ٿي-ويءَ ته ٻي وقتيون ٻانگون ڏيئي سچ پچ اسانجا گهر مسيت بڻائي ڇڏيا آهن. ٻانگ ۾ سڌ ڏنو ويندو آهي ته ”حي علي لصلوات“ يعني نماز پڙهڻ لاءِ اچو. گهر مان اهڙو سڌ ڏيڻ جو ڪو مطلب ڪونه ٿو ٿئي، ڇو ته نماز لاءِ مسيت ۾ وجبو آهي، ۽ ڌارئي کي گهر ۾ اچڻ جي ڪوٺ ڪانه ڏبي آهي. پر هتي عوام جي احمقن لاءِ آهي ”وهي نه وهي، وٽ رينگت ڪي.“

وندل جو حس ته دل ۽ دماغ ۾ آهي، پر عام طرح ريڊني جي وندر ڪنڌ ذريعي يعني ٻڌڻ سان محسوس ڪري سگهجي ٿي ۽ ٽي-ويءَ جي وندر ڪنڌ کانسواءِ زياده تر اڳيڻ ذريعي يعني ڏسڻ سان ماڻهي آهي. انڪري ضروري آهي ته ٽي-ويءَ تي تصويرن جي تبديلي تڪڙي تڪڙي ٿئي، جيئن سنڌو سنڌر جهرا، وٽندڙ وٽندڙ ڏيک ۽ نيون نيون شيون پردي تي نظر اينديون وڃن. لاڳيتو ساڳيو نظارو ۽ ساڳيا جهرا رڪڻ يا ڊگهيون تقريرون ۽ ڊگها مباحشا هلائڻ ۽ ڏيک نه ڦيرائڻ، ٽي-وي ڏسندڙن واسطي بوريٽ جو ڪارڊ بڻجن ٿا.

منهنجي سوچن جي سيسي، ٽي-ويءَ جي عام پروگرامن جي سمنڊ ۾ ترندا هليا. . . . . دفعا ساڳيون صورتون ڏيکاريون وڃن ٿيون. هر هڪ صوبي مان ٻه شخصيتون ڪنهيون وڃن ٿيون ۽ اهڙي طرح مرڪز مان به ٻه يا ٽي. ٽي-ويءَ جي پروگرام ۾ ڏهاڙي اهي سنڌي خبرن ۾ ڏيکاريون، انگريزي خبرن ۾ ڏيکاريون، اڏو خبرن ۾ ڏيکاريون، تبصري پروگرام ۾ ڏيکاريون، پريس ڪانفرنس ۾ ڏيکاريون، حالات حاضرہ پروگرام ۾ ڏيکاريون، ۽ شايد ڪن ٻين پروگرامن ۾ پڻ، جي هيئنر مون کي ذهن ۾ نه ٿا اچن، رڳو ايترو ماڻهن جا ڏينهن ۾ ڏهه ڀيرا وري وري جهرا ڏسڻ ۽ هٿ ڪي ٻڌڻ، ۽ ڳالهائون به سڀني جون هر پيري لڳ ڀڳ ساڳيون، نه رڳو هڪ ڏينهن ۾ ايترا ڀيرا پر هفتي جي ست ڏينهن ۾ ايترا ڀيرا. پر هفتي جي ست ڏينهن ۾ ايترا ڀيرا، مهيني جي ٽيهن ڏينهن ۾ ايترا ڀيرا ۽ سال جي ۳۵۶ ڏينهن ۾ ايترا ڀيرا ساڳيا جهرا ڏسڻ ۽ ساڳين چهرن جي واٽان ساڳيون ڳالهيون به اهڙيون جو ڏسندڙ ۽ ٻڌندڙ شخصي طرح ڄاڻي ۽ پروڙي ٿو ته انهن جو چوڻ ۽ ڪرڻ ۾ فرق آهي ۽ عملي طرح ائين ڪونه آهي يا ائين ڪونه ٿو ڪيو وڃي، ته اها ريت منهنجي هن لکڻ مان ئي پڙهندڙ پڙهڻ سان دماغي توازن قائم رکي نه سگهي، سو تصور ڪريو ته اهو سڀ ٽي-ويءَ تي ڏسڻ وارو، پنهنجي ڪل ٿڌڻ کان پاڻ کي ڪيئن بچائي سگهندا!

حاکمر، عوام جي پنهنجي اصلي ۽ ٻرندڙ مسئلن ۽ خاص ڪري اقتصادي مسئلن کان منهن پاسي ڪرائڻ خاطر، هٿرادو مسئلا، غير ضروري مونجهارا ۽ نوان

نوان ناٽڪ پشدا ڪندا آهن. اڄڪلهه ماڻهن کي راندين ۾ رنپايو ۽ ريجهايو ويو آهي. ٽي-ويءَ تي گهڻو وقت رانديون پيون ڏيکاريون وڃن ۽ گهڻي گهڻي، رستو رستو ڪرڪيٽ ۽ هاڪيءَ جو ميدان بنيل آهي. نو لڳي چاليهن منٽيه اشتهار هلي رهيا هئا، ۽ اهي هلندا رهيا. پوءِ هڪڙي اڙڏو نغمو ڏيکاريو ويو. وري اشتهار هلندا رهيا ۽ وري هڪ اڙڏو قومي نغمو ڏيکاريو ويو. وري اشتهار شروع ٿيا ..... سوانيه ڏهين بجي لکيت ۾ ڏيکاريو ويو ته ساڍي ڏهين بجي ”خصوصي پروگرام“ ڏيکاريو ويندو، جنهن ۾ ملڪ جي محبوب اڳواڻ، جنهن اترين علائقن جو اڄ دورو ڪيو آهي، ۽ جلسي کي خطاب ڪيو آهي، تنهن جي رڪارڊنگ ڏيکاري ويندي. اهو ڏسي، اسين سڀ مايوس ٿي وياسين، اسان جا منهن لهي ويا. جنهن ڳالهه کان پڳاسين ٿي، ساڻي ڳالهه ٿي رهي هئي. هاڻي اڃا به گهٽ ۾ گهٽ منو ڪلاڪ انتظار ۾ پور ٿيڻو پوندو.

ٽي-وي بند ڪئي ويئي. ٻار اڱڻ ۾ هيڏانهن هوڏانهن ڦرڻ يا راند ڪرڻ لڳا. مان هڪڙو ڪتاب پڙهڻ لڳس. پوئين يارهين ڌاري ٽي-وي کولي ويئي. ڏٺو ويو ته اڃا اشتهار ۽ اڙڏو نغما اچي رهيا هئا. وچ ۾ ڏيکاريو ويو ته محبوب ليڊر جي دوري ۽ تقرير جي رڪارڊنگ اڃا ڪانه پهتي آهي، جيئن ئي پهچندي ته ڏيکاري ويندي. اسان جي دل هارجي ويئي. ڊرامي ۾ دير پئجي رهي هئي. ڇا هئا جو ارادو اڄ سڄي رات ٽي-ويءَ تي پروگرام هلائڻ جو آهي؟ وري ٽي-وي بند ڪئي ويئي.

نئين ٻارن کي هاڻي اوپاسيون اچڻ لڳيون هيون. اتي اوچتو بجلي بند ٿي ويئي. اسان کي نئين مايوسي ويڙهي ويئي. اسان کي خبر هئي ته بجلي ويندي آهي ته پوءِ ٻن منٽن کانپوءِ به اچي سگهي ٿي ته چار ڪلاڪ به وٺي سگهي ٿي. سڀڪنهن جي دل ٻني چاهيو ته شل بجلي جلد اچي وڃي، مٿان ڊرامي جو ڪو حصو گسي نه وڃي. بجليءَ وارن کي ٻرو پئسي ڳالهائون ۽ معاشري تي ملامت پئي ڪنيسين، جنهن ۾ نه لياقت رهي آهي نه ذميواري جو احساس، رڳو رشوت پئي راڄ ڪري. منهنجي هڪڙي ڪڪيءَ ته اهو ويچار به ظاهر ڪيو ته ڄاڻي وائي هن سنڌي پاڙي جي بجلي بند ڪئي وئي آهي، جيئن اسين سنڌي، هي سنڌي ڊرامو ڏسي نه سگهون.

پنڊهن منٽن کانپوءِ بجلي اچي ويئي ۽ اسانجا نه رڳو چهرا پر روح به روشن ٿي ويا.

سوا يارهين بجي ٻارن ٽي-وي کولي ۽ جيئن ئي ڏٺائون ته محبوب ليڊر وڏي ميٽر آڏو تقرير ڪري رهيو آهي ته هن جي شان ۾ ڪجهه گستاخاڻا ٿي چڪا آهن. هڪدم ٽي-وي بند ڪري ڇڏيائون. پوءِ هر ڏهين منٽين اها حرڪت ورجائيندا رهيا: ٽي-وي

تي ڪوليائون، محبوب اڳواڻ جو آواز ٻڌي يا شڪل ڏسي، ڪجهه گڻا لفظ چئي، تقرير ڪندڙ جي ڳالهائڻ ۽ هن جي چُر پُر جا ويچارا ٿي ڪڍيائون ۽ اهل ٿي ڪيائون، ۽ ٽي-وي بند ٿي ڪري ڇڏيائون. سڀ سنڌي ڊرامي ڏسڻ خاطر بيتاب، بيمار ۽ پريشان ٿي رهيا هئا. هن ننڍن ٻارن کي ته ننڍو وٺي ويٺي. ٻين جون اکيون به ڳوريون ۽ ڳاڙهيون ٿي ويون هيون. نيٺ سوائيز ٻارهيون جو ٽي-وي ڪولي ويئي ته هڪ سهشي چوڪري، مرڪندي، اعلان ڪندي، نظر آئي: ”اڄ جو پروگرام پورو ٿيو، هاڻي سڀاڻي جي پروگرامن جو تفصيل ٻڌو.....“ •

## ٻاهه جو چنڊ

اسان زال ۽ مڙس جي ڳالهه ٻوليه ڏاڍي ڊگهي هئي ۽ ان ۾ صفا مڪن رهيا سين. شايد ٻاهرين گرميءَ کي وسارڻ واسطي اسان پنهنجي گفتگوءَ جي موضوع ۾ گرمي پندا ڪري ڇڏي. گفتگوءَ جو مرڪزي موضوع هڪ ئي هو. سنڌ جي ڪن ٻين ضلعن وانگر اسانجي ضلعي ۾ به ڏاڙيلن جي ڌاڙن جي ڌم لڳي پيئي هئي، ۽ انهن تي ڪا به روڪ ٽوڪ نظر نه ٿي آئي.

منهنجي زال جو هڪ سوت، جو پنهنجي مڇي مانيءَ وارو هو، تنهن جي گهر ۾ ڏينهن ڏٺي جو ڏاڙيلن جو ٽولو گهڙي پيو. ڏاڙيلن وٽ خطرناڪ هٿيار هئا. گهر ۾ زير، پنسا ۽ ٻيو جيڪو به چرڻ ڀرڻ جهڙو ملهائتو سامان هو، سو هنن بهاري، پنهنجي آندل سوزوڪي گاڏيءَ ۾ وڌو. گهر ڏٺي بيوسيءَ جا بت بنجي، پنهنجو گهر لتڻو ڏسندا رهيا. ڀڄاڙيءَ ۾ ڏاڙيلن منهنجي زال جو سوت جي پٽ کي پنگ طور پاڻ سان وٺي وڃڻ چاهيو ۽ هنن کي چٽا ڏنائون ته فلاڻي ڏينهن، فلاڻي وقت، فلاڻي هنڌ به لڪ پهچائجو ته چوڪري کي ڇڏينداسين. چوڪرو نوجوان ۽ جوشيلو هو ۽ پاڻ ڇڏائڻ ۽ ڏاڙيلن سان مقابلو ڪرڻ جي ڪوشش ڪيائين. پيءُ به پٽ جي بجاءِ خاطر ڏاڙيلن سان اٽڪي پيو. ڏاڙيلن ڌمڪيون ڏنيون، پر پيءُ اڻ نه مڃي. ڏاڙيلن بندوقن سان فائر ڪري، هنن کي مارڻ ۾ دير ٿي نه ڪئي. پوليس کي اطلاع ڏنو ويو، پر اها ٻارهن ڪلاڪن کانپوءِ آئي ڪجهه ڪونه ٿي.

اسان هڪ تازي ٻي گهٽنا تي ٽيڪا ٽهڻي ڪرڻ لڳاسين. ڏاڙيلن اسانجي ئي ٿر ۾ هڪ ڳوٺ ۾ پنج پنجابي ماري هئا ۽ هنن جو مال ۽ سامان ڦريو هو. پنجابين پنج ئي لاش آئي، سنڌ جي شاهراه تي رکيا هئا. سڄي ملڪ جي پوليس ۽ فوج چرپر ۾ اچي ويئي هئي، ۽ ايڏا هٿيار ۽ ايترا سپاهي اچي پهتا، جن ته ڪنهن غير ملڪ تي حملو هو. آسپاس جي سنڌي ڳوٺن کي گولين ۽ بمباريءَ سان تباھ ڪيو ويو. ٻڌندا آهيون ته هندستان ۾ ڪو انگريز قتل ڪيو ويندو هو ته انگريزن جي پوري فوج توڻ ۽ ٽنگن سان پهچي ويندي هئي ۽ قتل جي جاءِ جي آسپاس واري علائقي کي باروت ۽ بم سان ناس ڪري ڇڏيندي هئي. نه ڪنهن ٻار کي جيئرو ڇڏيندا هئا ۽ نه ڪنهن ٻيلي کي، عورت کي نه مرد کي، نه نوجوان کي نه بيمار کي. اها ٻي ڳالهه آهي ته ان کانپوءِ انگريز ان علائقي مان پنهنجون سڀ ملڪيتون سستي اگهه ۾ وڪڻي، اتان ڀڄي ويندا هئا، ۽ وري پوئتي نهاريندا به ڪونه هئا.

اسان ان تي به خيالن جي ڏي وٺ ڪئي ته ڪنهن به نوان پنجابي، نوان پٺاڻ يا نوان بلوچ نه ٻڌا آهن، پوءِ ڪن ماڻهن کي ’نوان سنڌي‘ چوڻو ڪوٺيو وڃي. ماڻهو يا سنڌي آهي يا سنڌي نه آهي. اسان انهيءَ نتيجي تي پهتاسين ته غير سنڌي ٿيڻ هن ريت هجڻ ڪهي ته اهو ڌاريو غير سنڌي، سنڌين جي راضي سان اچي سنڌ ۾ رهيو هجي ۽ ڪنهن به سنڌيءَ کي هن جي هتي آباد ٿيڻ ۾ اعتراض نه هجي، هو گهٽ ۾ گهٽ لاڳيتيون ٽي پيڙهيون سنڌ ۾ گذاري ۽ سنڌي ڳالهائي، سنڌي پڙهي ۽ سنڌي لکي ۽ سنڌي ٻولي دل جان سان ۽ عملي طرح قبول ڪري. انڪابوه هو ’سنڌي‘ سڏائڻ جو حقدار ٿيندو ۽ هتي وٽ ۽ ڊوميسائيل جو حق ملڻ ڪپيس.

اسان اهڙو خيال ظاهر ڪيو ته اهي بزدل ۽ پاڇوڪڙ، جي هندن کان ڊڄي ڀڳا ۽ پناهگير بنجي آيا، سي سرحد ٽپڻ سان پاڪستاني ته ٿي سگهن ٿا، پر سنڌي ٿيڻ ايترو سولو نه آهي. ان لاءِ پيڙهيون جون پيڙهيون رياض ڪرڻو پوندو، ڪشالا ڪڍڻا پوندا ۽ انتظار ڪرڻو پوندو.

اسان اهو سوال به هڪ ٻئي کان پڇيو ته ڇا ڪنهن سنڌيءَ کي هڪ انچ به زمين يا ملڪيت جو پنجاب ۾ مليو آهي؟ جي نه، ته پوءِ پنجابي سنڌ ۾ هر قسم جي ملڪيت جا مالڪ ڇو آهن؟

بي دلچسپ ڳالهه اسان هيءَ سوچي ته بنگاليون ’بنگلاديش‘ جو نعرو هنيو، ڪي سنڌ وارا ’سنڌوديش‘ جو نعرو لڳائيندا رهن ٿا، ڪي بلوچ ’آزاد بلوچستان‘ جو نعرو هڻندا رهن ٿا، ڪي پٺاڻ ’پختونستان‘ جو نعرو آڻيندا رهن ٿا، پر پنجابين طرفان ڪڏهن به اهڙي قسم جو نعرو نه ٻڌو ويو آهي. ۽ پوءِ ان سوال جي چنڊ چاڻ ڪرڻ ۾ اسان کي ڪا مشڪل درپيش ڪانه آئي ته پاڪستان جو مطلب ڇا آهي؟

اسان ان تي پڻ بحث مباحثو ڪيو ته ڌاڙيل، ڌاڙيل ڇو ٿا بنجن، ۽ انهيءَ نتيجي تي پهتاسين ته ڌاڙيل بنجن ٿا، طبقاتي سماج ڪري، يعني وڏيرن جي پرماريت ۽ پوليس جي ڌاڙاين ڪري، ڌاڙيل بنجن ٿا قومي غلاميءَ ڪري يعني بيروزگاري ۽ ڌارين طرفان سنڌين جا حق ٽپائڻ ڪري.

اسان ان تي پڻ ويچارو ته ڌاڙا ڪيئن ختم ٿيندا. ان جو جواب ته اهڙي هجڻ گهرجي ته ان جا بنيادي ڪارڻ يعني طبقاتي سماج ۽ قومي غلامي ختم ٿيندا ته ڌاڙا پاڻمرادو ختم ٿي ويندا. پر حالي .....  
”مان ٿو ٻڌايان ٿو.....“

اسان پنهنجي دليلبازيءَ ۾ اهڙو مڪن ٿي ويا هئاسين جو اسان کي پتو ئي ڪونه پيو هو ته ڳچ دير کان اسانجو پٽ، جو يونيورسٽيءَ ۾ پڙهندو آهي، سو اچي

پرسان بيٺو هو، هن ئي وچ ۾ اهو واڪو ڪيو هو. مان اڳوڻو پنهنجي ڄاڻ سڃاڻ به ڪرائي ڇڏيان. مان يونيورسٽيءَ ۾ سماجيات جو پروفيسر آهيان، ۽ منهنجي گهر واري، سنڌي ماستريائي هجڻ سان گڏ انقلابي ليکڪا به آهي.

ان مهل اسان اهو به محسوس ڪيو ته سومهڻي لڙي وئي هئي ۽ ٽڌڪار ٿي چڪي هئي. سوير، جو پنڪي جي هوا به گرم محسوس ٿي رهي هئي، سا هاڻي وڻندڙ ٿي پئي هئي..... اسان چرڪ ڀري پٽ ڏانهن نهاريو.

هو چئي رهيو هو: 'اسين ڏاڙيلن تائين پهچڻ جا ڪشالا ڪڍينداسين. پرچار ۽ سمجهائڻ سان هن کي حقيقت پسند بنائينداسين. هن جا ذهن بدلائي ڇڏينداسين، هن جي سوچ ۾ انقلاب آڻي ڇڏينداسين. هن ۾ سنڌيت جو شعور جاڳائينداسين. هن ۾ ذهني ۽ نظرياتي ساڃهه پيدا ڪنداسين. نيٺ به ته هو ٻين سنڌين وانگر ستايل، پيڙيل ۽ مظلوم آهن. ان واسطي وڏي جاکوڙ ۽ محنت ڪرڻي پوندي، پر مونکي پڪ آهي ته هو قومي ۽ طبقاتي مسئلن کي سمجهي ويندا، ۽ اسانجا ڪارڪن ٿيڻ لاءِ تيار ٿيندا ۽ سنڌيت جا سهاڻي گوريلا ۽ ڪمانڊوز بنجي، سنڌ جي دشمنن جي پاڙ پٽن ۾ سهڪاري ٿيندا....'

هن جي چهر تي جوش هو، اتساهه هو ۽ يقين هو. ان ويل رات وڌيڪ وڻندڙ ٿي ويئي، ۽ چنڊ ۾ وڌيڪ چٽائي ۽ چمڪو آڇي ويو.

اسانجو پٽ به ته چنڊ جهڙو ٿي لڳو، باهه جو چنڊ! •



## دوڪو

ڊاڪٽر چارلس چارمنگ ڏاڍو خوش هو. تازو هو انگلينڊ ۾ جوهرِي جنگ ( - - ) خلاف هلچل هلائي حيدآباد سنڌ ۾ پنهنجي هڪڙي پياري ۽ ذهين دوست ۽ شاگرد وٽ آيو هو هن جو خيال هو ته جوهرِي جنگ جو جيئن انساني حياتيءَ جي بقا سان واسطو آهي. آهي، ۽ ڊاڪٽر جي ذميواري به انساني جانيون بچائڻ آهي. ان ڪري هن کي هر حال ۾ اهڙي جنگ ٿيڻ کي روڪڻ ۽ جوهرِي هٿيار ( - - ) جي هيل تائين دنيا ۾ ٺاهيا ويا آهن. انهن کي برباد ڪرڻ ۽ انهن جي وڌيڪ ٺاهڻ تي بندش وجهڻ لاءِ پورا آهڙا وڻن ڪهن. هن کي خبر هئي ته جوهرِي جنگ جو نتيجو ۽ اثر ڏسڻ لاءِ، دنيا ۾ ڪو انسان ئي ڪو نه ٻڌندو. نه رڳو انسان پر حيوان ۽ وڻ پوتا به تباهه ٿي ويندا. جتي ڪٿي انسان ۽ جناورن جا سڙي ويل هڏاوان پيچرا نظر ايندا. زمين جي مٿاڇري جو پاڻي سڪي ويندو ۽ جو پاڻي ٻڄندو، اهو زهريلو پاڻي پيئڻ لائق نه هوندو. ايڪڙ ٻيڪڙ ڪو انسان ٻڄيو ته اهو به ڪئنسرس ۾ ورتل، لو لڻڪڙو ۽ رڳو چرندڙ پرندڙ لاش ۽ شڪل ۾ پواتتو هوندو. هن جو ماس سڪل سڙيل هوندو، هو نه ڏسي سگهندو. انسان جي صدين جي دوران حاصل ڪيل تهذيب ۽ ترقي ڪن پر تباهه ٿي ويندي. ماحول ۾ گرميءَ جو ٽيمپريچر ايترو ته وڌي ويندو، جو ڪو به ساھوارو جيئرو رهي نه سگهندو.

اهڙي جوهرِي جنگ ٿيڻ خلاف سڄي يورپ ۽ آمريڪا ۾ احتجاج ٿيا هئا. ڊاڪٽر چارلس چارمنگ جي تحريڪ برٽش ميڊيڪل ايسوسيئيشن اهڙي جنگ کي ٻنجهو ڏيڻ ۽ اهڙن موتمار هٿيارن ٺاهڻ تي بندش وجهڻ لاءِ سرگرم عمل رهي هئي، اتي جي اٽڪل ٻن هزارن ڊاڪٽرن، انگريزي پارليامينٽ آڏو ۶۴ ڪلاڪن جي بڪ هڙتال ڪئي هئي. ۽ اتي جي جوهرِي ڪارخاني آڏو مظاهرو ڪيو هو. لنڊن ۾ يورپ ۽ آمريڪا جي ٻين مرڪزي شهرن وانگر، عوام لکين جي ڳاڻائي ۾ هڪ زبردست جلوس ڪڍيو هو، ان ۾ ماڻهو اهڙا انقلابي جهرا پاڻي شامل ٿيا هئا، جهڙا پواتا جهرا، جوهرِي جنگ جي نتيجي ۾ ماڻهن جا ٿي ٿي سگهيا، اهي موت جا ڊيڄاريندڙ جهرا هئا. ڊاڪٽر چارلس به موت جو ماسڪ پاڻي، ان عوامي جلوس ۾ شريڪ ٿيو هو.

اهڙي قسم جي احتجاجن جوئي نتيجو هو جو دنيا جي ٻن وڏين طاقتن، يعني روس ۽ آمريڪا جي ڀڳدارن ان مامري تي ملڻ ۽ ڳالهائين ڪرڻ ۽ جوهرِي هٿيارن ۽ جوهرِي جنگ کي روڪڻ لاءِ گڏجن جو ارادو ڪيو هو. اها ڳالهه هئي ڊاڪٽر

چارلس جي خوشيءَ جو ڪارڻ. هو انسان ۽ انسان ذات ۽ دنيا جي سونهن ۽ سنگهار جو گهنگهرو هو.

ڊاڪٽر چارلس برٽن ميڊيڪل ايسوسيئيشن جو پريزيڊنٽ هو ۽ انگلينڊ جي هڪڙي وڏي ميڊيڪل ڪاليج جو پرنسپال پڻ. هن ڪاليج ۾ دنيا جا وڏا وڏا ۽ ماهر ڊاڪٽر پڙهي ۽ سکيا وٺي چڪا آهن. اهڙي طرح هن جا شاگرد هر ملڪ ۾ پکڙيل آهن. انهن مان گهڻن سان دوستي ۽ شخصي ناتا هوندا هئا. اهي پيا سندن ملڪ ۾ اچڻ ۽ گهڻن جون دعوتون ڏيندا هئا. جوهرِي جنگ جي سلسلي ۾ هلچل جي ڪاميابيءَ کانپوءِ هن کي دنيا گهڻن ۽ ڏسڻ جو شوق جاڳيو.

هو دنيا جي ڪن ملڪن جو سير ڪندو هائي حيدرآباد سنڌ ۾ ڊاڪٽر لائق ٿيبي وٽ اچي مهمان ٿيو هو. اچڻ سان ڊاڪٽر ٿيبي کي چيائين مان جتي به ويو آهيان، اتي مون کي شهرن جون رنگينيون ۽ روشنيون ڏيکاريون ويون آهن. يا وڌ ۾ وڌ سمنڊن ڏينڊن، ندين ۽ باغن جي نظارن ۾ وندر ڪرائي وئي آهي. پر هاڻي مون کي انهن کان صفا الڳ هنڌ گهماء پوءِ پلي ته ان ۾ مون کي تڪليفون ڏسڻيون پون ۽ مصيبتون سهڻيون پون- مان دنيا جي ڪنهن نشين تجربِي سان واقف ٿيڻ ٿو چاهيان.

ڊاڪٽر لائق نه فقط ماهر ڊاڪٽر هو، پر دانشور ۽ ساهتڪار قسمر جو ماڻهون به هو. هو ٿر جو ويٺل هو، ۽ هن ٿر جو سوچيو.

جيپ جڏهن ٿر جي وارياسي ميدان ۾ پهتي ته سڄ چڱو چڙهي آيو هو. مٺي جو مهينو هو ۽ گرمي پنهنجو چيون چوڌاري پکيڙي رهي هئي. هر طرف واريءَ جون پتون هيون ننڍيون پتون وڏيون پتون، نه رستو نه واٽر ڪورس، نه واه، نه نهرون، نه ڍنڍون نه تلاءِ، ڪوهن ۾ ايڪو ٻيڪو ڪو انسان جي قد کان ننڍو ۽ چانون کان وانجهو پوٽو. نه بنگلا نه ماڙيون، ڪٿي ڪٿي ٻن چئن چورن وارا ڳوٺ، نه ساوڪ نه سبزي، نه آبادي نه پوک، چوڌاري اُس جو ڪورو ۽ واريءَ جون چڙنگهون، آسمان ۾ ڪو پکي اڏامندو نظر ٿئي آيو. البت هڪ هنڌ، مٿي آڪاش ۾ ڪيترن پکين جو ميڙ اڏامندي نظر آيو.

”اهي ڪهڙا پکي آهن؟“ ڊاڪٽر چارلس پڇيو.

”اهي ڳجهون آهن“ ڊاڪٽر لائق جواب ڏنو.

”اهي ڪهڙي قسمر جا پکي آهن؟“

”اهي ڪنهن مثل جانور جي مٿان مڙيل آهن. ان جي ڍونڍ کي چيرينديون ڦاڙينديون آهن. هتي سالن کان مينهن نه اٿو آهي. جانور ته ڇڏيو انسان به بک ۽ اڄ وڳهي مري ويندا آهن.“ ڊاڪٽر لائق چيو.

ڊاڪٽر چارلس ان ڍونڍ وارو هنڌ ڏسڻ چاهيو. اڏامندڙ ڳجهن جي آڌار تي،

پتن جي وچ مان جيپ ڪاهيندو، ڊاڪٽر لائق ان جاء تي پهچي ويو، جتي ٻين ڊگن جي ڊونڊو کي ڳجهون چيري ڦاڙي، ماس کائي رهيون هيون، ۽ هڪ ٻئي پر وڙهي رهيون هيون، چارلس حيرت ۽ ماٿر ۾ اهو نظارو ڏسندو رهيو.

هن هلندڙ جيپ ۾ ڪيترن ئي هنڌن تي ڳجهن جا ولر اڏامندي ڏٺا.

اڳڀرو هليا ته اٺن جو هڪڙو قافلو اچي لنگهيو. اٺ ڏهرا ۽ ڏڪاريل هئا. انهن تي چڙهيل ٻار، ضاعفون ۽ مرد، بس انسانن جا پاڇولا هئا؛ سنهڙا سڪل، زندگيءَ جو ڪو اهڃاڻ ڪونه، نه رنگ نه روپ، نه جويون نه جواني، نه صحت نه صفائي. ڇپ سڪل اکيون ڏرا ڏئي ويل. ڪُٻا ۽ اڏا گهاٽا. ماس ته هون ئي ڪونه. رڳو ڪارائيل ۽ گهنجيل چمڙي ۽ هيٺا هڏا. ڇپ ئي ڪونه ٿي چرين، ڇن گونگا هئا. اکيون خالي، ڇن نظر کان وانجهيون هيون.

رستو ڪٿي هئو ئي ڪونه. ڪٿي ڪٿي گاڏين هلڻ ڪري ڪجهه چيلا ٺهيل هئا، نه ته جيپ گهڻو ڪري پتن جي وچ مان پنهنجا پيچرا ٺاهيندي هلي رهي هئي. هڪڙي هنڌ هڪڙي ترڪ ويندي نظر آين. چارلس ڏٺو ته اها تمام پراڻي هئي ۽ تمام اڍنگا گهوگهت ڪندي، وڏ ۽ وڏ ڏهه ميل في ڪلاڪ جي رفتار سان هلي رهي هئي. پٺيان ماڻهو پيريل هئا. انهن جي وهڻ واسطي ڪي سيتون ڪونه هيون، پر سڀ هيٺ تري ۾ ويندڙ هئا، اهڙا سوڙها وينا هئا جو چرڻ پڙڻ جي گنجائش به ڪونه هئي. اهي اپرا ۽ سڪل سڙيل هئا، ۽ هينئر پگهر ۾ شل جهڻ ڪري ۽ مٿان واري ۽ ڏوڙ ۾ لٽجڻ ڪري، هو عجيب قسم جا پوت لڳي رهيا هئا. نه رڳو ايترو، پر هٿ سان گڏ وچ ۾ ڪجهه پڪريون به وهاريون يا بيهاريون ويون هيون ۽ انهن جو مٿ ۽ ڦولهڙيون، هٿ جي لٽن ڪهڙن کي ٿڌي ۽ ڌپ ٿلهائي رهيون هونديون. چارلس سنڌي نه هو، نه ته جيڪر پڪر ٻوساٽ، جي اصطلاح جو جيئرو ڄاڻندو مثال، هن جي ذهن ۾ اُڀري ها..

هو هڪڙي ڪوهه وٽ اچي بيٺا. چارلس نوڙي ڪوهه ۾ نهاريو. ٻه سؤ فوت اونهو هو. هڪڙو اُٺ رسيءَ ۽ گرڙهيءَ رستي ان مان پاڻيءَ جون پخالون ٻاهر ڇڪي رهيون هو. پاڻي گندو ۽ ڪاري رنگ جو هو. هن اهو چڪڻ چاهيو، پر ان جي صورت ڏسي، اهو خيال لاهي ڇڏيائين. اتي ڪجهه عورتون، مرد ۽ ٻار، ڏول ۽ گهاگهرون کنيو بيٺا هئا. انهن سڀني جا جسر بيمار ۽ ٺهل هئا، ۽ ڪهڙا ليڙون ليڙون ٿيل ۽ اٿورا. هن کي ٻڌايو ويو ته ڏهن ڪوهن اندر، ماڻهن ۽ حيوانن جي پاڻيءَ جو ذريعو اهو اڪيلو ڪوهه هو. ماڻهن کي ايتري پنڌ تان پاڻيءَ جي هڪڙي گهاگهر واسطي اچڻو ٿي پيو.

هو اڳتي وڌيا. ڪن هنڌن تي پاڻيءَ جا ننڍا تلاءِ يا دُٻا نظر آيا، جي ٿوري گهڻي پيل مينهن جي ڪري بنيا هئا. چارلس ڏٺو ته اهو تلاءِ جو بيٺل پاڻي ڪنو

ٿي ويو هو، سائو ۽ گندو هو ۽ پري کان ئي نڪ بند ڪرڻ جيتري ڏپ ٿي آئي. وڏي ڳالهه ته ان مان جانور، ڍور ڍڳا، ڪتا توڙي انسان پاڻي پي رهيا هئا. انسان پاڻيءَ پر پنهنجي ۽ پنهنجي گندگيءَ کان فارغ ٿي رهيا هئا. چارلس کي اهو ڏيک ڏسي، ايتري ڪرپ ۽ ڪراحت آئي جو هن کي ڦي اچي ويئي.

هو هڪڙي ڳوٺ ۾ پهتا. ان ڳوٺ ۾ ڪجهه ڪچي سرن جي جاين ۽ هڪ ٻن پڪي سرن جي جاين کانسواءِ ٻيا گهر سڀ چوڙا هئا. ڊاڪٽر لائق، ڊاڪٽر چارلس کي هڪڙي دڪان تي هلي بيهاريو، جو هڪ حڪيم جو دوا خانو هو. مريضن جا ميڙ لڳا پيا هئا. چارلس هن کي ڏسي اندازو ڪيو ته هن ۾ گهڻا سلهه جا مريض هئا. ٻيا مليريا، دست، مدي جي بخار ۽ شايد ڪي ڪئنسر جا بيمار پڻ. هن ڏٺو ته حڪيم فقط نبض تي هٿ رکي، هر ڪنهن کي ڪڪ، ڪنهن کي چاٽو، ڪنهن کي عرق، ڪنهن کي شربت ۽ ڪنهن کي معجون. اتي نه جسماني تپاس جا اوزار هئا، نه رت ۽ پيشاب جون چڪاسون، نه ايڪسري، ۽ نه چڪاس جا ٻيا سائنسي ذريعا. هن کي خيال آيو ته هن بيمارن جون انساني صورتون رهيون ئي ڪونه آهن. رت جي گهٽتائي، هيٺائي، ڪهاڻي، بيماريءَ جي پيڙا، اڻ پوري کاڌي، ۽ موسمن ۽ ماحول جي اثر هن جي چهرن تي نه زندگيءَ جو اهڃاڻ ڇڏيو آهي ۽ نه انساني روپ.

هي تي هئا ڪجهه ڏيک، جي ڊاڪٽر چارلس ٻاهر ڏٺا. پر سائنس ڇا ٿي گذريو؟

اونهاري جي گرمي، سج جو تپڪ ۽ تپل واريءَ مان اٿندڙ لڪ، ڊاڪٽر چارلس جي برداشت کان ٻاهر هئي. هن ڳهٽ ۽ ٻوست محسوس ڪيو، هو سهڪڻ لڳو. هلندڙ جيپ جي هوا هوندي به هو پگهر ۾ شل ٿي ويو. پهرين قميص جا پيڙا کوليائين، پوءِ قميص لاهي ڦٽي ڪيائين. پوءِ سوٽ لائائين، بوت ۽ جوڙاب لائائين، گنجي به لاهي ڇڏيائين، پچاڙيءَ ۾ فقط ڪچو وڃي رهيس، تڏهن به پگهر ريل ڪري ٿي نڪتس، مٿان وري اڏامندڙ واري، هن جي بدن سان ٽلجندي ۽ چنبڙندي ويئي. ائين سمجهو ته پگهر، ڏوڙ ۽ واريءَ جي گاري سان هن جو سڄو جسم لنبجي ويو. واري اکين ۾ ٿي پيس ۽ مهڻن ڪري اهي ڳاڙهيون ٿي ويون هئس، جن مان چڻ رت ٿي تسيو. وات ۾ واريءَ جي داڻن پوڻ ڪري ڪر ڪر محسوس ڪرڻ لڳو. ان سان گڏ ساري بدن ۾ بيزاري پئي محسوس ڪيائين. هن کي ائين لڳي رهيو هو ته هو ٻئي قسم جي مخلوق ۽ متيل انسان بنجي ويو هو.

البت هن کاڌي پيتي جو سامان جام سان کنيو هو. ٿڌي پاڻيءَ جو ڪولر هو، شراب جو بوتلون هيون ۽ کائڻ لاءِ ڪيتريون ئي شيون. چارلس ڪڏهن ٿڌو پاڻي ٿي پيو ۽ ڪڏهن شراب چڪو. اهڙي نموني ٻاهريون پنو رڪن ۾ ڪامياب ٿي

ٿي ويو، باقي اندر جي اندر سان هئس.

هڪ هنڌ، واريءَ جي دڙي جو پاسو اُرندي، جيپ جو توازن رکجي نه سگهيو ۽ جيپ پاسيري ٿي ڪري، پر بلاڪيون کانڻ کان ٻڃي ويئي. ٻيئي ڊاڪٽر پري واريءَ تي وڃي ڪريا. گهڻو هاڃو ڪونه ٿيو. ڪنهن کي زخمر ڪونه رسيا. چارلس واريءَ پر پيوٽ ٿي ويو. جسمر پگهر پر آلو هجڻ ڪري، واري ۽ ڌوڙ بدن تان پوري طرح ڇنڊجي نه سگهيون. جيپ کي آسانيءَ سان ستو ۽ چالو ڪري سگهيا.

هو تعلقي جي هيڊ ڪوارٽر واري شهر ۾ پهتا. هتي ڊاڪٽر چارلس کي هر هنڌ ڪچا رستا، ڪنڊ پائي، گند جا ڍير، ۽ ڊنل پراڻا گهر نظر آيا، ۽ هر جڳهه بدبوءِ هن جي آجيان ڪرڻ لاءِ موجود هئي. هن ڏٺو به ۽ پڇڻ تي به معلوم ٿيس ته هن شهر ۾ به بجلي ڪانه آهي.

ڊاڪٽر لائق ٿيبي جي هتي واري هڪڙي دوست وٽ وڃي هنن کي ٽڪڻو هو. هو هن جي گهر ۾ گهڙيا. گهر سهڻو ۽ آرام وارو ٿي ڏٺو.

هڪڙي ڪمري ۾ گهڙندي، اتي رکيل درسنيءَ ۾ جيئن ئي ڊاڪٽر چارلس جي نظر پنهنجي شڪل تي پئني، ته هو خوفناڪ دانهن ڪري، بيهوش ٿي ڪري پيو. ٽڪ ۽ گرميءَ کان بيحال ته اول ئي هو، پر آرسيءَ ۾ پنهنجو پيانڪ جهرو سڃاڻي نه سگهيو، ۽ صدمي ۽ اڻ ڄاتل خوف کان هوش حواس وڃائي ويٺو هي جهرو ڪنهن انسان جو ته نه هو!

هن جي منهن تي ٿڌي پاڻيءَ جا ڇنڊا هنيا ويا، ۽ هن کي مڌ جو چڪو پياريو ويو. ٿوري ويڙهه کانپوءِ هن جا هوش حواس درست ٿيا. هن ڪجهه سوالن جا جواب ڏنا. پوءِ اٿي هڪ آرام ڪرسيءَ تي ٽيڪ ڏيئي آهلي پيو. هو اڪيون بند ڪري، ڳچ مهل ماڻ ۾ رهيو. پترو هوت هو ڪنهن گهري سوچ ۾ آهي.

نيٺ ڊاڪٽر لائق هن کان پڇيو، ”ڊاڪٽر صاحب! ڇا پيا سوچيو؟“

ڊاڪٽر چارلس چارمنگ اڪيون کوليون، جي اڃا به رت جهڙيون ڳاڙهيون هيون، ۽ هوريان هوريان ڇپ ڪوليائين جي اڃا به سڪل هئا، ۽ پهرين ڏيئي آواز ۾ ۽ پوءِ زور سان جوشيلي آواز ۾ جواب ڏنائين، ۽ ائين ڳالهائين ڇڻ ته پنهنجو پاڻ سان ڳالهائيندو هجي. هن چيو:

”اسان سان دوکو ڪيو ويو آهي، اسان يورپ ۽ آمريڪا ۾ جوهرِي جنگ ۽ جوهرِي هٿيارن خلاف احتجاج ڪندڙن سان دوکو ڪيو ويو آهي. اسان کي چيو ويو هو ته اڃا هنن ائين نه ڪيو آهي، پر مون اڄ پاڻ پنهنجي اکين سان ڏٺو آهي ته سامراجين ٽين دنيا جي هن ٽڪري تي نئليڙو جوهرِي بم (Nuclear Bomb) اچليو آهي.“

## منهنجي ڌرتيءَ جي روشني

اجا به ڪلاڪ اڳ ئي آفيس مان موٽيو هو ته آسمان صاف ڏٺو هئائين. هينئر اوچتو گجگوڙ جو آواز ٻڌائين. پهرين ته هن ڌيان ڪونه ڏنو. گجگوڙ وري ٿي ۽ وڌيڪ زور سان ۽ ڪجهه لاڳيتي ٿي. هن ٻاهر نڪري آڪاس ڏي نهاريو. ان جو گج حصو ڪڪرن سان ڍڪجي ويو هو ۽ اتر پاسي کان ڪارو انٽوڪار هو، جو وڏي رهيو هو. گوڙ پر واڌارو اچي ويو هو ۽ ڪنوٺ سان گڏ وڏا وڏا نڪاءَ نڪري رهيا هئا. هو واپس ڪوئيءَ پر ويو. ويڙم تي ڪا نه گذري ته گهر جا در ۽ دريون زور زور سان ڪوڪڙ ڪرڻ لڳيون ۽ هوا جي سوست سان گڏ، بارش پوڻ جا آواز اچڻ لڳا هئا. هن وري اچي ٻاهر ڏٺو. وڏوڙو وسي رهيو هو ۽ تيز طوفان شروع ٿي ويو هو. چوڌاري انٽوڪار ٿي ويو هو. نيسارا اهڙي چوه سان وهڻ لڳا جيئن پهڙ جي اتاهيه تان وهندڙ آبشار. ائين ئي ڳڙا پوڻ شروع ٿيا، ڇتن جيڏا ڳڙا. ڇت تان اهڙا آواز اچڻ لڳا جن چوڌاري ڪلاشنڪوف رائيفلون چوڙيون پيو وڃن. سڄو ميدان ڳڙن سان ڍڪجي اچو ٿي ويو ۽ درن جا ڪي شيشا ڀڄي پيا.

پورو ڪلاڪ طوفان ۽ ڳڙا، هاجا ۽ راڱا ڪندا رهيا. گهٽين ۽ بندر روڊ جهڙن رستن تي به چيلهر جيئو پاڻي بيهي ويو هو ۽ اهو پاڻي اهڙو ڪارو ۽ گندو هو جهڙو گتر جو.

هو ورندي جي در وٽ ڪرسي رکي، خالي نظرن سان پولار پر گهورييندو رهيو. هن کي پدمشيءَ سان ملهائيل پڇاڙڪي ڏياري ياد اچي وئي. گهڻا گهڻا ورهيه ٿيا، جڏهن اڃا هندستان جو ورهاڱو ڪونه ٿيو هو. هي ساڳيو ئي ڪراچيءَ جو شهر هو. ان ڏينهن به ساڳي طرح اوچتو سخت بارش پئي هئي. پارس اول ئي ڪاري در مان آسو حلوائِيءَ کان حلوي جو پڙو وٺي پاڻ وٽ رکيو هو. بارش جو زور گهٽيو ۽ هلڪيون هلڪيون بوندون پئجي رهيون هيون ته ڪپڙي پر اهو پڙو ويڙهي، پنهنجي هاسٽل مان نڪتو. پدمشي پنهنجي پيءُ سان بندر روڊ جي چيڙي تي بنگلي پر رهندي هئي، ۽ جو اتان پنجن ميلن تي هو. هن کي ڏيڻ ٻرئي مهل پدمشيءَ وٽ پهچڻو هو. ان زماني پر ڪراچيءَ پر گندگي ڪانه هوندي هئي. هي شهر پوري ايشيا پر، صاف پر صاف هوندو هو ۽ سنڌين لاءِ سڄي دنيا پر سهڻي پر سهڻو شهر.

هلڪي مينهن پر پارس اگهاڙا پير ڪري، مڙي سان هلندو هليو. پاڻيءَ جي نيڪال جو سٺو بندوبست هو، ان ڪري رستي تي ڪٿي به پاڻي ڪونه بيٺو هو. مينهن پوندي به پير ٻوڙ جيترو وهندڙ پاڻي هو. پارس ان پاڻيءَ مان جهڳيندي يا

ڊوڙندي مزو محسوس ڪرڻ لڳو. پاڻي، کوھ جي پاڻيءَ جهڙو صاف شفاف هو. گند ۽ ميران جوڌو به نه هو. ان زماني ۾ رست تي ايتريون موٽرون ۽ گاڏيون به ڪونه هونديون هيون. ڪيترائي ٻار، چوڪرا ۽ چوڪريون رست تي نڪري آيا هئا، ۽ پاڻي هڪٻئي تي اچائي ۽ ڊوڙن پاڻي، راند روند ۽ تفريح ڪري رهيا هئا.

پدميءَ جي پيءُ ماءُ ۽ ٻين ڀائرن دستور موجب پارس کي پنهنجائي وارو قرب ڏيکاريو. هن جا ڪهڙا برسات ۾ پيچي ويا هئا، ان ڪري هن کي پاڻ لاءِ پيو وڳو ڏنائون. پوءِ پارس ۽ پدميءَ گڏجي لڪر جا سوين ڏيا ٻاري، بنگلي جو چوڌاري ڪارنس تي قطارن ۾ ڪري رکيا. پارس ٻين سان گڏ مٺايون کاڌيون. پارس ۽ پدمي پاڻ ۾ دير دير تائين پنهنجي ڳوٺ جون ڳالهيون ڪندا رهيا. رات جو پارس کي اتي ئي تڪايو ويو.....

پارس ۽ پدمي، سکر ضلعي جي هڪ نئي ڳوٺ ۾ پندا ٿيا ۽ پليا هئا. هن جا گهر گڏوگڏ هئا. پدميءَ جو پيءُ دولتمند واپاري هو ۽ ڪراچيءَ ۾ ڪاروبار ڪندو هو. هن جي جاءِ پڪي ڳاڙهي ماڙي هئي ۽ سامان سان ڀريل. پارس جو پيءُ ڪهڙو خان ڊڪ منشي هو. هن جي جڳهه ڪڇين سرن واري هئي ۽ گهر ۾ ضرورت واريون شيون به ساديون سوڍيون ۽ پڳل تڪل هيون. پارس ۽ پدمي هڪجيڏا هئا، ننڍپڻ کان ئي گڏ رانديون ۽ رهاڻيون ڪيون هئائون. هن ٻنهي گهرن وارا ٻار ۽ ضاعفون، پنهنجائيءَ سان هڪٻئي جي گهر ايندا ويندا هئا. ڳوٺ وارا عيد، ڏياري توڙي ٻيا ڏڻ گڏجي ملهائيندا هئا. ڏياريءَ تي مسلمان به ڏيا ٻاريندا هئا ۽ مٺايون خريد ڪري پاڻ به کائيندا هئا ۽ هندو پاڙيسرين کي به ڏيندا هئا. هندو، مسلمان پاڙيسرين ڏي مٺاين جا ٿالهن جا ٿالھ موڪليندا هئا. گهر گهر مان، گهڻي گهڻيءَ مان ٿاڪڻ چٽڻ جو شور ايندو هو.

ڏياري رات ڪهڙو خان جن به هوند آخر مٺائي خريد ڪندا هئا. پدميءَ جو پيءُ ڊولومل جن ڏي ۽ ٻين هندو پاڙيسرين ڏي موڪليندا هئا. پارس ماءُ، پٽ کي به ڏيا ٻاري ڏيندي هئي ته وڃي پاڙي جي مسيت ۾ رکي اچ. پدمي پنهنجي گهران ٻن لڪرن جي ڏين ۾ سرنه جوتيل ۽ ڪپھ جي وٽ وجهي، وٽ کي تيليءَ سان ٻاري، پارس جي گهر ڪشي ايندي هئي ۽ هن جي ورندي جي ٻن جالن ۾ اهي ٻريل ڏيڻا رکندي هئي. سڄو ڳوٺ ڏين جي ڪري روشن ٿي ويندو هو. انهن ڏينهن ۾ بجلي ڪانه هوندي هئي ۽ پوري سال ۾ ڏيائين جي عيد کان سواءِ، اها ئي هڪڙي ڏياريءَ جي رات هوندي هئي جو ڏين جي ڪري سڄو ڳوٺ روشنيءَ جي جهرمر سان ٻهڪڻ لڳندو هو. گهرن، دڪانن، اوطاقن، مسيت ۽ ٿڪاڻن جي چٽين، اڱڻن جي ديوارن ۽ درن تي ڏين جون قطارون ٽمڪڻ ۽ ٻهڪڻ لڳنديون هيون. انهن جي جهرمر، آسمان ۾ تارن جي بي ترتيبيءَ کي شرمندو ڪري ڇڏيندي هئي.

پارس ۽ پدمشي، توڙي ٻيا ٻار ۽ وڏا ڳوٺ جي گهٽين ۽ بزارين جو روشن ڏيک ڏسڻ ۽ رانديون ڪرڻ لاءِ نڪري پوندا هئا. پارس کي اڄ به ياد ايندو آهي ته پدمشي ڏاڍي معصوميت مان چوندي هئي: ”توڪي خبر آهي ته ڏياريءَ جي ڏينهن ۾ هتي هوا چوڻي بند ٿي وڃي؟“ ۽ وري پاڻ ئي جواب ڏيندي هئي ته ”هوا ان ڪري ئي بند ٿئي ته اسان جا ڏيا نه وسامن ۽ سوجهرو رهي؟“

پدمشيءَ ۽ پارس ٻئي ڳوٺ جي اسڪول ۾ گڏ پڙهندا هئا. اتي فقط چار درجا سنڌي هئا. سيٺ ڊولو مل کي ڏيڍ کي وڌيڪ پڙهائڻ جو شوق هو، پاڻ واپار سانگي ڪراچيءَ ۾ رهندو هو. پدمشيءَ کي به اتي وڃي هاءِ اسڪول ۾ داخل ڪرايائين. ڏيڍ جي ڪري ماڻ کي به هاڻي ڪراچيءَ ۾ رهڻو پيو، پر هن جا ٻيا مائٽ ڳوٺ ۾ ئي هئا. پارس کي اسڪالرشپ ملي وئي، ان ڪري هو سکر هاءِ اسڪول ۾ داخلا وٺي سگهيو.

غريبيءَ جي ڪري پارس متحرڪ پاس ڪرڻ کانپوءِ ڪاليج ۾ داخلا وٺي نه ٿي سگهيو ۽ انهن ڏينهن ۾ ڪاليج فقط حيدرآباد يا ڪراچيءَ ۾ هئا. پر سيٺ ڊولومل هن کي مالي مدد ڪري، ڪراچيءَ جي ڪاليج ۾ داخل ڪرايو. هو اتي هاسٽل ۾ رهڻ لڳو. ڪاليج جو ٻيو سال اڃا شروع ۾ ئي هو ته ملڪ جو ورهاڱو ٿي ويو ۽ ڊولومل وارن کي سنڌ ڇڏڻي پئي. پارس تعليم جاري رکي نه سگهيو. هن ڪاليج ڇڏي، ڪراچيءَ ۾ ئي ميونسپل ڪارپوريشن ۾ ڪلارڪيءَ جي نوڪري ورتي، جتي ۳۹ سالن کان پوءِ اڄ هو آفيس سپرنٽينڊنٽ هو ۽ رٽائر ڪرڻ کي ويجهو هو.

منڍ کان ئي ڪهڙو خان ۽ سيٺ ڊولومل جو هڪٻئي ڏي خط جو سلسلو جاري ٿي ويو. پوءِ پارس ۽ پدمشي پڻ هڪٻئي کي باقاعدي حال احوال لکڻ لڳا. هنن ۾ هڪ نئين هڪجهڙائي وجود ۾ اچي وئي. پدمشي هندستان ۾ سنڌيءَ جي برڪ ناول نويس بنجي وئي، ۽ پارس سنڌ ۾ سنڌيءَ جو ڄاتل سڃاتل ڪهاڻيڪار ٿي آيو. جيئن ته پارس ۽ پدمشي ٻئي ترقي پسند ۽ انقلابي ساهتڪار هئا، ان ڪري مذهبي حڪومت هنن کي پاسپورٽ ۽ ويزا ڏيڻ لاءِ تيار نه هئي. ان ڪري نه پارس هندستان وڃي سگهيو ۽ نه پدمشي سنڌ ۾ اچي سگهي هئي.

برسات بند ٿي وئي هئي. آسمان صاف ٿيڻ لڳو هو. هوا هلڪي ٿي وئي هئي. اُس وڌيڪ تيزاڻ سان واپس اچي وئي هئي. پارس، پدمشيءَ جو تازو آيل خط کڻي، وري پڙهڻ لڳو:

..... توڪي چڱيءَ طرح ڪاٿو آهي ته سنڌ ڏانهن اچڻ تي منهنجي دل ڪيئن نه چاهي ٿي، مون کي پنهنجي ڌرتي ڏسڻ جي ڪيتري نه تڙپ آهي، پر ڏسجي ٿو ته جيستائين جاگيرداري ۽ سرماڻيداري سرشتا موجود آهن، ائين ٿيڻ



محال آهي. ان لاء اسان کي اهڙي سرشتي آئن لاء جاکوڙ تيز ڪرڻ کپي، جنهن ۾ طبقاتي سماج ختم ٿي وڃي ۽ سامراجيت جو وجود نه رهي.

تو کي وڇڙيلن جي وري ملڻ جو مزيدار واقعو ٿي ٻڌايان: سنڌ مان ٿي مسلمان سنڌي، هندستان گهمن آيا. هنن جي مان ۾ هن شهر ۾ راڳ جي محفل مچائي وئي. آشا ڪيمچندائي مشهور ڳائڻي آهي. آل انڊيا ريڊيو جي سنڌي پروگرام ۾ تو هن جا گانا ٻڌا هوندا. ان محفل ۾ هن کي به ڳائڻ لاء گهرايو ويو هو. مان به ان ميڙ ۾ شريڪ هئس. سنڌ مان آيل مهمانن مان هڪ سٺ سالن جو موٽيل عمر جو همارو هو. هن جا وار اڇا هئا، بدن جو سنهڙو پر ڪڙڙو هو. طبيعت جو شرميلو ۽ ٿورو ڳالهائو ٿي ڏٺو. محفل ۾ هيڏانهن هوڏانهن ڪونه ٿي نهاريائين ۽ هن جون نظرون ڪنهن سان نه ٿي مليون ۽ زياده تر زمين ۾ کتل ٿي رهيون. توهان کي اهو ٻڌائڻ وسري وڃي ته آشا ڪيمچندائيءَ جو اهو نالو فنڪار جي حيثيت ۾ هو. هن جو اصل نالو ٻيو هو.

مان شرميلي مهمان جي ويجهو ويٺي هئس ۽ الائي ڇو هن کي غور سان جاچي رهي هئس. جيئن ئي صلي ۾ آشا جو آواز گونجيو ته مون ڏٺو ته شرميلي مهمان جون اکيون نئين جوت سان هوشيار ٿي ويون ۽ آشا ۾ ڪهي ويون. هن جي چهري ۾ چمڪ پيدا ٿي ۽ چهري جو رنگ ڳاڙهو ٿي ويو، شايد هن جي چهن ۾ ٽڙڪڻي پڻ هئي. انهن هرواچتو اٿي ستو ٿي بيٺو. اکيون اهي ئي آشا ۾ کتل. هو هڪ ڪن بيهي وري ويهي رهيو. ماتهو راڳ ٻڌڻ ۾ مگن هئا، ان ڪري گهڻن جو هن ڏانهن ڌيان ڪونه چڪيو. پوءِ هن، پر ۾ ويٺل پنهنجي هندستان جي سنڌي ميزبان مان ڳالهايو. مان پانيان ٿي ته هو هن کان آشا جي باري ۾ ڪا معلومات حاصل ڪري رهيو هو. اوچتو هو اٿيو ۽ استيج جي ڀرسان وڃي بيٺو ۽ آشا ڏي نهاري، ٻئي هٿ ٻڌي، غسڪار ڪرڻ وانگر جهلي بيٺو. هن ٻي به حرڪت ڪئي جڏهن آشا جون هن تي نظرون پيون ته شرميلي مهمان مرڪي پنهنجو هيٺيون ڇپ ٿورو ٻاهر ڪڍيو. مون ڏٺو ته حيرت مان آشا جون اکيون ڦاٽي ويون. پوءِ هن به مرڪندي پنهنجو هيٺيون ڇپ ٿورو ٻاهر ڪڍيو، جيتوڻيڪ پنهنجي ڳائڻ ۾ فرق اچڻ نه ڏٺائين. شايد اهو هن جي ننڍپڻ جو ڪو قرب جو اشارو هو. ان تي شرميلي مهمان تي چڻ چريائپ جو دورو پئجي ويو. ٻرانگهون پري هو استيج تي چڙهي ويو، ۽ سازن ۽ گيت جي سر ۽ لٽ تي بي اختيار ٿي نچڻ لڳو. سڄو حال ماڻهن سان ڪچا ڪچ ڀريل هو. ۽ سڀني خوشيءَ مان وٺي تارڙيون وڄايون هنن سمجهيو ته هي زنده دل ماڻهو آهي. ۽ راڳ ۽ فن جو متوالو آهي، ۽ هي راڳ ٻڌي موج ۾ اچي ويو آهي، وجد ۾ اچي ويو آهي. مستيءَ ۾ اچي ويو آهي. مون کي پوءِ خبر پئي ته هي همارو ايتري قدر ڳارو هو جو سڄي عمر ۾ ماڻهن جي سامهون ته ڇا پر پنهنجي منهن اڪيلائيءَ ۾

به ڪڏهن ڪونه ٺهيو هو. آشا جي ڳائڻ ۾ پڻ نئون جان ۽ نئون مناج پيدا ٿي ويو  
ڳائيندي ڳائيندي هو ۽ اتي بيٺي ۽ ڳائڻ سان گڏ نچڻ لڳي ۽ شرميلي مهمان سان  
وڪون ملائي نچڻ لڳي.

ماڻهون موج ۾ ۽ مستي ۾ اچي ويا ۽ تازين سان ڪرسيون جون پانهون  
وڇائي، نچڻ وارن سان لڻ ملڻ لڳا. خبر اٿئي حقيقت ڇا هئي؟ حقيقت اها هئي ته  
هي پريمي، ورهاڱي ڪري ۳۹ سالن کان پوءِ اڄ مليا هئا.

مون وانگر آشا جو به اڌ مٿو اچو ٿي ويو آهي. مون سوچيو ته جيستائين تون  
نه ملندين، مان ڏياري نه ملهائيندس! پر چار مهينا کن ٿيا ته پنهنجي (تنهنجي ۽  
منهنجي) ڳوٺ وارو ڪا ڪو جهامنداس، ايڏانهن سنڌ ۾ ٿي آيو. مون کي هڪڙو  
خيال اچي ويو، مون هن کي چيو اسان جي ڳوٺ مان مون واسطي نڪر جا ڏيئا،  
سرنهن جو تيل، ڪپهه ۽ ماچيس آڻجان.

تو کي ته خبر هوندي ته پنهنجي ڳوٺ وارو چاچو ڏتو ڪنڀر اڃان جيئرو آهي.  
ڪاڪي وڃي هن کي چيو، چاچي ڏتو منهنجي پسند جا هڪ سؤ ڏيئا، جهڙا  
مون کي پنهنجي ننڍپڻ ۾ ٺاهي ڏيندو هو، تهڙا ٺاهي پهچائي مون کي سوکڙي طور  
سوکلي ڏنا. ڪاڪي مون لاءِ سرنهن جي تيل جا چار شيشا به آندا ۽ ڪپهه به  
آندائين ۽ ماچيس جو هڪ بندل پڻ. هن سال جو ڏياري آئي ته ۳۹ سالن کان پوءِ  
مون ڏياري ملهائي. سنڌ جي مٽيءَ مان ٺهيل ڏين ۾ سنڌ ڌرتيءَ جو اهايل تيل  
ڌم. سنڌ جي ڪپهه مان وڌيون ٺاهي. ڏين ۾ وڌي. ۽ سنڌ ۾ ٺهيل تيل سان اهي  
ڏيا ٻارير. اهي ڏيا پنهنجي گهر جي چت ۽ پتڻ تي اٿن قطارون ڪري رکير جيئن  
پنهنجي ڳوٺ ۾ ڪندا هئا سڀ.

هتي هاڻي ڏياريءَ تي بجليءَ جا بلب ٻارڻ جو رواج آهي. ٻريل ڏين جون  
قطارون بمبيءَ جهڙي شهر لاءِ نئين ڳالهه هئي. هزارين ماڻهون ڏسڻ آيا، منهنجي  
سنڌ جي روشني منهنجي ڌرتيءَ جي روشني! •

(۱۰ مئي ۱۹۸۶)

# وهبو نه هاڻي ماڻ ڪري

چتل سرچيو ماڻ ڪري نه وهبو: ماڻ ڪري وهندڙ پهڙ ڪي به ماڻهو ڪٿي ڪاٿي، کڏو ڪوٺا ڪيو، پڇيو پور ڪري ڇڏين.

هو ڏهن سالن کان شهر ۾ گڏه گاديءَ تي بار ڏوٽن جي مزدوري ڪندو ٿي آيو. پڙهيل ته رڳو چار پنج درجا هو، پر شهر جون سياسي سرگرميون هلچلون، هٿالون - نسا ۽ جلوس ڏسي هن گهڻو ڪجهه ڏسي، هن گهڻو ڪجهه پرايو ۽ پروڙيو هو. اخبارن رسالن ۽ ڪتابن پڙهڻ جي هير به حاصل ڪئي هئائين.

پنهنجي ڳوٺ جي ڀرسان واري ڪنڊ جي ڪارخاني جون اوچيون چمڪيون بلند منارا، شاهي اڏاوتون ۽ اجگر دروازا ڏسي هو پاڻ کان پڇندو هو ته ڇاهي شيون اسان جي دل جلائڻ، اسان تي چٿرون ڪرڻ ۽ اسان کي چٽ ڏيڻ خاطر ڪريون ڪيون ويو آهن؟

هن سالن کان پئي پنڌ ڪيائين، پر هن کي ان ڪارخاني ۾ مزدور ڪري نه ڪنڊو ويو. هي ڪارخانو شهر کان ڀر پيو هو، چوڌاري ڪوڙ ننڍا وڏا ڳوٺڙا هئا. ٻه هزار مزدورن مان رڳو هڪ سؤ تر جا هئا، ٻيا هڙتي ٻين پرڳڻن جا هئا. ڪي ڏور به ويجهي هڪ ويجهي به ڏور، وار مامرو هو. نه رڳو مزدور، پر انتظامي عملي وارا پڻ ٻاهريان هئا. ڳوٺاڻن کي اها به خبر هئي ته سرڪار جي فرمان موجب ڪارخاني جي ملازمت ۾ آسپاس جي ماڻهن کي اوليت ڏيڻي هئي.

سنگت ۾، ڪچهرين ۾، هن ڏٺو ته ڳوٺن توڙي شهر جا ڪيترائي هن جا واقفڪار ۽ دوست اها ساڳي شڪايت ڪن ٿا ته ان ڪارخاني ۾ ڄاڻي وائي هن کي نوڪريون نٿيون ڏنيو وڃن هن جي ڪاٿي موجب اهڙا هزارين ماڻهو هئا. هڪ پيري هن کي خيال آيو ته اهڙي طرح شخصي ڪوشش مان ڪجهه نٿو وري ان ڪري ڇو نه انهن مڙني ناڪام اميد وارن جي گڏيل ڪوشش سان محاذ قائم ڪجي.

هو پنهنجن اهڙن سنگتين ساٿين، يار دوستن ۽ ڄاڻن سڃاڻن مان هر هڪ وٽ وڃي ان معاملي تي خيالن جي ڏي وٺ، بحث مباحثو ۽ صلاح مصلحت ڪرڻ لڳو ته پنهنجو حق حاصل ڪرڻ واسطي ڪهڙو عملي قدم کڻڻ گهرجي.

ڪن ڪورو جواب ڏنو، ڪن دلچسپي ڪانه ڏيکاري، ڪن قسمت تي راضي رهڻ جو خيال ڏيکاريو، تمام ٿورن اتساه ۽ سرگرمي ڏيکاري. پر هو دل شڪستو نه ٿيو، هن همت نه هاري، هو مايوس نه ٿيو. جن پورو ساٿ ڏيڻ جو اتساهه ڏيکاريو هو، تن کي هن چيو ته هو پنهنجي اهڙن واقفڪارن سان لهه وچڙ ۾ اچن جي ان

ڪارخاني جا ڌڪاريل هئا. اهڙي طرح ڪارڪن جو هڪڙو ٽولو پيدا ٿي پيو. هو پنهنجي سر پنهنجي منهن گهريل نقطي نگاه کان ڪم ڪرڻ لڳا. پوءِ ميتنگ جو مرحلو آيو. پنجاه چئن کي ڪوٺ ڏني وئي. چاليهن جي اچڻ جي اميد هئي، پر آيا فقط ڏهه ڄڻا. هنن حوصلا ڪونه هاريا. هو هڪ وات تي قدم جهانئي چڪا هئا، وڪ تڪي يا ڍلي، قافلو هلايو رهيو اڳتي وڌيو رهيو.

وڻي وڻي سان ميتنگون ڪندا رهيا، سوچيندا رهيا، رٿون رٿيندا رهيا. ٻين ستايلن سان ملندا رهيا. ٻين پائرن سان وات ٽڪائي ڪندا رهيا. تر جي دانائن ۽ قومي ڪارڪن سان به لهه وچڙ پر آيا نيٺ هڪ ننڍڙي تنظيم ٺهي پئي، هڪ ننڍڙي پارٽي وجود ۾ اچي وئي. ٻه سال ٻيا به لڳي ويا. پارٽيءَ وارن جي تعليم، تنظيم تيار ٿيندي رهي. هنن ۾ خود اعتمادي. پيدا ٿي چڪي هئي. ان ڪري چٽل اڄ پنهنجي تقرير ۾ چيو:

”وقت اچي ويو آهي ته اسين تر وارا ستايل ۽ پورهيت پنهنجي حقن حاصل ڪرڻ لاءِ عملي قدم ڪئون.“

”اسين“ پرڳو پارٽي وارا نه ٿا اچي وڃون پر ان ۾ سڀ شامل آهن. اسان جا مت مائت ۽ پاڙي اوڙي، سڄي تر جي ڳوٺن ۽ شهر جا ستايل پورهيت، اهي پورهيت به جي بيروزگار آهن. يا ٻين ڪارخانن جا ڌڪاريل آهن. ۽ هتي جا هاري ۽ شاگرد پڻ.“

چٽل پاڻ تي تنقيد ڪرڻ جي روايت به قائم ڪئي هئي مثال طور ٻار پنهنجي تقرير ۾ چوندو هو:

”چيو وڃي ٿو ته اسين سنڌي محنت نٿا ڪريون ۽ پورهيتي کان پري ٿا پڄون. اهو گهڻي قدر صحيح به آهي. ان لاءِ سبب پڻ آهن. جاگيرداري سرشتي ۾ اسان جي محنت جو سارو ڦل زميندار هڙپ ڪري ويندو هو ڪارخاني ۾ به مزدور جي محنت جو سڄو فائدو سرماڻيدار کي ملي ٿو. پر اتفاق سان هي ڪارخانو قومي ملڪيت ۾ ورتل آهي. ان ڪري ملڪ لاءِ پيدا وار وڌائڻ سان گڏ اسان جو خاص مقصد اهو ثابت ڪرڻ هوندو ته اسان ۾ محنت ڪرڻ جو پوريون پوريون صلاحيتون آهن. ۽ اسين ٻين کان وڌيڪ محنت ڪري سگهون ٿا.“

هڪ هزار پورهيتن جي صحيحن سان نوڪريءَ لاءِ تفصيلي درخواست ڪارخاني جي مئنيجر کي موڪلي وئي. ڏهه ڏينهن گذرڻ تي به ڪو جواب نه مليو.

چٽل جي اڳواڻيءَ هيٺ پنجن پورهيتن جو وفد وڃي مئنيجر سان روبرو مليو. هن جو ڌيان چڪايو ويو ته ڪارخاني ۾، نوڪري ۾، تر وارن کي اوليت ملڻ کپي ۽ سرڪاري فرمان موجب ستر سيڪڙو نوڪريون هتي وارن کي ملڻ کپن،

قصو ابتڙ آهي. اسان کي ڏاڏا بهانا ۽ آسرا ڏئي. موٽايو ٿو وڃي، مٿينجر پورهيتا جي واتان اهڙيون ڳالهيون ٻڌڻ جو عادي ڪونه هو. هن جو منهن ڳاڙهو ٿي ويو. پڇاڙيءَ ۾ هن کي ٻه ڏينهن ترسي اچڻ جو وقت ڏنائين.

ٻه ڏينهن پوءِ جڏهن چٽل پنهنجي وفد سان ڪارخاني جي حدن ۾ داخل ٿيو ته مٿينجر جي ماڻهن اوچتو هن کي جهليو ۽ رسين سان ٻڏي وهاريو. پوليس کي ٽيليفون ڪيو ويو ته وڳوڙي زوريءَ ڪارخاني اندر گهڙي آيا آهن ۽ وڳوڙ ڪرڻ چاهين ٿا. سهاڻ جي لاري پرڄي آئي. ۽ چٽل ۽ سندس ساٿين کي گرفتار ڪري وٺي وئي.

ٻئي ڏينهن ڪارخاني ڪلڻ کان اڳر ٽي اٺ هزار ماڻهن جو انبوهه ڪارخاني کي گهيرو ڪري ويو. ان ۾ شامل هئا: ڳوٺاڻا، شهري پورهيتا، هاري شاگرد، مرد، زاعفون، ٻن مينگهواڙن ۽ ڪولهن جي ڳوٺن جو لڏو به شريڪ هو. انهن جا مرد توڙي عورتون ڪارخاني ۾ مزدوريءَ لاءِ ڪوشش ڪندا رهيا هئا.

پوليس جو اٿالو پهچي ويو. ڏمڪيون ڏنيون ويون، چٽا ڏنا ويا پر انبوهه نه ڇڏي. ڏوٿيو ۽ نه ڪنهن کي ڪارخاني اندر وڃڻ ڏنو. لٽ بازي ڪئي وئي ۽ ڳوڙها آئيندڙ کيس جا گولا اڇلايا ويا.

ماڻهن ۾ فزولٽ پئجي وئي. پڇ پڇان شروع ٿي. هڪ پوليس سان چڪريون کاڌيون. پنجاهه چٽا گرفتار ٿيا. ٽيهه چٽا ڦٽيا هئا، جن مان ڪن جي حالت نازڪ هئي. انهن کي سرڪاري اسپتال ۾ کڻي وڃڻ بدران ماڻهن هن جو پنهنجن همدرده ڊاڪٽرن وٽان خانگي طرح علاج ڪرايو.

ڪارخانو ڏهن ڏينهن لاءِ بند ڪيو ويو.

ماڻهن جون گرفتاريون جاري رهيون. ڳوٺن مان ٻه سؤ ماڻهن کي جهلي جيل ۾ وڌو ويو.

ان ڏينهن ڪارخانو ڪلڻو هو، ان ڏينهن ان وٽ اڳئين کان به وڏو هجوم ڪٺو ٿي ويو. ٻارنهن تيرهن هزار ماڻهو هجن.

وري پوليس آئي، وري ماڻهن کي پڇاڻڻ لاءِ لڏيون هلايون ويون، ڳوڙها آئيندڙ گئش جا گولا اڇلايا ويا. پر هن ڀيري ماڻهو ٻچن بدران اونٽا تي زمين تي لپتي پيا. سڄي ميدان ۽ رسته تي انسانن جو گلر وڇائجي ويو. اهڙو ڏيک نظر اچڻ لڳو جهڙو عيد گاهه تي نماز وقت ماڻهن جو سجدي ۾ وڃڻ وقت ڏسبو آهي. ماڻهو ڌرتيءَ جي سيني سان اٽه چنبڙي پيا جيئن ٻار ماءُ جي گود ۾ پناهه وٺندو آهي ۽ دنيا جي هر خوف خطري کان بي نياز ٿي ويندو آهي. جيڪي لڏين ۽ گولن لڳڻ ڪري ڦٽيا هئا، سي رت ڳاڙيندا رهيا، پر اٿيا ڪونه. لاتود اسپيڪر تي چٽا ڏنا ويا، هوٽي فير ڪيا ويا تڏهن به ڪو اثر ڪونه ٿيو. لپتي لپتي ماڻهو نمرا بلند

ڪندا رهيا.

اهڙي حالت ۾ ئي منجهند لڙي وئي. پوءِ اختياري وارا اچي پورهيتن، هارين ۽ شاگردن جي اڳواڻن سان ڳالهائون ڪرڻ لڳا.

فيصلو ٿيو ته ٻاهرين ماڻهن مان جن جي نوڪري ڪجي آهي تن کي ڪڍيو ويندو. جيڪي جڳهين خالي آهن يا آئيندي خالي ٿينديون وينديون يا نئون پيدا ڪيون وينديون تن سڀني تي تر جا ماڻهو رکيا ويندا.

ٻه سال گذري ويا آهن. ڪارخاني جي ٻه هزار پورهيتن ۾ تر جي پورهيتن جو تعداد هڪ سؤ مان وڌي چار سؤ کي پهتو آهي. انگ اکر ڏيکارين ٿا ته تر جي پورهيتن جي پيداواري قوت ٻين جي ڀيٽ ۾ ڏهه سيڪڙو وڌيڪ آهي. •

# ڪارو صوبيدار

صوبيدار ڪم هو؟  
پڇايو ويو هو؟  
يا روپوش ٿيو هو؟  
روپوش ٿيڻ لاءِ  
سبب ته ڪونه هوس.  
تڏهن ڇا  
ضد ٻر اچي،  
بدلي وٺڻ لاءِ،  
هن کي ڪنهن  
زوريءَ کنيو آهي.  
اغوا ڪيو آهي!  
پني هن جي ساٿين پر ڦٽي.  
اڄ جي پڇايو ويو  
ساٿي اسانجو هڪڙو  
ساڳي ڪار تي سگهي ٿي  
سياتي اسان سان پي.  
ڪم ته ساڳيا آهن،  
ڪارناما ته اهي ئي آهن.  
تنهن ڪري زمين آسمان هڪ ڪري،  
صوبيدار سندن سراغ لهيو،  
ڏوهارين کي پڪڙيو  
۽ ڏبا انهن کي اهڙو عذاب،  
ست پيڙهيون ڪندن ياد.

ان وقت انگولا جي انقلابي تحريڪن جي پريات هئي. ماڻهو اڃا سجاڳيءَ جا پهراڻا موڙي رهيا هئا. صوبيدار جي غائب ٿيڻ ڪري سڄو پوليس کاتو ٽرٽلي ٻر اچي ويو. نه رڳو هن شهر جا پوليس آفيسر، پر پوري ملڪ جي پوليس عملي جي نند حرام ٿي وئي. ائين پئي ڏٺو جن ته سيڪنهن کي پنهنجي سر جي اچي لڳي آهي. تنهن کان سواءِ پورچوگيز سرڪار خاص حڪم جاري ڪيا ته سڀ جيلا هلائي

به گم ٿيل صوبيدار کي صحيح سلامت هٿ ڪيو وڃي.

پوليس عملدارن جو خاص ميٽنگون ٿيون، گنپير صلاح مشورا ٿيا، پري پري تائين جاسوس موڪليا ويا، شڪي گهرن ۽ گهاٽن تي ڇاپا هڻيا ويا.

هي ڪم هڪ شخص جو آهي يا ڪنهن ٽولي جو؟ هن جي سنگت ۽ آفيسرن کي خبر هئي ته هو ظالم، رشوتخو، لالچي ۽ بدکردار هو.

جن ماڻهن پر شڪ ٿي ٿي سگهيو، تن جي باري ۾ هر آفيسر پنهنجا رايو پيش ڪرڻ لڳو:

”پيسن ڪيڏن خاطر فلاڻي کي چوريءَ جي الزام ۾ ٿاڻي تي گهرائي، سڄي رات اچيو، بکيو، اگهاڙو ۽ اوجاڳي ۾ رکي، ڦٽڪا هنيائين. ڇههڪ سان ماريائين، اونڌو تنگيائين، مُت پياريائين ۽ مرچ وڌائين. ٻئي ڏينهن پنج سؤ روپيا وٺي، بيهوش ۽ اڌ مثل حالت ۾ ماڻهن جي حوالي ڪيائين.“

”فلاڻي جي ڪناري ڏيءَ کي زوري ڪڍائي، ڏهه ڏينهن پاڻ وٽ رهايا ۽ زبردستيءَ هن جي آبرو لتيندو رهيو. هو ويچارو ٿاڻن ۽ آفيسرن جي ڏورن تي ڌڪا کائيندو رهيو. ڪنهن فرياد به ڪونه ورتس.“

”فلاڻي کي، فلاڻي زميندار کان وڏي رقم وٺي، خون جي ڪوڙي ڪيس ۾ ڦاسايائين، جو نيٺ ڦاسيءَ تي چاڙهيو ويو. حالانڪه هڙني کي خبر هئي ته اصل قاتل اهو زميندار پاڻ هو.“

”فلاڻي جي ڪناري ڏيءَ کي سندس آڏو اگهاڙو ڪري، نازيبا حرڪتون ڪيائين.“

”فلاڻي کي هر ڀيرو ٿاڻي تي گهرائي، ايترو ڪٽيائين، جو هو مري ويو. پوءِ هن جو لاش ڇت تان ڪيرائي ظاهر ڪيائين ته هن خودڪشي ڪئي آهي.“

”اڙي سائين، هن جا اهڙا ڪارناما بيان ڪندي ته سڄو ڏينهن گذري ويندو. پر مان سمجهان ٿو ته انهن ماڻهن ۾ شڪ ڪرڻ اڃايو آهي. هن وقت پاڻ ۾ ويٺا آهيون. اسان آسانيءَ سان سمجهي سگهون ٿا ته اهي سڀ ماڻهو يا انهن جا مائٽ بيگهه هئا. انهن ۾ ڪوبه خوني يا بدمعاش ڪونه هو. اهي سڀ شريف، مسڪين بي پهچ ۽ ڪمزور ماڻهو هئا، جن کان هن پيسا ڪيڏن خاطر هن تي اهڙا ظلم پئي ڪيا آهن. ان ڪري اهو چوڻ ته هن ۾ ايتري همت هئي يا اهڙي رٿابندي ڪين، جو هڪ پوليس آفيسر کي اغوا ڪري ويا، لڪايو اٿن، سو اڃايو آهي. اهو ٿي نه ٿو سگهي.“

”پر جيڪي سچ پچ بدمعاش، ڏوهاري، سگلمر، خوني ڌاڙيل ۽ قاتل آهن، سي ته هن جا ويري ۽ دشمن ٿي نه ٿا سگهن. انهن جي ته هو پشت پناهه ڪندو آهي. هن کي انهن وٽان پنهنجو حصو باقاعدي جو پيو ملندو آهي.“



مهيني کان مٿي ٿي ويو هو، پر صوبيدار جو ڪو سراغ ڪونه مليو هو. سج ڪاپار تي آهي. ڪاڙهو وڏي رهيو آهي. انگولا جي گاديءَ واري شهر لٽاندا جي رستي ۽ بازارين ۾ ماڻهن ۽ گاڏين جي پيڇه لڳي پئي آهي. عمارتن جون چٽيون، جي گهڻو ڪري ڳاڙهي رنگ جون آهن، سي سج جي روشنيءَ ۾ چمڪي رهيون آهن. هڪڙو ڪارو شخص جدا جدا گهٽين مان هلندو، هيڏانهن هوڏانهن نهاريندو، هڪڙي سائيڪل جي دڪان تان پاڙي جي سائيڪل اچي وٺي ٿو. هو قداور ۽ جانئو جوان آهي. هن کي آفريڪي نموني جو سادو ۽ پراڻو ويس پهرييل آهي. هو جڏهن پيدل پئي مليو تڏهن به، ۽ هاڻي جڏهن سائيڪل تي پئي ويو تڏهن به، هن جي دماغ ۾ خيالن جو طوفان ۽ هن جي دل ۾ جوش جو ٻرندڙ ڪورو آهي. هن کي جيڏانهن وڃڻو آهي، اوڏانهن وڃڻ واسطي شهر پار ڪرڻ لاءِ سٺو رستو به آهي، پر ”ڪارن“ کي ان رستي تان لنگهڻ جي منع آهي. ان ڪري هن کي وڏو وڪڙ ڪري، شهر جا ڪيترائي رستا ۽ گهٽيون لتاڙي، شهر اڪرڻو پوي ٿو. هو سوچي ٿو:

”هي ملڪ اسان جو آهي، هيءَ ڌرتي اسان جي آهي، پر اسان جي حيثيت جانورن کان به بدتر آهي. هتي جا حاڪم اچي ۽ چمڙي وارا آهن. هن شهر ۾ ئي ڪيتريون اهڙيون هٽلون، ڪلبون ۽ تفريح گاه آهن، جتي فقط گورا وڃي سگهن ٿا. ڪاري چمڙي وارن کي اتي قدم رکڻ جي اجازت ڪانهي. ڪي خاص گورن جي رهڻ جا پاڙا آهن، جتي اسان ڪارن کي وڃڻ جي موڪل ناهي. ڪن رستن تان اسان کي لنگهڻ جي منع آهي. ڪن رستن تان اسان کي لنگهڻ جي ان شرط سان اجازت آهي ته اسين ڪنڌ جهڪائي لنگهون ۽ ڪنهن به گهر، دريا دريءَ ڏانهن نگاهه نه ڪيون.“

”شهر جي سٺن ۽ عاليشان گهرن ۾ غير انگولي رهن ٿا. انگولي سرمائيدار، انگولي زميندار ۽ انگولي ڪامورا، جي ڌارين اچي چمڙي وارن جا دلال آهن، سي پڻ سٺن گهرن ۾ رهن ٿا. باقي عام پورهيت انگولين کي مٿي ڍڪڻ لاءِ پوري ڇت به ڪانهي. غير انگولي فوجين کي به پڪيون پڪيون ڪالونيون بنائي ڏنيون ويون آهن. هنن کي اسان جون زمينون بخشيش ۾ ڏنيون ويون آهن.“

هو شهر پار ڪري، ٻاهر پهتو. جلد ئي اچي زمبيري نديءَ جي بند تي چڙهيو. چؤطرف ساوڪ ٽي ساوڪ هئي، مڪاني، وونٽن، ڪوڪو، ڪافي، تماڪ ۽ ٻيا فصل جهڙي رهيا هئا. ڪيوڙن، زيتونن، ڪاٺ گدرن ۽ اناس جا آباد باغ هئا. پريان ناسي ناسي جبل نظر اچي رهيا هئا، جتي هيرن، جواهرن، سون، پلٽينيم ۽ يورينيم جون کاڻيون هيون. ٻئي پاسي لوهي منارا ٿي ڏٺا، جتي پيٽرول جا ڪوڙ هئا.

”اسان جو ملڪ شاهوڪار آهي. اسان جي ڌرتي مالامال آهي صديون اڳي گوري چمڙي وارا پورچوگيز يورپ مان آيا ۽ اچي اسانکي غلام بنايائون. اسان تي ظلم ۽ زبردستي ڪري، اسانکي ٻانها بنائي، دنيا جي جدا جدا ملڪن ۾ وڪشي، پاڻ دولت ڪمائيندا رهيا. هاڻي رڳو ڪمائيءَ جو رخ بدلايو اٿن. هاڻي اسانجي ڌرتي جو ڌن وڪشي، دولت ڪمائن ٿا. هي ڪيت ۽ ڪاٺيون، هي ڪوه ۽ باغ غيرن جي قبضي ۾ آهن. انهن تي پورهيو اسان کان وٺڻ ٿا، پر سارو ڪٽيو پاڻ کائين ٿا. اسان کي ايترو به ڪو نه ٿا ڏين جو آرام سان جيئرا رهي سگهون.“

هاڻي هو هيڏانهن هوڏانهن نظرون ڦيرائيندو، بند تان لٿو. سڌ پٽه پريان پيلو ٿي شروع ٿيو. هي پيلو آفريڪي نموني جو نهايت گهاٽو ۽ خوفناڪ هو. ان ۾ زراف، زيرا، هاٿي، گيندي، شينهن ۽ چيتي جهڙا خطرناڪ جانور جامر هئا، پر ان پيلي جي گهٽن ۽ گسن کان واقف هو، ان ڪري سلامتيءَ واري واٽ وٺي ٿي سگهيو. جهنگ ۾ پهچي، هن سائيڪل مقرر محفوظ جڳهه ۾ لڪائي، ٿورو اندر وڃي، پنهنجو لڪل ڏڦو ۽ رائيفل ڪڍيائين.

هو ٻه ميل کن هلندو هليو. پوءِ اهڙي هنڌ پهتو، جتان جبلن جون قطارون شروع ٿيون. اهي جبل پڻ وڻن ۽ ٻوٽن سان ڍڪيل هئا. هو جبلن تان چڙهندو ۽ لهندو هليو.

هڪڙي جڳهه تي وڃي رکيو. پهرين چؤطرف نهاريايائين. پوءِ پٽ تان پٿر کڻي، خاص نموني ”ٺڪ، ٺڪ“ ڪيائين.

هن جي سامهون، جو ظاهري اهو دروازي جو جهڳڙو هو، تنهن ۾ چرپر ٿي، ۽ پوءِ اهو دروازي وانگر کلي پيو. کوليندڙ هن کي فوجي سلام ڪيو ۽ اندر غار ۾ گهڙي ويو. جڏهن اتان ٻاهر نڪتو، تڏهن هن کي فوجي نموني جي وردي پهريل هئي. ٻوٽن ڀريل دروازو وري بند ٿي ويو.

هو هڪ ٻئي پهاڙ تي چڙهي ويو. اتي به ساڳئي طريقي دروازو کولرايائين. هي غار ڪافي ڪشادو هو. هتي ڪيترائي ڪاريگر ۽ مستري بندوقن، باروت، بر ۽ ڪي ڏيهي هٿيار ٺاهي رهيا هئا. هن هر هڪ جي ڪم جي چڪاس ڪئي ۽ هدايتون ڏنيون پوءِ اتان نڪتو. وري ٽٽي غار اندر ويو. اهو ولايتي هٿيارن جو اسٽور هو هن ان جي چڪاس ڪئي.

پوءِ هو ٻه ٽي پهاڙيون ٽپي، اهڙي هنڌ پهتو جتي جبلن جي وچ ۾، گهٽ حصي تائين ڪي قدر سنئون سٽو ميدان هو. اتي هڪ پاسي انگولي شاگرد، هاري ۽ مزور بندوقن سان نشانا چٽڻ جي مشق ڪري رهيا هئا. ٻئي پاسي ڪيترائي جوان پريڊ ڪري گوريلا سکيا وٺي رهيا هئا.

ٿورو پريرو هڪ مٿاهينءَ جڳهه تي، گرم ٿيل ڪارو صوبيدار هڪ وڻ سان ٻڌل

هو. هن جو وات به ٻڌي بند ڪيو ويو هو. البته اڪيون ۽ ڪن کليل هئس. جڏهن صوبيدار جي هن تي نظر پئي، تڏهن حيرت مان صوبيدار جون اڪيون ڦاٽي ويون: ڇا هي ٽڪي جو ماڻهو ڪارنيتو، گوريلن جو ڪمانڊر آهي! اهو ڪارنيتو جنهن کي هن جي سامهون اچڻ يا ڪنڌ ڪڍڻ يا ڳالهائڻ جي همت نه ٿيندي هئي. اهو ڪارنيتو، جنهن کان هو پنهنجي گهڙي جي لڏ ڪڍائيندو هو. اهو ڪارنيتو جنهن مان ڪجهه ڏوڪڙ ڪڍڻ خاطر بنا ڪنهن قصور جي هن کي ٿي ٿي، چار چار ڏينهن لڳيتو لاکاپ ۾ رکي مارييندو ۽ بي عزتو ڪندو هو. سو ڪارنيتو گوريلن جو ڪمانڊر آهي!

مهينو ڪن اڳ گوريلن هن صوبيدار کي اغوا ڪري هڪ غار ۾ قيد رکيو هو. اڄ ئي پهريون ڏينهن هو. جو هن کي ٻاهر ڪڍيو ويو هو. هن کي ڄاڻي وائي گوريلن پنهنجيون تياريون ۽ ساز سامان ڏيکاريو هو ۽ پڇاڙيءَ ۾ سامهون ٻڌي ڇڏيو هو. صوبيدار کي اهو ڏسي تهرس لڳو ته انهن گوريلن ۾ گهڻا اهڙا هاري، شاگرد ۽ پورهيت هئا، جن کي هو ڪنگهندو به ڪو نه هو؛ بلڪه هن سان هروڀرو به پيو جنيون ڪندو هو، هن کان بيگرم ڪم وٺندو هو، هن کي زميندارن ۽ سينن جي چوڻ تي سزائون ڏيندو هو ۽ جلسن جلوسن ۾ هن سان تعديون ڪندو ۽ جيلن ۾ واڙيندو هو.

هتي هي ڪاروايون ڏسي، صوبيدار دل ۾ سوچڻ لڳو: مان ڪنهن نموني هتان بچي، ڀڄي نڪرڻ ته اختياريءَ وارن وٽ وڃي هيءَ ڦاٽ ڦاڙيان، هن بغاوت ۽ راجدوهي جي قلعي کوليان ته مون کي وڏا انعام اڪرام ملندا. مون کي ٽڪڙي ترقي ملندي ۽ مان فورڊن ايس-پي ته ضرور بنايو ويندس. حالانڪ اڄ ڏينهن تائين ڪنهن به ڏيسيءَ کي صوبيدار کان مٿي عهدو نه ڏنو ويو آهي، پر منهنجو هي ڪارنامو اهڙو ٿيندو جو مون کي ايس-پي ضرور بنايو ويندو. صوبيدار نگاهه مٿي ڪئي ته ڏٺائين ته ڪارنيتو سڄي پلٽن جي سلامي وٺي رهيو هو.

پوءِ سڄي پلٽن صوبيدار جي ويجهوئي پلٽي ماري اچي پٽ تي ويئي. ڪنهن به صوبيدار سان ڪي ڳالهايو نڪي هن ڏي ڌيان ڏنو. پهرين هڪ گوريلي هيءَ گيت ڳايو:

مون کي فخر آهي مان ڪارو آهيان.

مون کي ڏهاڙي ذليل ڪيو ٿو وڃي.

منهنجيءَ قوم سان هر گهڙيءَ جنيون ڪيو وڃن ٿيون. پر اهو ڏينهن ايندو، جڏهن مان آزاد ٿيندس.

گورن جي غلاميءَ کان،

ڪارا ماڻهو، ڪاري قور!

اٿو ننڊ مان اٿو!

تيار ٿيو ان جنگ لاءِ،

جا اسين شروع ڪرڻ وارا آهيون.

ڪارونيتي اٿي بيهي بلند ۽ باوقار آواز ۾ چيو:

”سائيو! اڄ هن صوبيدار جو فيصلو ڪرڻو آهي. توهان مان هن بابت جنهن

کي جيتري ڄاڻ هجي سان ٻڌائي ۽ هن جي ڏوهه ۽ سزا جي باري ۾ پنهنجي پنهنجي راءِ پڌري ڪري.“

پوءِ جنهن ڳالهائڻ چاهيو، تنهن اٿي بيهي ڳالهايو، ڪيترن ئي هڪ ٻئي پٺيان ڳالهايو:

”هي صوبيدار وڏو ظالم آهي. هن پنهنجي ماڻهن سان غير انساني ڏاڍايون

ڪيون آهن. هن بيڏوهين کي ٽيپون ڏياريون آهن ۽ ڦاسين تي چاڙهيو آهي.“

”هو مٿئين ظالم طبقي جو چاڙو آهي. هن سرمائيدارن ۽ جاگيردارن جي

چوڻ تي هزارين هارين ۽ پورهيتن جو رت وهايو آهي.“

”هو غير ملڪي سامراجين جو دلال آهي. پنهنجي اچي چمڙيءَ وارن آقائن

کي خوش ڪرڻ خاطر، هن پنهنجي قوم جي مذاق اڏائي آهي. اسان جي قوميت

جي نظريي تي چٿرون ڪيون آهن. اسان جي قومي ۽ سياسي تنظيمين کي ڊٻائڻ لاءِ

پنهنجي ديس واسين سان غير انساني سلوڪ ڪيو آهي. پنهنجي غير ملڪي آقائن

يعني پوروچوگيزن وٽان انعام حاصل ڪرڻ جي لالچ ۾، پنهنجي وطن جي قومي

مدبرن، قومي اديبن ۽ قومي شاعرن کي قيد جي ڪوٺڙين ۾ بند ڪيو آهي، ۽ هن

کي طرحين طرحين ذهني ۽ جسماني ايذا ڏنا آهن.“

”اسان اهو به برداشت پئي ڪيو. اسان کي خبر آهي ته رياست، ڪامورا

شاهي ۽ پوليس سامراجيت جو حصو هوندا آهن. طبقاتي ڪشمڪش ۾ اهي ٽيئي

مٿئين ظالم ۽ سامراجي طبقي جا هٿيار بنجندا آهن، دلال ٿيندا آهن. هي صوبيدار

به انهيءَ نظام جو حصو آهي. اسان جي تنظيم اڃان ان پد تي ڪا نه پهتي آهي جو

اهڙن ملڪي ظالم ڪامورن تي سڌيءَ طرح قدم کڻي. پر اسان جو مستقبل ۾

پروسو آهي ته جڏهن اسان سوشلزم ۽ ان کان به اڳتي وڌنداسين ۽ سارو پرماري

نظام ختم ٿيندو، ان ۾ رياست، ڪامورا شاهي ۽ پوليس جو وجود ئي ڪو نه

هوندو.“

”پر هاڻي هي صوبيدار اسان جي تحريڪ ۾ رڪاوٽون وجهڻ لڳو هو. اسان

جي ڪارڪنن کي ته وقت بوقت تڪليف ۽ پيڙا پئي ڏني اٿائين. مثال طور، اسان جي

ٻن ڪارڪنن کي پتڻ تي پوسٽر لڳائيندي پڪڙيائين. انهن وٽ ڪو اعتراض جوڳو

مواد به ڪو نه هو، پر هن صوبيدار انهن ٻن چئن کي ايترو ماريو، جو ٻنهي جي چنگهن جا هڏا ٻڄي پيا ۽ هڪڙي جي هڪڙي تنگ ته ايتري چٽجي وئي جو ڊاڪٽرن کي اها ڪاٺي پئي. نتيجي ۾ اسان جا اهي ٻئي نوجوان ڪارڪن عمر ۾ لاء لنگڙا ۽ اهاج بڻجي ويا.

”اسان هن جواڙيون ڳالهين به نظر انداز ڪرڻ جي ڪوشش ڪئي.“  
 ”هن اسان جي ڪمانڊر ڪارنيٽو کي ستائڻ شروع ڪيو. هو هڪ ايماندار ۽ محنتي ماڻهو آهي، ۽ درزڪو ڏنڌو ڪري، پنهنجو گذر سفر ڪندو آهي. پر هيءُ صوبيدار پئسا ڪڍڻ لاءِ هن جي پٺيان هٿ ڌوئي لڳو. ڪو نه ڪو الزام لڳائي، هن کي ٿاڻي تي گهرائيندو هو، تي تي ڏينهن، چار چار ڏينهن، ڪڏهن ڪڏهن ته ڏهه ڏهه ڏينهن لاکپ ۾ رکي ماريڻو ۽ بدسلوڪي ڪندو هو ۽ ڇڏيندو تڏهن هو، جڏهن هن جا مسڪين مٿ مائٽ پٽ ست ڪري، اُڏار سڌار وٺي، صوبيدار جي ڪيسي ۾ ڪجهه رقم وجهندا هئا. ان جي به پرواهه نه هئي ته اسان جي ڪمانڊر کي بي ڏوهي هوندي به جسماني تڪليفون، ذهني ڀڙا ۽ مالي پریشانين ڏسڻيون ٿي پيون، پر وڏو نقصان اسان جي تحريڪ کي ٿي پهتو. ڪمانڊر جي نه هجڻ ڪري، اسان جي پلٽڻ جا ڪيترا پروگرام درهر برهر ٿي ويا، ۽ ڪارنيٽو کي اطمینان سان قومي ڪم ڪرڻ ۾ خلل ٿي پيو. اسان جي تحريڪ کي اهو نقصان اسان جي قوم ۽ ملڪ جو نقصان هو. اسان ٻيو سڀ ڪجهه سهي ٿي سگهياسين، پر پنهنجي قومي هلچل ۾ رڪاوٽون کڙيون ڪندڙ کي سهي نه ٿي سگهياسين، چاهي پنهنجو انگولي ٿي ڇو نه هجي. اهو ملڪ ۽ قوم سان ڏوهه آهي.“

”اسان چئڻ رستي صوبيدار کي عرض ڪيو ته ڪارنيٽو غريب، شريف ۽ ايماندار شهري آهي. هن کي بار بار ڪوڙڻ الزامن هيٺ تنگ نه ڪيو وڃي. پر هن انهن خطن جو ڪو اثر ڪو نه ورتو. پاڻ هن تي وڌيڪ سختي ڪيائين ۽ سمجهائين ته هن جي پٺيان ڪا سڀي آسامي آهي. ان ڪري لالچ وڌيس.“

”پنهنجن کي شڪار بنائڻ اسان جي اصولن مان نه آهي. پر ڪني آڱر وڌي پوندي آهي. بدن ۾ زهر پندا ٿي پوي ته اهو ڪيڏو پوندو آهي.“

”پوءِ مجبور ٿي، صلاح مشوري سان اسان فيصلو ڪيو ته رستي جو هيءُ پٿر هٽايو وڃي. اسان هن جي تاڙ ۾ رهياسين. نيٺ اسان جا ٻه بهادر نوجوان هن کي پڪڙي هن اڏي تي آڻڻ ۾ سويارا ٿيا. هاڻي جيڪو فيصلو ڪيو.“

”ڪني آڱر وٺي وڃي.“ ڪيترن ئي يڪ آواز ٿي چيو.

سڀني ڪمانڊر ڪارنيٽو ڏي نهاريو. هن ڪنڌ لوڏي اجازت ڏني. تي گوريلا رائيفلون سڌيون ڪري، صوبيدار کان ڪجهه مفاصلي تي ٿي بيٺا. ڪمانڊر اشارو ڏنو. هڪ ٻئي پٺيان ٽي لڪاءُ گونجيا. صوبيدار جي سسي لڙڪي پئي.

## سر ٽيفڪيٽ

”جيئي سنڌ“ پهرين ايندڙ چوڪري، ڊاڪٽر سان هٿ ملائيندي چيو.  
”سدان جيئي، سدا جيئي.“ ڊاڪٽر پهڪندي جواب ڏنو.

پئي چوڪري به ڊاڪٽر سان هٿ ملايو.  
”ويهو اڌل ويهو.“

”سائين مهرباني.“

”خوش چڱا پلا، جوڙا متارا.“

”سائين خير هوندو.“

”ڪيئن اچڻ ٿيو آ؟“

”سائين گهڻي وقت کان توهان سان ملڻ جو شوق هو، پر ڊپ ٿيندو هو ته توهين وڏا ماڻهو، ناراض نه ٿيو ته هروڀرو ملڻ جو آيا آهن.“ پهرئين چوڪري چيو.  
سارو وقت پهرين ئي ڳالهائيندو رهيو، ٻيو ماڻ رهيو.  
”نه بابا، مان ان ڪري ناراض ڇو ٿيندس.“  
ڊاڪٽر ورائيو.

”گهڻي عرصي کان توهان جون ڪهاڻيون، اخبارن ۽ رسالن ۾ پڙهندا رهيا آهيو. ڏاڍو وڻنديون آهن، ڏاڍو متاثر ٿيندا آهيو.“  
”اڃا.“

”توهان جا شايع ٿيل ڪتاب پڻ پڙهيا اٿئون. خوشامد ڪانهي، توهين سنڌ جا بهترين اديب آهيو.“  
”مهرباني.“

”توهان جهڙن سنڌ دوست ماڻهن ۾ ئي سنڌين جون اميدون آهن. اسان کي توهان تي ناز آهي.“

ڊاڪٽر پنهنجي مُرڪ لڪائي نه سگهيو.

”پر اڌل، توهان پنهنجي واقفيت ته ڪرائي ڪا نه؟“

”سائين، اسين گورنمينٽ ڪاليج جا شاگرد آهيون.“

”ڪهڙي ڪلاس ۾؟“

”سائين، بي - اي ۾.“

”آڙي... ڏسو مان سنڌي ٻولي ۽ ساري وينس. مهمانن کي چانهه جي صلاح به ڪو نه ڪير.“

”نه سائين، حقيقت ۾ اسان چانهه پيئي آهي.“

”پلا لکڻ پڙهڻ سان به شوق اٿو، منهنجو مطلب آهي ڪورس کان سواءِ؟“  
 ”سائين پڙهڻ سان ته آهي. باقي لکڻ ڪو نه اچير. البت قومي هلچل سان  
 چڱو واسطو رهيو آهي.“  
 ”ڇا؟“

”ها سائين، مان پنهنجي ڪاليج ۾ جيئي سنڌ شاگرد جماعت جو مڪيه  
 ڪارڪن پئي رهيو آهيان. ڪاليج يونين جي چونڊن ۾ منهنجو وڏو هٿ هوندو آهي  
 ۽ جيئي سنڌ وارن کي ڪٽرائڻ جي پوري ڪوشش ڪندو آهيان.“  
 ”ڏاڍو سنو.“

”ها سائين، اهو ته اسان جو فرض آهي. اسين سنڌي به سنڌ لاءِ نه  
 ڪنداسون ته ٻيو ڪير ڪندو؟ مان ته توڙي چوڪرن کي چونڊو آهيان ته حڪومت  
 جا پئو نه بڻجو، پر عوام جا پئو بڻجو. اسان کي هتي جي عوام کي پنهنجي حقن  
 جو احساس ڏيارڻ، حقن لاءِ لڙڻ ۽ حقن حاصل ڪرڻ لاءِ تيار ڪرڻو آهي.“  
 ”توهان شاگردن کي پهراڙي ۽ بر وڃي ڪم ڪرڻ گهرجي. پهراڙي ئي سنڌ  
 جي اصل طاقت آهي.“

”ها سائين، مان پاڻ جماعت ۾ رٿ پيش ڪرڻ وارو آهيان ته اسين جڻا  
 ٺاهي، ڳوٺ ڳوٺ ۾ وڃي ماڻهن ۾ شعور جاڳايون.“  
 ”واھ واھ.“ ڊاڪٽر جي چاهي تي خوشيءَ جا اهڃاڻ نظر آيا. هُو چوڪري  
 کي متاثر ٿي رهيو هو.  
 ”سائين، اهي سڀ سڀ توهان جون دعائون توهان جهڙن جي رهنمائي آهي.“

”بابا، مون کي ايڏو نه پڙايو. مان ته رواجي ماڻهو آهيان.“  
 ”پر، مان پنهنجا حقيقي جذبا بيان ڪري رهيو آهيان.“  
 ”ها پلا ڪاليج جو ماحول ڪيئن آهي، پڙهائيءَ جو ڪهڙو حال آهي؟“  
 ”سائين پناهگير تعصب لڳايو ويٺا آهن. سڀ فري شپون ۽ اسڪالرشپون  
 پنهنجن کي ڏياريو ڇڏين. باقي غريب ۽ حقدار سنڌي شاگرد ٻائون کائيندا وڃن.“  
 ”پوءِ توهان ان بابت ڪجهه ڪيو ڪو نه ٿا؟“

”ها سائين، گهڻو ڪجهه ڪري رهيا آهيون. جماعت طرفان ان ڳالهه کي ڪنڊو  
 اٿئون. سائين، ان کان سواءِ ٻيون پڻ ڪيتريون اسان سان ڏاڍيون آهن. امتحان ۾  
 به اسان کي نقصان رسائڻ جي پوري ڪوشش ڪئي وڃي ٿي. اجهو منهنجو پنهنجو  
 ئي مثال آهي. پرنسپال کي خبر آهي ته مان جيئي سنڌ شاگرد جماعت جو مڪيه  
 ماڻهو آهيان. ڪجهه جماعت جي جلسن، جلوسن جي سلسلي ۾، ۽ ڪجهه بيمار  
 پوڻ ڪري، منهنجي حاضريءَ مان ڪجهه ڏينهن ڪٽي پيا آهن. بس هاڻي انهيءَ ڳالهه

کي بهانو بنائي، پرنسپال منهنجي امتحان جو فارم نٿو ڀري ۽ منهنجو سال ٿو وڃائڻ چاهي.“

”هون!“ ڊاڪٽر چيو، ”ته پوءِ جيترا ڏينهن تنهنجا ڪٿن ٿا، اوترن ڏينهن جو مان تو کي بيماريءَ جو سرٽيفڪيٽ ٿو ڏيان. پوءِ تنهنجي پرنسپال کي تنهنجو فارم رد ڪرڻ جو نه عذر رهندو ۽ نه اختيار.“

”نه سائين مان توهان کي اهڙي تڪليف ڏيڻ مناسب نٿو سمجهان.“  
”نه بابا، تڪليف ڪهڙي آهي. اهڙي وقت به مان تو جهڙي مجاهد کي ڪم نه آيس ته ٻيو ڪڏهن ايندس.“

”سائين...“

”بس، تون پٽاءُ گهڻا ڏينهن ڪٿن ٿا؟“

”سائين... تيهه ڏينهن.“

ڊاڪٽر رجسٽر ۾ داخلا ڪئي. سرٽيفڪيٽ لکيو ۽ هن کي ڏنو.

”سائين، هيءَ ته توهان مهرباني ڪري ڇڏي. سائين، هي گهڻي ڏيان؟“

”تو ڪان هي نه وٺي. تو جهڙن نوجوانن جي هي قوم جي ڪنڌي آهي.“

”سائين، توهان جا لک لک احسان، چڱو سائين، جيئي سنڌ“

”سدا جيئي!“

ٻئي چوڪرا اسپتال کان ٻاهر آيا.

ٻئي چوڪري، پهرين چوڪري کي چيو: ”اڙي پتيا، تون نه ڪڏهين ڪو

رسالو پڙهين نه ڪتاب، نه ادب سان واسطو، پوءِ تو ڊاڪٽر صاحب کي ڪيئن چيو

ته: بهترين اديب آهيو ۽ بهترين قومي ڪهاڻيون لکندا آهيو. تنهن کان سواءِ ان

ڪوڙ هڻڻ جو به ڪهڙو ضرور هو، ته تون جيئي سنڌ جو ڪارڪن آهين، حالانڪه

تو نه ڪڏهن ان تحريڪ ۾ حصو ورتو، نه تو وٽ قومي جذبو آهي.“

”مون ٻين کان ٻڌو آهي ته ڊاڪٽر صاحب ڪهاڻيڪار آهي ۽ قومي خيالن جو

آهي.“

”پر به هيترو ڪوڙ ۽ لهاڙ ڇا لاءِ؟“

”سرٽيفڪيٽ حاصل ڪرڻ لاءِ.“ ●



## ساڻيھم مٿائن سون تي

هن عرب اڳواڻ جو هي بيان پڙهي مان حيران ٿيس، خوش ٿيس ۽ پڻ کي اهو ٻڌائڻ ۽ ڏيکارڻ لاءِ بيتاب ٿيس. بيان پڙهڻ سان هڪدم محسوس ٿيو ته انهيءَ بيان ۾ آيل ويچار اول ئي منهنجي دل ۾ موجود هو. پر ٻاهر ڪو نه ٿي ڪڍير، يا ٻاهر ڪڍڻ چاهير ٿي، پر همت نه ٿي ٿي. يا همت ٿي ٿي ته لفظ نه ٿي لڌا، يا جي لفظ لڌا ٿي ته موقعي جي تاڙ ۾ هوس. مون کي خبر هئي ته اهو ويچار، دنيا جي سڄي ۾ هڪ وڏو سچ آهي.

مون ۾ هڪ انوکي بي آرامي پيدا ٿيڻ لڳي. مون چاهيو ته اهو بيان گهڻي کان گهڻا ماڻهو پڙهن. اهو ويچار پنهنجي ديس ۾ عام توڙي خاص تائين پهچائجي منهنجي دل چاهيو ته پمفليت ڇپرائجن. پوسٽر پڻ ٿي ڇپرائجن، برش سان ديوارن تي لکرائجي. مان گهر ۾ ويهي نه سگهيس ۽ پنهنجي انهن خيالن کي عملي صورت ڏيڻ لاءِ سوچيندو ٻاهر نڪتس.

پيرهيٺ پنڌ هلڻ لڳس، جيئن پڻ ٿي لڳل اشتهار ۽ پوسٽر ۽ لکيل نعرا ڏسندو ۽ پڙهندو وڃان، جيئن ان بيان جو بلو ڪرڻ لاءِ ذهن ۾ ڪو خاڪو تيار ٿئي.

پڻ ٿي لڳل پوسٽر ۽ لکيل اشتهار گهڻو ڪري هڙني پرديسيءَ ٻوليءَ ۾ هئا. مون کي ان ڳالهه تي به خار وٺندي آهي ته اشتهار لکندڙ ڪهڙا نه بد ذوق آهن: ڪيئن نه رست، بنگلن، باغيچن، جاين ۽ شهر جي خوبصورتيءَ جي ستيناس ڪن ٿا. اڃان به اهي ڪنهن اهڙي ٻوليءَ ۾ هجن ها، جا عربي لهي ۽ پر لکي وڃي ٿي ۽ ڪنهن ماهر لکندڙ يا پينٽر جا لکيل هجن ها، ته وري به نظر کي چڱا لڳن ها. انهن مان گهڻا اشتهار اناڙين ۽ بد ذوقن جا لکيل ٿي ڏنا. حڪومت جي پابندين ڪري، ڪيترا اشتهار سيڙهي يا ڪاراڻ سان ڍاهيا ويا هئا. پر ڪي اشتهار خاص ڪري مرداني طاقت، بواسير، سڀڻ جي مشين، ڪي سياسي قيدين کي آزاد ڪرڻ، هٽلن، شفا گهرن ۽ هيلٿ سينٽرن جا اڃان صحيح سلامت ٿي ڏنا. ڪي اشتهار ڪهڙي ۽ فوت بال ٽيم جي سلسلي ۾ هئا، ڪن سياسي پارٽين ۽ پوريٽي جي يونين جي جلسن ۽ جلوسن جي باري ۾، ڪي پوسٽر اڏوڪابرا، اڌ ڦاٽل يا سڄا موجود هئا.

شهرن جي پڻ تي سياسي نعرا ۽ پوسٽر به ائين ۽ ايترو جلدي جلدي بدليا رهيا آهن، جيئن فلمن جا اشتهار، سياست جي پردي تي جو ڪيل چڙهندو آهي، ان جي باري ۾ بنا دير پڻ تي وڌڻ وڌڻ اکر ۾ نعرا لکجي ويندا آهن ۽ پوسٽر پٽرا

ٿيندا آهن. -

پتھن کي ائين گهروڙي پئي نهاريم جن ته پهريون ڀيرو کي قديم آثار نظر آيا اٿر، ۽ ديوارن تي پوسترن ۽ لکيت کي اهڙي ته غور ۽ شوق سان ٿي پڙهيم، جيئن اخبار ۾ ڪنهن تازي ڇپيل ڪتاب جو اشتهار پڙهندو آهيان.

اڄڪله عربن ۽ يهودين جي جنگ ڇڙيل آهي. جهي جهي تي، پتھن جي پردي تي، پرديسيءَ ٻوليءَ ۾ وڏن وڏن اکرن ۾ هن قسم جا نعرا لکيل ڏسجن ٿا:

يهودي مرده باد -- يهودين کي ناس ڪريو -- يهودين خلاف جهاد ڪنداسين -- اسلام دشمن يهودين جو دنيا جي تختي تان نالو نيشان مٽائي ڇڏينداسون -- اسرائيلي جارحيت مرده باد ---

مون دل ۾ چيو ته هنن جا اهڙي قسم جا نعرا ڪيترو نه مڃاڻا ۽ ڪوڪلا، پاڻيءَ جا ڦوٽا، خلوص کان خالي، ۽ مڪاري ۽ منافقت جا پاڇولا آهن. انهن خيالن کي ئي دل مان ئي ۾ ثابت ڪرڻ لڳس:

اسرائيل جي حڪومت، رياست ۽ قوميت جو بڻ بنياد مذهب آهي. جيتوڻيڪ دنيا جي تاريخ، دنيا جا ڪيترا دانشور، مڊر ۽ سياستدان، گڏيل قومن جو ادارو، عقل ۽ رواجي سمجهه سڀ يڪ خيال آهن ته قوم ”زمين، زبان، سڀيتا، تاريخ ۽ تاريخي روايت“ جي هڪجهڙائيءَ ڪري ٺهندي آهي.

هن ملڪ ۾ هي اسرائيل خلاف نعرا هڻڻ وارا اهو وساري ٿا وڃن، يا ڄاڻي ائين اڻڄاڻ ٿا بنجن ته ٻنهي ملڪن جي وجود ۾ اچڻ کان پوءِ ماڻهن جي وڏي پيماني تي لڏ پلاڻ ڪرائي وئي. ٻين پرڳڻن ۽ پرڏيهن جا رهاڪو، ڌاري ڌرتيءَ تي اچي قبضو ڪري وينا.

ٻنهي ملڪن ۾ اتي جي اصلي رهندڙن جي پوماريت ڪئي وئي. ۽ هنن جا حق هڙپ ڪيا ويا. يا هنن کي پنهنجي ديس جون ديوارون ڇڏڻ لاءِ لاچار ڪيو ويو. اسرائيل (فلسطين) جي اصلي باشندن فلسطين کان هنن جو ملڪيتون، اباڻا ڇنا، روزگار، نوڪريون ۽ ٻيا انساني حق ڪسي ۽ سازشون ستي، ايترو تنگ ڪيو ويو جو هو يا ته پنهنجي ئي ديس ۾ غلام ۽ پرديسي بنجي ويا يا پنهنجو ديس ڇڏي، ٻين ملڪن ۾ پناهگير بنجي ويا. ٻئي طرف دنيا جي ٻين ديسن جي يهودين کي آڻي، عربن جي سرزمين تي آباد ڪيو ويو. اسرائيل، عرب زمين جو زهر ۽ ناسور بنجي ويو آهي.

اسرائيل ۾ يهودين کي گهڻائيءَ ۾ ڪرڻ خاطر ٻين ملڪن جا يهودي اتي آندا ويا آهن. صفا ائين جيئن هن ملڪ ۾ غير ملڪين کي گهڻائيءَ ۾ ڪرڻ واسطي ٻاهران آڻي مڙهيو پيو وڃي.

هنن ۽ يهودين جي وچ ۾ ٻي به هڪڙي هڪجهڙي خاصيت آهي. ڪن

مجبوريون ڪري پنهنجي ڌرتي ۽ پنهنجي وطن مان لڏيائون يا لڏايا ويا، ته حالتون سازگار ٿين تي، هتي ڪي واپس پنهنجي وطن وٺڻ جي جاکوڙ ڪرڻ ڪهي ها. جيئن مڇي، چار پر قاسي، پاڻيءَ کان ٻاهر اچڻ تي، قاتل هوندي به تڙپندي آهي ۽ وري واپس پاڻيءَ ۾ پهچڻ لاءِ سرجو جون ستون ڏيندي آهي. پر واپسيءَ جي نه هتي ڪوشش ڪئي آهي ۽ نه اسرائيل ۾ آيل يهودين. حالانڪ هن جي اصلي وطن ۾ اڃان تائين ڪروڙين مسلمان رهن ٿا؛ ۽ آمريڪا، يورپ ۽ رشيا، جتان ڪيترا يهودي لڏي اچي اسرائيل ۾ رهيا آهن، انهن ملڪن ۾ اڄ به لکين يهودي سکيا ستابا ۽ آسودا وينا آهن. هوڏانهن فلسطيني عرب پناهگير، جن کي پنهنجي ديس مان نيڪالي ڏني ويئي آهي، سي سر جو سانگو لاهي، پنهنجي جان مال قربان ڪري، وري پنهنجي وطن واپس وڃي گهر وسائڻ جو ڏينهن رات اُدم ڪري رهيا آهن.

فوجي ڪارروائيءَ دوران بنگالي پنهنجو ملڪ ڇڏي، هندستان وڃي پناهگير ٿيڻ تي مجبور ٿيا، پر حالتون بحال ٿيڻ تي سڀ موٽي پنهنجي وطن جي وٿائن تي آيا.

گڏيل قومن جو ادارو پڻ پناهگيرن جو پنهنجي اصلي وطن ۾ وڃي آباد ٿيڻ جو حق تسليم ڪري ٿو، ۽ مدد ڏئي ٿو.

منهنجي ذهن ۾ مثالي ويچارن جو وهڪرو هو ۽ نگاهون پٽيه تي ڦرنديون ٿي رهيون.

جمعي جي منجهند جو وقت هو. آڪٽوبر جو سج مٿان هو. اس ۾ اهڙي تڪاڻ ڪو نه هئي. رستي تي ڪل گهوڙيون، ڦٽ ڦٽيون، رکشائون، موٽرون، بسون ۽ بگيون شرط پهاڻڻ واري رفتار سان ڊوڙي رهيون هيون. ماڻهن ڪمن ڪارين تان گهر موٽي رهيا هئا يا اڃا اجرا ڪپڙا پهري جمعي نماز لاءِ مسجدن ڏي وڃي رهيا هئا. پيادلن کي پهريل ڪپڙن مان ڏسڻ ۾ ٿي آيو ته انهن هن جو رخ مسجد طرف آهي.

ڪن موٽرن جو شيشن تي ۽ ڪن رکشائن تي لڳايل گاڙهي ڪپڙي تي يهودي خلاف، پرديسي ٻوليءَ ۾، نعرا چنبڙيل ۽ لکيل نظر اچن ٿا. مان سوچيان ٿو: هي هاسيڪاران ڳالهه جو ڏيکاءُ ڪن ٿا. اهو هتي جي مجرم ضمير لاءِ آت آهي ۽ پنهنجو جرم لائق لاءِ حيلو.

هڪڙي مسجد جي لائو اسپيڪر مان آسمان ڦاڙ آواز نڪري رهيو هو. مولوي، پرديسي ٻوليءَ ۾ چئي رهي هو:

”..... يهودي ڪافر آهي، خدا جا منڪر آهن، مسلمانن جا دشمن آهن، هو بيت المقدس تي قبضو ڪيو وينا آهن....“

مان دل ۾ ان مولويءَ کي گار ڏيئي سوچير ٿو ته ائين ڇو نه ٿو چوي ته ”....“  
 يهودي سرمايتدار، سامراجي ۽ سامراجيت جا دلال آهن، هوانسانيت جا منڪر  
 آهن ۽ انسانن تي ظلم جي بازار گرم ڪيو ويٺا آهن، هو غاصب آهن ۽ فلسطين  
 جا حق، ملڪيتون، روزگار ۽ جائيدادون هٽپ ڪري، انهن تي قبضو ڪيو ويٺا  
 آهن....“.

ڇوڪرن جو هڪ ٽولو لنگهي ٿو. هي شايد ڪنهن جلوس ۾ شامل ٿيا هئا ۽  
 ان جي ختم ٿيڻ تي موٽي رهيا هئا. هنن جي هٿن ۾ گاڙهي ۽ ڪاري ڪپڙي جا  
 پلي ڪارڊ هئا ۽ يهودين کي گارين پريا نعرا هڻي رهيا هئا. پلي ڪارڊن تي  
 پرديسي ٻوليءَ ۾ اسرائيل ۽ يهودين جي مذمت ٿيل هئي.

هاڻي ديوار تي هڪ ڏاڍو خوبصورت پوسٽر نظر آيو. پرديسي ٻوليءَ ۾ هو.  
 تي فوت ڪن ڊگهو، ڏيڍ فوت ڪن ويڪرو، چوڌاري گلڪاريءَ جو دلڪش بارڊر،  
 بهترين آئسٽ جي ڇپائي. مٿان هڪ شڪل نڪتل هئي، جنهن ۾ هڪ يهودي  
 سولجر ڏيکاريو ويو هو. جنهن کي عرب سپاهيءَ چاٽيءَ ۾ بندوق جي سنگهه ٽنبي  
 ڇڏي هئي. هيٺان يهودين جي مخالفت ۽ عربن جي حمايت ۾ نعرا ۽ نياپا لکيل  
 هئا.

پترو هو ته ههڙا پوسٽر پوري ملڪ ۾ پٽيهن تي ٿليا ويا هوندا ۽ منهنجي  
 ڪاٿي موجب ان تي هزارين روپيا خرچ ٿيا هوندا. مان سمجهي نه سگهيس، ته هي  
 ڪهڙا وائدا ماڻهو آهن، جي ههڙي ڏڪر جي زماني ۾ هنن معاملن تي ايترو خرچ ۽  
 ايتري محنت ڪن ٿا.

مان اڃان پوسٽر پڙهي رهيو هوس ته هڪڙو هنن ديس جو اصلوڪو رهاڪو،  
 پنهنجي گڏهه گاڏي پاسي تي بيهارڻ، ويجهو اچي هن پوسٽر کي غور سان ڏسڻ  
 لڳو. هن کي اجرڪ جو پٽڪو هو، لتا ميرا ۽ ڦاٿل، پير اگهاڙا، بدن مٽي ۽ پگهر  
 سان ڪلرانييل. مون کي ڏيهي ٽوپي ۽ ڏيهي ڪپڙا پهريل ڏسي، ڏيهي ٻوليءَ ۾  
 پڇيائين:

”سائين، هن پٽ واري ڪاڳر ۾ ڇا آهي. هي ڪير پيو پئي همراهه کي  
 ماري؟“

”هي عرب سپاهي پيو يهودي سپاهيءَ کي ماري.“

”سائين، يهودين وري ڪو نئون بڪيڙو شروع ڪيو آهي ڇا؟“

”يهودين، عربن جو هڪڙو ملڪ اچي والاريو آهي ۽ ان تي قبضو ڪري، اتي  
 جي اصلي رهاڪن فلسطين کي ٽڙي ٻاهر ڪڍي ڇڏيو آهي.“

”سائين، اهي ته وڏا ظالم چٽبا.“

”انهن اتي جي اصلي رهاڪن جون زمينون، جايون ۽ دڪان ڦهليا آهن، ۽

عربن جو اتي رهڻ زهر بنايو آهي. اهي عرب دريدر ۽ ڳچي تڪر لاء پريشان آهن.“  
 ”سائين، اهي تي وڏا ظالم چنبا.“

”عرب پنهنجا گهر گهاٽ ڇڏڻ تي مجبور ٿيا آهن. يهودين هنن کي نوڪرين ۽ روزگار کان محروم ڪري ڇڏيو آهي.“  
 ”سائين اهي ته وڏا ظالم چنبا.“

”ديسي پنهنجي ديس ۾ پرديسي بنجي ويا آهن ۽ ڌاريا پيا اتي حڪومت ڪن.“

”سائين اهي ته وڏا ظالم چنبا.“

پوءِ مون ڏٺو ته هو ٽپيءَ ۾ پئجي ويو. نيٺ مون ڏي نھاري چيائين:  
 ”سائين هتي اسان وٽ يهودي ڪو نه آهن، سڀ ملسمين ڀائر آهيون، پر مان ڪاڪي ليڪو مل وٽ نوڪر هوس. هو ويو ته هڪ ننڍڙي جائڙي ۽ هڪ دڪانڙو مون کي ڏئي ويو. دڪان مان منهنجو چڱو گذر سفر پئي ٿيو. پر هنن نون ماڻهن اچي مون کي تنگ ڪيو ۽ ڪيس ڪري ڪورٽن ۾ رلائي رلائي، خرچ ڪرائي مون کي سڄو به ڪري ڇڏيائون ۽ گهر ۽ دڪان پنهني جو قبضو به ڦري ورتائون. مان دريدر آهيان. هاڻ شهر جي پسگردائيءَ ۾ جهوپڙيءَ ۾ پيو رهان ۽ هي گڏه گاڏي پيو هلايان. گذر سمر ڏاڍو ڏکيو آهي. هتي جون سڀ سٺيون سٺيون زمينون، جايون، گهر، دڪان، بزاريون انهن کي مليون، جي هتي جا اصل رهاڪو نه آهن. ائين چو ٿيو آهي.“

”ظالم هر جڳهه موجود آهي. سڀ ڪو پنهنجي مڙسي ڪري پنهنجا حق حاصل ڪري.“ مون کي ان وقت، ان کان بهتر ڪو ٻيو جواب ڪو نه سمجهيو.  
 ”ها سائين، اسان ۾ ٻڌي ڪانهي، ان ڪري پيا لوڙهيون.“  
 هو پنهنجي گاڏيءَ ڏي ويو.

مون سوچيو ته هتي جي اصل ديس واسين جي اسرائيل کان نفرت حقيقي آهي. هو يهودين کان سندن سامراجي هلت، غلط نظرين جو سهارو وٺڻ ۽ اتي جي اصلي باشندن جي پرماريت ڪرڻ ڪري دلي نفرت ڪن ٿا... ۽ نوان آيل جيڪي پتيه تي، جلوسن ۾، موٽرن تي ۽ لاتود اسپيڪرن تي اسرائيل خلاف ايڏي نفرت جي فاش ڪن ٿا، تن جي اها نفرت رڳو ٻچاڙائي ۽ ڏيکاءُ آهي، يا وڌ ۾ وڌ غلط جذبن جو اظهار. هي ڪيئن ٿا يهودين کي ننڍي سڳهن، جڏهن سندن ڪردار به ساڳيو آهي.

وري يهودين جي پچار: يهودين جو خاص ڪردار آهي سرمائيداري ۽ سامراجيت. هن ملڪ ۾ نوان آيل هتي جي زمين، ملڪيت، جائيداد، نوڪرين، گهر جي ذريعن، واپار ۽ ڪارخانن تي قبضو ڪري، سرمائيدار بنجي ويا آهن. ان

کان پوءِ هن ديس کي کالوني سمجھي، هتي جي اصلوڪن ديسن واسين کي محڪوم جو درجو ڏئي، اقتصادي طرح هنن کي غلام بنايو پيو وڃي، هنن کي بنيادي ۽ انساني حقن کان محروم ڪيو پيو وڃي. هو پنهنجي ٻولي ۽ تهذيب، اصلي ديس واسين مٿان مڙهندا رهيا آهن. اهو آهي نون آيلن جو سامراجي ڪردار.

سامراجي سدائين پنهنجا دلال پيدا ڪندا آهن. کي هن ديس جا اصلي ديس واسي زميندار ۽ ڪامورا، ڌارين سامراجين جا دلال بنجي، هتي جي پورهيت ۽ هارين (جي هن ڌرتيءَ جا اصل وارث آهن) کي پيڙي رهيا آهن.

ويتنام ۾ سامراجي هئا، فرينچ ۽ آمريڪي، ۽ سندس چاڙتا هئا، اتي جا ويتنامي زميندار. اهڙيءَ ريت چين ۾ سامراجي هئا. جپاني، ۽ سندن دلال هئا ديسي جاگيردار. انهن پنهي ملڪن ۾ جڏهن انقلاب آيو، تڏهن انهن پنهي طبقن جو تڏو پٽايو ويو.

هتي پڻ انقلاب آڻڻ لاءِ پورهيت ۽ هارين کي سامراجين توڙي سندن چاڙتن جي پاڙ پٽي پوندي.

يهودين خلاف مٿي بيان ڪيل پوسٽر تازو لڳايو ويو هو، ان ڪري توڙي توڙي پنڌ تي پتڻن مٿان نظر اچي رهيو هو. ان کي ڏسندو ويس ۽ مون کي پڪ ٿيندي ويئي ته پتڻن تي لکائڻ، پوسٽر يا پمفليت ڇپرائڻ منهنجي وس کان ٻاهر آهي. اسان وٽ ننڍڙي تنظيم به ڪانهي جو اهڙا هلڪا هلڪا ڪم ڪري. تنظيم کان سواءِ ڪير ڇپائي جو ڪم ڪرائي. ڪير ديوارين تي لڳي، ڪير شهر شهر، ڳوٺ ڳوٺ ۾ وڃي ڏري.

مان گورڪي، وانگر ساڳئي وقت اديب، انقلابي ۽ سياسي ڪارڪن ڪو نه آهيان. هو نه رڳو لکندو هو. پر پمفليتون ۽ ڪتابڙا ملڪ جي ڪنڊ ڪنڊ ۾ وڃي ورهائيندو هو. تقريرون ڪري پرچار پڻ ڪندو هو ۽ سياست ۾ بهرو وٺندو هو.

مان رڳو اديب آهيان، قلم کان ڪم وٺي ڄاڻان، ان ڪري جيڪي چوڻ ٿي چاهيم، سو ڪهاڻيءَ جي لباس ۾ لکندس.

هاڻي، ان مسلمان اڳواڻ جو اهو بيان لکان ٿو، جنهن تائين پهچندي پهچندي، مون کي هيتري ڪٿا لکڻي پئي. هن جو بيان هتي جي سامراجيت ۽ سندس دلائل جي منهن تي ٿڌو آهي.

هن اڳواڻ، فرينچ اخبار، ”لي مانڊي“ جي عيوضيءَ کي انٽرويو ڏيندي چيو: ”مان فقط ان حالت ۾ جنگ ۾ حصو وٺندس، جڏهن ان جو مقصد هوندو غاصب کي پوري سيڪٽ ڏيڻ. مان انهن مڙني يورپي يهودين کي هتان تڙي ڪڍڻ ٿو چاهيان، جي ۱۹۴۸ع کان پوءِ عرب علائقن ۾ آباد پئي ٿيندا رهيا آهن. جيستائين

عرب ۽ ڀٽي جو لاڳاپو آهي، اهي اسان جا پائر آهن. هو اسان جي وچ ۾ اهڙي ئي  
 آهي ۽ ٽي ۽ سان رهندا، جيئن صدين کان هن زمين تي رهندا آيا آهن.  
 هي آهي لبيا جي صدر ڪرنل قضافي ۽ جو بيان.  
 صدر قضافي اهو شخص آهي، جو ڪتر مسلمان سمجهيو وڃي ٿو. اسلامي  
 روايت کي نئين سر جيارڻ جي جاکوڙ ڪري پيو ۽ پنهنجي ملڪ اندر نج اسلامي  
 قانون جاري ڪري رهيو آهي. •

## هٽيسي

بيمار جي ڪٽ جي چوڌاري ڊاڪٽر ۽ مائٽ بيهيل آهن. مائٽن جا منهن مرجهايل، منجهيل ۽ پريشان آهن. ڪٽ تي لپتل مائي بيهوش آهي. هن جي عمر ۳۵ سال کن ٿيندي؛ هڏ ڪاٺ جي مضبوط ۽ بدن جي ڀريل. هن جو چهرو پيلو پنجهي ويو آهي. ڪپڙن تي رت جا ڪيترائي داغ اٿس، هن جي مٿي ڀرڦاڙ آهي، جو سرمي سان ڀري ان تي ميرو ڪپڙو ٻڌو ويو آهي. اهو ڪپڙو به رت هائو ٿي ويو آهي. هن جي پٺيءَ تي ٻن زخمن آهي. اهو به ساڳئي نموني بند ڪيو ويو آهي. بدن جي ٻين حصن تي به سوڄ، ڏنا ۽ رهڙون آهن، هن جي کاٻي چنگهه تي ڪاٺ جي پتي رکي ان تي ٻوڇڻ ويڙهيو ويو آهي.

ڊاڪٽر هن جي چڪاس ڪري چڪو آهي ۽ هاڻي مريض جي مائٽن ۽ ڊاڪٽر جي وچ ۾ بحث مباحثو ٿي رهيو آهي. ”توهان ڀلا بيمار کي سول اسپتال کڻي وڃن ڪان چو ٿا ڪيڀاڻو؟ هن جي حالت اهڙي آهي جو هن کي تڙت اتي پهچايو وڃي.“ ڊاڪٽر چوي ٿو.

”سائين سول اسپتال ڪيڏانهن ڪٿائي وڃون، جو ڪجهه ڪرڻو آهي توهان تي هتي ڪريو.“ هڪڙو مائٽ چوي ٿو.

”سائين، اتي ته ايترو خيال به ڪونه ٿا ڪن جيترو جانورن جو ڪبو آهي.“ ٻيو مائٽ چوي ٿو.

”سائين، اتي به پيسي وارن تي ڏيان ڏين ٿا. اسان غريبن کي ته ڪير پچندو به ڪونه. اوڏانهن اسين ڪونه وينداسين. اتي جو وڃي لاش رلي تنهن کان بهتر آهي ته هتي ئي مري.“ ٽيون مائٽ چوي ٿو.

”سول اسپتال ۾ به هر شيءِ جا پئسا ڏيڻا پون ٿا ۽ دوائون به پاڻ خريد ڪري آڻڻيون پون ٿيون. اسين غريب آهيون پر توهان جي پوري في پرينداسين. بسم الله ڪري علاج شروع ڪريو.“ چوٿون مائٽ چوي ٿو.

”توهان ڳالهه سمجهو چوڻا. مائيءَ جي تنگ جو هڏو ڀڳل آهي. ان جو انڪسري ٿيندو ۽ مون وٽ انڪسري جو انتظام ڪونهي. ڀڳل هڏي جو علاج به اتي هڏن وارو ڊاڪٽر ڪندو. تنهن کان سواءِ مائيءَ جا زخمن گهرا آهن جن کي ٽانڪا لڳندا ۽ اهو ڪم به سول اسپتال ۾ سولائيءَ سان ٿي سگهندو. مائيءَ جو رت به ضايع ٿيو آهي ۽ شايد رت جي بوتل چڙهيس، ان لاءِ به اتي سهوليت آهي. اتي هروڀرو ايترو اندر ڪونهي جيترو توهان سمجهو ٿا.“ ڊاڪٽر چوي ٿو.

”سائين، توهان انڪسري ۽ هڏي جي علاج کان چٽا آهيو. اسين پاڻهي وڃي



ڪنڀر کان ڪرائينداسين. باقي هن کي هوش ۾ آڻيو ۽ هن جي زخمن کي تانڪا لڳايو ته رت بيهي. اهو ڪم توهان هتي ڪري سگهو ٿا.“ ڪو مانت چوي ٿو. ”مريض جي حياتي خطري ۾ آهي، مون کي ته سمجهه ۾ نٿو اچي ته توهين ايترو ضد چو ٿا ڪريو. مون کي ته اهو به شڪ ٿو پوي ته توهان هن مائيءَ جي زخمن جي باري ۾ مون کان اصل ڳالهه پڇا لکايو. توهان ٿا چئو ته مائي ٿاڀو کائي ڪري آهي. انهن ڪرڻ ڪري ته هيترا ۽ ههڙا زخمي ٿي سگهن.“ ڊاڪٽر چوي ٿو.

مانت مان ٿي وڃن ٿا ۽ هڪ ٻئي ڏي نهارين ٿا. پوءِ هڪ ٻوڙهي مائي، جا زخمي عورت جي ماءُ هئي، سا سرڪي ڊاڪٽر جي ويجهو اچي ٿي ۽ هٿ ٻڌي چوي ٿي:

”ڊاڪٽر سائين، ڊاڪٽر ابو امان ٿيندو آهي. توهان کان ڇا لڪائينداسين ۽ نه لڪائي سگهنداسين. پر ڇا ڪريون هڪ ڀيرو اول سول اسپتال جون اکيون ڏسي چڪا آهيون.“

”ڇا ٿيو آهي؟“ ڊاڪٽر پڇي ٿو.

”اڳي به چوڪريءَ کي هڪ گهمري ڏاڍا ڌڪ لڳا هئا. توهان وانگر هڪ ٻيو خانگي ڊاڪٽر هو، ان کي وٺي آيا سين. هن چيو ته سول اسپتال ڪشائي وڃوس، اوڏانهن ڪشائي ته رياسونس پر اتي اسان سان جيڪي جنيون ٿيون سي اڄ تائين وساري نه سگهيا آهيون.“

”ڪهڙيون جنيون؟“ ڊاڪٽر دريافت ڪري ٿو.

”اتي واري ڊاڪٽر پڇيو ته مائيءَ کي زخمي ڪيئن ٿيا آهن ۽ ڌڪ ڪيئن لڳا آهن. اسان به ڊاڪٽر کي ابو امان سمجهي هن کي سڄي ڳالهه ٻڌائي ته سندس مڙس ڪٿي ۽ ماريو اٿس. پوءِ ته مارئي ڊاڪٽر اکيون کڻي ڦوٽاريون ۽ چيائين ته پوليس کي فون ڪرڻو پوندو ۽ اها اچي بيان وٺي تنهن کان پوءِ علاج ٿيندو. اسان کي ڪڏهن واريائين ۽ پوليس کي فون ڪيائين. جهٽ ۾ پوليس وارا اچي پهتا ۽ اسان مان ٻن مالن ۽ ٽن مردن کي کنيي ٿاڻي تي وٺي ويا. چوڪريءَ جو مڙس اسان سان گڏ ڪو نه هو، جيئن هينئر به اتي ڪيڏانهن مليو ويو آهي، سو تنهن کي به ڳولي ڦولي ڪٿان پڪڙي آيا. سڀني کي سڄي رات اچيو بکيو ٿاڻي تي واريائون. صبح جو ٻين کي ته ڇڏين پر مڙس کي روڪي رکين ۽ چين ته چئن ڪلاڪن اندر جي پنج سؤ روپيا نه ڏيندا ته ڪيس ڪورٽ ۾ چالان ڪنداسين، بس ڏاڍا بچڙا ٿياسين ۽ پٽ ست ڪري پوليس کي سؤ ڏني جند ڇڏائين. هاڻي تون ابو آهي جيئن وٺي تيسن ڪر پر چوڪريءَ جو بلو ڪر. مون سان ته ٻنهي پاسي ڏچو آهي.“ ٻوڙهي ڳالهائيندي هنجون هاريندي رهي ٿي.

ڊاڪٽر سني تيار ڪرڻ لڳي تو.

پوءِ ٻه سال ٻه هڪ ٻه ڀيرو مينڊي ڪي سندس مڙس ميهڙي اهڙي سخت مار ڪيندو هو جو گڏ گڏ ڀڄي پوندا هئس ۽ ڊاڪٽر ڪي گهر تي گهرايو ويندو هو. سنهي تلهي تلها ٿوري ته ڏهاڙي ٿيندي هئي: ڪڏهن ٻارن جي غلطيءَ يا ڪو تهڙ ڀڄي وجهڻ ڪري، ڪڏهن مانيءَ ۾ دير ٿيڻ ڪري، ڪڏهن ٻوڙ خراب رڌڻ ڪري، ڪڏهن هنڌ وقت تي نه وڃائڻ ڪري، ڪڏهن ڏاڍيان ڳالهائڻ ڪري، ڪڏهن ڪپڙا ٽانڪن وسارڻ ڪري، مڙس اچي زال ڪي مڪن ۽ لت سان وٺندو. ڪڏهن ته ڪو به ظاهري سبب ڪو نه هوندو. ڪڏهن ٻاهران اچي جيئن ئي گهر ۾ گهڙندو ته لڪڻ ڪشي اچي زال ڪي ڪٽڻ شروع ڪندو. جيسر اهڙو سڃاڻي ڇڏيندس ڇهن هزارين ڏينهن ڏنگيو اٿس. ڪڏهن مار ملڻ وقت مينڊي اهڙيون دل ڏاڙيندڙ ۽ قياس جوڳيون رڙيون ڪندي هئي جو پاڙي وارا مجبور ٿي اچي وڃ ٻه پوندا هئا ۽ هن ڪي ڇڏائيندا هئا.

بعضي مينڊيءَ کي دوري پوڻ ڪري ڊاڪٽر ڪي گهرايو ويندو هو. اهو دورو مار جي ڪري نه پوندو هو پر مار جي ڊپ ڪري پوندو هو. اهو هن طرح ته مينڊيءَ کان گهر ۾ ڪا قيمتي شيءِ ٽٽي پوندي هئي، يا ميهڙ ڪو ڪم چئي ويندو هوس ۽ هن کان اهو ڪم ڪرڻ وسري ويندو هو ۽ ميهڙ جي اچڻ جو وقت ٿي ويندو هو، انهن حالتن ۾ مينڊيءَ جي ڪل اڏوڻ يقيني هو ۽ ان ڊپ ۾ هن ڪي اهو هستريا جو بيهوشيءَ جو دورو پئجي ويندو هو ۽ هو ان ڪري موچڙن کان ٻڃي ويندي هئي.

هاڻي ڊاڪٽر مينڊي ۽ هن جي مائٽن جو باقاعدي فئملي ڊاڪٽر بنجي ويو هو. مينڊي پنهنجي يا پنهنجي ٻارن کي دوا درمل وٺڻ لاءِ هن جي اسپتال ۾ پئي ايندي ويندي هئي. موقعو ملڻ تي ڊاڪٽر هن سان ڪچهري ڪندو ۽ هن کان گهر ٻار جون خبرون پڇندو هو. ڊاڪٽر ڪي مڙس جي مار ڏيڻ جو سبب ڄاڻڻ جي جستجو رهندي هئي. مينڊيءَ جي هلت چلت اهڙي به نه هئي جو هن ۾ آوارگيءَ جو شڪ ٿي سگهي.

هڪ ڀيري مينڊيءَ کان پڇيائين: ”توهان ڪي گهر ۾ پيسي جي تنگي ته نٿي رهي؟“

”نه ادا، اسين ته گهڻن کان سکيا آهيون. آهيون ته ٻئي زال مڙس اڻهڙهيل: پر مڙس آفيس ۾ پٽيوالي ڪندو آهي ۽ آفيس مان اچي ٿورو آدام ڪري وري وڃي رکشا هلائيندو آهي. ان مان به ڏهاڙي چڱي ڪمائي ٿيندي اٿس. ڏاڍو محنتي آهي.“

ٻئي ڀيري پڇيائينس: ”تو ڪي مڙس آخر ماري چو ٿو؟“

”بس ڊاڪٽر سائين، چتو ٿيو آهي، خدا ڪل ٿيڙي اٿس. جڏهن شادي ٿي

هتي ته چوندو هو ته منهنجا فلاڻا فلاڻا سنگتي رالي کي اٿي ڪٽيندا آهن جيئن اٺ پٽن تي ڪٽجي، پر تون مون کي اهڙي سهڻي ٿي لڳي، مون کي تو سان اهڙو پيار آهي جو ڪڏهن به تو تي هٿ ڪئي نٿو سگهان، پر ٿوري وقت کان پوءِ شايد سنگتي جو اثر ٿيس ۽ انهن وٽ پنهنجي مڙسيءَ جي هام هڻڻ لاءِ مون کي هروڀرو مارڻ لڳو. اسان زالون به ڊڳن ڊورن وانگر آهيون، مردن جي ملڪيت. جيئن ڊڳن ڊورن کي مالڪ ماريونڊو آهي، ائين به ڀيون مارجون. مان ته وري نڌڻڪي آهيان جو پيءُ يا وڏو ڀاءُ ڪونهي. توهان وٽ به پيو ايندو آهي، توهان سمجهايو س نه.

”مان سمجهائن ٿي پروسو نه رکندو آهيان. چڙهي نصيحت يا هدايت ڪنهن کي بدلي نٿي سگهي.“

”سائين چئو سچ ٿا، مني مارئي کي پيءُ ماءُ سمجهايو، متن مائٽن سمجهايو، پاڙي وارن ڦٽ لعنت ڪئي، تڏهن به ڪو نه مڙيو، ٻيو ٺهيو پر هيترو بيڇڙو ٿيو تڏهن به ڪو نه ستريو. جڏهن ڏاڍي مار ڪيڏندو آهي ته امان مون کي پنهنجي گهر وڃي رهائيندي آهي. ڏهن ٻارهن ڏينهن پر اهڙو ڏکيو ۽ پشيمان ٿيندو آهي، جو پرچائن ۽ وٺڻ ايندو اٿم. خدا ۽ رسول جا هزار قسم ڪئي انجام ڪندو آهي ته اڳتي ڪڏهن به توتي هٿ نه ڪڍندس، پر هو ان انجام تي قائم رهي ڪو نه سگهندو آهي. ڪجهه ڏينهن ڏاڍو قرب ڏيکاريندو آهي، فلر تي به وٺي ويندو آهي. پر جلندي پنهنجي پراڻي پير تي اچي ويندو آهي.“

”پلا ميهڙ ڪو نشو پتو ته ڪو نه ٿو ڪري؟“

”نه ادا ڊاڪٽر، اهڙي ڳالهه نه چئو، هو نيڪ نمازي آهي. جمعي جي نماز ته ضرور پڙهندو آهي.“

هڪ ڏينهن مينڊي مار جي ڪري سڄيل ساڄي اک جي دوا وٺڻ اٿي ته ڊاڪٽر مذاق مان کلندي چيس: ”تون مڙس کان ته ٿلهي متاري آهيون، پنهنجيءَ تي اچڻ ته هن کي ڏينهن جا تارا ڏيکاري سگهين ٿي.“

”ادا، قسمت پر جو لکيو آهي، سو پئي پوڳيان، خدا ڏينهن ڏيس، منهنجو ڍڪ آهي، منهنجي چانو آهي، منهنجي ٻچن جو پرجهلو آهي.“

ڊاڪٽر دل پر چيو: جو مقابلو نه ڪندو سو مارجندو ئي رهندو....

ان دوران هڪ ڏينهن ڊاڪٽر پنهنجي محبوبه کي اهڙو زور سان ٿڌو وهائي ڪڍيو، جو هن جي کاٻي ڳٽي تي پنجن ئي آڱرين جا نشان چٽا ٿي بيٺا. محبوبه جا وهندڙ ڳوڙها بند ٿي ويا. هن پنهنجو کاٻو هٿ پنهنجي کاٻي ڳٽي تي ڪري رکيو ۽ حيرت، بي اعتباري ۽ صدمي کان خالي خالي نظرن سان ڪاوڙيل ڊاڪٽر ڏانهن نهاري رهي... هوءَ، اڳواٽ پروگرام ڏيڻ بنا، اوچتو اچي وئي هئي. هن جي چهري مان چٽو هو ته تار پيالو چلڪڻ وارو آهي. پريل ڪڪر وسڻ وارو آهي. پر

ڊاڪٽر جو ان طرف ڌيان ٿي ڪو نه چڪيو هو. هو ته پنهنجي مستي ۽ بر اچي ويو هو. جيئن ئي هن کي پاڪر ۾ روتائين ته پيالو چلڪي پيو ۽ ڪڪر وسڻ لڳو. هوءَ هن جي چاتيءَ ۾ پنهنجو منهن ڇپائي ڦٽي هيانه روتڻ لڳي. ڊاڪٽر جن نشي مان سجاڳ ٿيو... ڪهڙي ڳالهه آهي؟ ڇا ٿيو آهي؟ مڙس سان جهڳڙو ٿيو آهي؟.... جيئن ئي هن سوال پڇيا، تيئن سڌڪن ۾ واڌارو ٿي آيو ۽ روتڻ ۾ تيزي پئي آئي. هن جي نيڻ جي نير سان ڊاڪٽر جي قميص آلي ٿيندي ٿي وئي، هن جو مٿو مٿي ڪري اڪيون اڪيون سان ملائڻ جي ڪوشش ٿي ڪئي، پر هن پوري زور سان پنهنجو منهن واپس هن جي چاتيءَ سان ٿي لڳائي ڇڏيو، پوءِ هو هن جا ڳوڙها اڳهندو، اڪيون کي چمندو ۽ ماٺ ۾ بدن تي پيار سان هٿ ڦيري هن کي ٺاهر ۾ آڻڻ جي ڪوشش ڪرڻ لڳو. جڏهن هوءَ ڳالهائڻ جهڙي ٿي، تڏهن سڌڪن وچ ۾ چيائين: ”مڙس مون کي ماريو آهي....“

”هان....“ ڊاڪٽر جي وات مان نڪتو.

”ها، مون کي ماريو اٿئين ۽ ڏاڍو ماريو اٿئين، نه رڳو لت ۽ مڪن سان، هڪڙي ڪاٺ جي پتي پئي هئي، ان سان ڦٽڪا هنيا اٿئين ۽ لڳاتار پندرهن ويهه منٽ ڪٽيو اٿئين....“

پهرين ته ڊاڪٽر کي مڙس جي خلاف نفرت جو جذبو جاڳيو پوءِ هڪدم پڇائين: ”اهو سارو وقت تو ڪجهه نه ڪيو، سڀ ڪجهه ماٺ ميه ۾ برداشت ڪيئ.“

”مان ڇا ٿي ڪري سگهيس...“ هن جا سڌڪا جاري هئا.

ڊاڪٽر جو پارو چڙهي ويو. هن کي پاڻ کان الڳ ڪري، پر ڪري ٿڌڙ وهائي ڪڍيائينس.

هوءَ، جا ڊاڪٽر کي پيار ڪندڙ ۽ پنهنجو سمجهي حال اورڻ ۽ همدردي ۽ پيار حاصل ڪرڻ ۽ پنهنجو بار هلڪو ڪرڻ لاءِ هن وٽ آئي هئي، تنهنجون ڊاڪٽر جي روش وايون بتال ڪري ڇڏيون. هن ته ڊاڪٽر کي اڃان اهو به ڪو نه ٻڌايو هو ته هن کي هن جي پيار جو ڏڍ ۽ پنهنجائيءَ جي چڪ هيڏي نه آئي ها ته هوءَ درياھ تي وڃي ٽپو ڏئي ٻڏي مري ها. هن ته ڊاڪٽر کي اڃان پنهنجي مڙس خلاف شڪايتن جي اها لسٽ به نه ڳڻائي هئي جا هوءَ دل تي دل ۾ وات تي ورجائيندي آئي هئي. هن ته اڃان ڊاڪٽر کي پنهنجي جسر تي مڙس جي مار جا نشان، رهنڊون ۽ ڏنا ڪو نه ڏيکاريا هئا.

ڊاڪٽر چوندو رهيو: ”مان تو کان اهو نه پڇندس ته تنهنجي مڙس تو کي ڇو ماريو. مان فقط اهو تو ڄاڻان ته تون اڻڙهيل ۽ ڳوڻائي ڪا نه آهين، پاڻ نوڪريءَ ۾ آهين پاڻ آفيس ۾ ملازمت سان گڏ گهر جو ڪم ڪار به ڪرين ٿي. پني خيال

کان تو پڻ پاڻ پڌائيندي آهي ته تنهنجي مڙس جا ڪن عورتن سان نانا آهن. بدن ۾ به ايترو ڪمزور ڪو نه آهي جو ٿورو مقابلو به ڪري نه سگهي. جي ڏهه ڏک هن دنيا ته چار ڏک تون هڻي ٿي سگهي. ۽ ڀڳي آهي روئي مون کي پڌائڻ. منهنجو ذهن اهو قبول ٿي نٿو ڪري ته تنهنجو مڙس تو کي ماري به سگهي ٿو... بزدل! مان تو کي ڀوڳڻ ۾ چونڊو آهيان ته مان بيمارن مان اهڙو تنگ آهيان جو مون کي بيمار محبوب نه ڪهي، هاڻي تو کي پوري گنڀيرائيءَ سان چوان ٿو ته مون کي بزدل محبوب نه ڪهي...."

هڪڙي پيري، وري جڏهن ڊاڪٽر کي مينڊيءَ جي گهر گهرايو ويو ته هن اتي ٿرڪو ٿريل ڏٺو. هن موقعي کان پوءِ مينڊي علاج لاءِ ته ڊاڪٽر وٽ ايندي رهي، پر هن کي ڪڏهن به مار ۽ ڏڪڻ جي دوا درمل لاءِ اچڻ جي ضرورت نه پئي.

ان ڏينهن مينڊيءَ جي گهر پهچي، مينڊيءَ بدران سندس سنهڙي ۽ ڊگهڙي مڙس ميهڙ کي ڪٽ تي بيهوش لڻيل ڏسي، ڊاڪٽر وائڙو ٿي ويو. ڪٽ وٽ تي ٻار بيٺل هئا، جن مان وڏي جي عمر ڏهه سال هئي. ڀڄڻ تي ان پڌايس ته ڪلاڪ ڪن کان بابو بيهوش پيو آهي ۽ ڳالهاتي ٿي ڪو نه ٿو. هن چڪاس ڪئي. هٿن جي تري ۽ ٻانهن تي لڪڻ جي ڏڪڻ هلڪا نشان هئا ۽ ساڳئي قسم جا ٻه نشان چاتيءَ جي پاسن ۾ هئا، پر ڏک اهڙا نه هئا جن ڪري ماڻهو بيهوش ٿي وڃي. وڌيڪ تهاس مان ڪاٿو ڪيائين ته بيهوشي ذهني صدمي ڪري ٿي آهي. هن ٿورو پوءِ پٽ تي لڪڻ پيل ڏٺو. هردل تي دل ۾ مرڪيو.

بیمار ورائڻ ۾ لڻيل هو. ٻنهي ڪوٺڻ جا در ٻيڪڙيل هئا، هن ٻارن کان زور سان پڇيو ته هي ڪيئن بيهوش ٿيو. ٻار منجهي بيهي رهيا. ايتري ۾ ڪوئي اندران مينڊيءَ جي سس ٻاهر نڪتي ۽ سڌا ڀريندي ڊاڪٽر کي چيائين:

"ڊاڪٽر ابو امان ٿيندو آهي، توهان کان ڪهڙو لڪاءُ، اهو هن جي ڪار منهن ڏاڻڻ زال مينڊيءَ جو ڪرڻو آهي!" •

## تاج جويي ڏانهن خط!

ساٿي تاج جويي

سکر سنڌ ۹۱-۹-۹

هي خط، ۹ سيپٽمبر جي ”جاڳو“ جي هڪ خبر جي حوالي سان لکي رهيو آهيان. ان موجب سنڌي بيمار اديبن لاءِ فنڊ ڪٺو ڪرڻ لاءِ، هڪ ڪاميٽي قائم ڪرڻ جو سنڌ سنگت طرفان اعلان ڪيو ويو آهي. ان ڪاميٽيءَ جي ميمبرن مان مون کي فقط طارق اشرف جي ڪردار بابت چٽا ڏيڻو آهي. هن اٺن سال اڳ مون کان هڪ هزار روپيا اڏارا ورتا هئا، ۽ مهيني کان پوءِ موتاڻي ڏيڻ جو واعدو ڪيو هئائين. پر ياد ڏيارڻ جي باوجود، اڄ ڏينهن تائين نه موتاڻيا اٿائين. ان کان سواءِ ۱۹۸۹ع ۾ مون کي منهنجي ڪهاڻي ڪتاب ”دوڪو“ چهرائڻ لاءِ هڪ هزار راييلٽي ڏيڻ جو انجام ڪيو هئائين اهو ڪتاب چهرائي شايد وڪرو به ڪري ڇڏيو اٿائين. پر مون کي اجورو ڪو نه ڏنو اٿائين. اهڙيءَ طرح هو منهنجا ٻه هزار هڙپ ڪيو ويٺو آهي. ان بي ايمانيءَ ڪري، منهنجي بيماريءَ دوران، مون کي پڇڻ به ڪو نه آيو ۽ نه وري پنهنجي رسالي ”سهڻي“ ۾ ان بابت ۽ مون کي منهنجي گهر مان پناهگيرن جو ڪڍڻ ۽ ان تي قبضو ڪرڻ بابت ٻه سئون لکائين. تفصيل ته ڪڏهن روبرو ٻڌائيندس.

پيو هن نذير ناز سان سندس (طارق اشرف) جي ڪتاب جي سلسلي ۾ جي دوڪا ڪيا، سي ته نذير ناز پاڻ هڪ ادبي ميڙ ۾ ٻڌايا هئا. هن کي اهو به مرمر ڪو نه پيو ته هوءَ هڪ سنڌي عورت آهي، ۽ عورت ٿي ڪري پنهنجي جذبي شوق هيٺ ناري پبليڪيشن ذريعي سنڌي ٻوليءَ جي خدمت ڪري رهي آهي. مان نذير ناز جي پڇار ان ڪري ڪئي آهي، جو هوءَ به منهنجي ڳوٺ خانواڻ جي آهي.

طارق اشرف جو، اسان جي ڳوٺ جو شڪار، پارس حميد آهي. جڏهن بشير مورياڻي، هن جي کاتي جو سربراھ هو، تڏهن هن حميد سميت، پنهنجي کاتي جي ٽيهن چاليهن ماتحت ملازمن کي چيو ته هو سهڻي رسالي جا ساليانه خريدار ٿين ۽ هڪ سال جو چنڊو ڏين. هو ٿيا، جن ۾ حميد به شامل هو. پوءِ انهن خريدارن کي فقط هڪ هڪ پرچو موڪليو ويو. ٻيا ته شايد ادب پڙهڻ جا شوقين نه هئا، پر حميد پارس انتظار ڪندو رهيو. ٽي چار پرچا سهڻيءَ جا بزار ۾ آيا ته حميد کي تهاڻ رستي جي ڪو نه مليا ته هو حيدرآباد ويو ۽ طارق اشرف کان گهريائين. تڏهن هن کي مليا. هي حقيقت پارس حميد مون کي پاڻ ٻڌائي آهي.

اهڙيءَ طرح طارق اشرف جا ڪارناما به ٻيا ٻڌبا آهن، مون دل ۾ چيو: ”جو ڊيري گڏهه رک پال“. پاڻ پراڻا ساٿي آهيون. تو ان محنتي سياسي ڪارڪن ۽ ترقي پسند ساهتڪار آهيو، هڪ ٻئي تي تنقيد ڪرڻ جا حامي آهيون، دوستن کي به ڏوراپو ڏبو، پندرنهن ويهه سال اڳ سنڌي ادبي سنگت خانواڻ وارن هڪڙو

ڪتاب ”ناچڻي جو جنم“ ڇپرايو هو، ان جون توهان هڪ سو ڪاپيون ورتيون هيون، ڪميشن ڪاٽڻ کان پوءِ توهان ڏي چار سو روپيا ڏيڻ ٿا. اهي توهان اڄ تائين ادا نه ڪيا آهن. جيتوڻيڪ توهان ڏي ڪيترا پنڌ ڪيا ويا ۽ ياد ڏياريو ويو آهي، ۽ هاڻي نيٺ همراھ ماٺ ٿي يا آهن.

ڪتاب جي خرچ ۾ منهنجو به حصو آهي، ان ڪري حساب ڪتاب کان مونکي باخبر رکيو ويندو هو. غلام نبي ناشاد تازو به اها شڪايت ڪئي ۽ توهان پاڻ سڄاڻ ماڻهو آيو، اهي ڳالهائون هلنديون وڌن ٿيون ۽ هڪ ترقي پسند اديب يا سياسي ڪارڪن کي پنهنجي ڪردار جو تمام گهڻو خيال رکڻو آهي. مان ڪن اديبن کي به خط جون ڪاپيون موڪلي رهيو آهيان، ته جيئن ڳالهائون رڪارڊ ٿي رهن.

جيئي سنڌ

نجم عباسي

تاريخ 30.11.91

## اطلاع

مون ٽارن سناخي، سنڌي ساهت گهر جي مالڪ سان منهنجي ڪتابن ۽ نجم عباسي جي ڪتابن مڪمل ڪتابن بابت نڪت ۾ چيو. معاهدو ڪيو هو، (هو غلط ۽ ان مڪمل هو) بي ڪالاج ٽن مهينن ۾ هو، بمجلد ڇپائي، ماڻهيت ۾ آڻي ڪونه سگهيو آهي. اهو معاهدو هڪ طرفه هو، مون پنهنجي پاران ڪي شرط ڪونه ڪليا هئا. ان معاهدي کي هائي رد سمجهيو ويو. يا هو فقط پهرين جلد ڇپائي سگهي ٿو، جنهن لاءِ هو چوي ٿو ته ان جي ڇپائي جو خرچ هٿ ۾ ڪونه آڻين. هاڻي جيڪڏهن هو مون سان ڪو معاهدو ڪرڻ چاهي ٿو ته 30 - نومبر 1991 ۽ 15 - ڊسمبر 1991 جي وچ ۾ مون وٽ سکر ۾ اچي ۽ نئين سر معاهدو ڪري جو قانوني طرح ڪيو ويندو. جو توهين مرڻين واري دستاويز تي ڪيو ويندو، ان ۾ پنهنجي پاران ڇپائڻ جا پنهنجا پنهنجا شرط ۽ مطالبو هوندا، شاهدن جو صحيح هوندو ۽ مڪمل ڪتاب يا اوت ڪمپيٽر Attest ڪندو.

نجم عباسي  
21/11، سراج ڪالوني  
سکر سنڌ



ساهتي سوشل ويلفيئر ائسوسيئيشن خانواهڻ پاران  
جلد شايع ٿيندڙ ڪتاب  
**شال هروڪندو رهين**  
(ڪهاڻيون)

غلام نبي ناشاد

---

- نجم عباسيءَ جا جلد شايع ٿيندڙ ٻه بهترين ڪتاب
- (۱) پاڻ ۾ ويٺا آهيون**  
(ڪهاڻيون ۽ مکالمه)
- (۲) نجم عباسيءَ جا خط**  
(نجم عباسيءَ جا يوسف سنڌيءَ ڏي لکيل ادبي خط)

تاريخ ۱۸۰۱-۱۸۰۲-۱۹۱۲

گادي ڪاٽو، حيدرآباد سنڌ

## بياري خزانو

چنڀير ڏينهن منجهند جو ڏاڍو مينهن پيو ۽ تيز وڄ  
 لڳي. ماڻهن جا چاٽر سيل ٻهڻا، پسي پيا، ٻهي  
 ويا ۽ ڪري پيا. عي قاتي پيا، ڪن جو مرڱ ڦٽي ويو.  
 مان مينهن کي ٻهائڻ بنائي، پورهي کان منهن موڙي  
 گهر ۾ ويهي نه رهيس. هونءَ تي ويئي  
 ڪهڙو دلچسپ پروگرام هوندو آهي جو ماڻهو وقت  
 گهر ۾ گهاري ۽ ان ڏينهن نه خاص ڪري پور پروگرام  
 شهر ۾ هونءَ ۾ گندگي هوندي، بارش جي ڪري اها  
 سجد وڌي وئي. هينهو ڳي موسر ماڻهو سير سفر ڪرڻ  
 ڇاهيندڙ ڪٿي ڪٿي ڇاهيندڙ ڪٿي ڪٿي مڃي ڪرڻ  
 ڇاهيندڙ آهي، پر هتي مرڱوئي زندگي بدبودار ۽  
 طبيعت خراب ۽ دل جي تڙ ٻڌل ۽ غزاله ۽ خون  
 اول ئي اڪيلون مينهن هي ڪري وڌيڪ پور تي پور  
 ۽ پاڙي وارن ٻارن کي ڪي به نٿو ڏٺو جي ڪي ڪل  
 ڏٺا ٿا ۽ مون ڏٺو ته ڇهه ٻار اسانجي گهر جي نريون  
 جي وٽ تي نوري پٽن وانگر چڙهي ويا هئا ۽ مڪرن  
 وانگر فصل ڇٽ ڪري ڇڏيا ٿا. ان ڏينهن مڪر  
 ڏاڍو خوش هئا.

نديم جي شادي ۸-۱۰ آڪٽوبر، جمعي ڏينهن مري  
 وئي آهي.

خط پڙهڻجو ليکيل شعر پسند آيم.  
 بابا، اها فاروق ۽ فيد کي جيئي سنڌ.

تنهنجو ماما.

# پڙهندڙ نسل . پ ن

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻڪ ”لڙهندڙ نسل“ نالي ڪتاب لکي پنهنجي دور جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:

انڌي ماءُ جڻيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، ٻرندڙ، ڄرندڙ، ڪرندڙ، اوسيئڙو ڪندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هڪ ٻئي کي ڳولي سَهڪاري تحريڪ جي رستي تي آڻڻ جي آس رکون ٿا.

پڙهندڙ نسل (پَن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پَن جي نالي کي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جھڙيءَ طرح وڻن جا پَن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پَن به مختلف آهن ۽ هوندا. اُهي ساڳئي ئي وقت اُداس ۽ پڙهندڙ، پَرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پَن کا خُصوصي ۽ تالي لڳل کَلب Exclusive Club نه آهي.

ڪوشش اها هوندي ته پَن جا سڀ ڪم ڪار سَهڪاري ۽ رِضاڪار بنيادن تي ٿين، پر ممڪن آهي ته ڪي ڪم اُجرتي بنيادن تي به ٿين. اهڙي حالت ۾ پَن پاڻ هِڪٻئي جي مدد ڪرڻ جي اُصول هيٺ ڏي وٺ ڪندا ۽ غيرتجارتي non-commercial رهندا. پَن پاران ڪتابن کي ڊجيتائيز digitize ڪرڻ جي عَمَل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيتائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رُڳو پَن سان اُن جو ڪو به لاڳاپو نه هوندو.

پَن کي کليل اڪرن ۾ صلاح ڏجي ٿي ته هو وَس پٽاندڙ وڌ کان وڌ ڪتاب خريد ڪري ڪتابن جي ليکڪن، ڇپائيندڙن ۽ ڇاپيندڙن کي هِمٿائين. پر ساڳئي وقت علم حاصل ڪرڻ ۽ ڄاڻ کي ڦهلائڻ جي ڪوشش دوران ڪنهن به رُڪاوٽ کي نه مڃن.

شيخ اياز علم، ڄاڻ، سمجھ ۽ ڏاهپ کي گيت، بيت، سٽ، ڀُڪار سان  
 تشبيه ڏيندي انهن سڀني کي بمن، گولين ۽ بارود جي مد مقابل بيهاريو  
 آهي. اياز چوي ٿو ته:

گيت به ڄڻ گوريلا آهن، جي ويريءَ تي وار ڪرڻ ٿا.

... ..

ڄڻ ڄڻ جاڙ وڌي ٿي جڳ ۾، هو ٻوليءَ جي آڙ چڻ ٿا،  
 ريتيءَ تي راتاها ڪن ٿا، موٽي منجهه پهڙ چڻ ٿا،

... ..

ڪالهه هيا جي سُرخ ڪُڻن جيئن، اڄڪلهه نيلا پيلا آهن؛  
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرقُ نه آ، هي بيتُ به بم جو ساٿي آ،  
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته ”هاڻي ويڙهه ۽  
 عمل جو دور آهي، اُن ڪري پڙهڻ تي وقت نه وڃايو“ نادانيءَ جي نشاني  
 آهي.

پڻ جو پڙهڻ عام ڪتابي ڪيڙن وانگر رڳو نصابي ڪتابن تائين  
 محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج  
 ۽ سماجي حالتن تان نظر کڄي ويندي ۽ نتيجي طور سماجي ۽ حڪومتي  
 پاليسيون policies اڻڄاڻن ۽ نادانن جي هٿن ۾ رهنديون. پڻ نصابي ڪتابن  
 سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين

ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پڻ سڀني کي چو، چالاءِ ۽ ڪينئن جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پڻ پڻ جو پڙلاءُ.“  
- اياز (ڪلهي پاتم ڪينرو)

# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>